

د پښتو متل سپرڼه

شاه محمود كډوال

۱۳۹۴ ل

بِسْمِ اللَّهِ الرَّحْمَنِ الرَّحِيمِ

کتاب پېژندنه:

د کتاب نوم : د پښتو متل سپړنه

ليکوال : پوهنمل شاه محمود کډوال

خپرندوی : د افغانستان ملي تحریک

کمپوز : لیکوال

پښتۍ ډیزاین : فیاض حمید

چاپشمېر : ۱۰۰۰ ټوکه

چاپکال : ۱۳۹۴ ل

پيليزه

پښتانه او پښتو ژبه هم د نړۍ د پرمختللو ولسونو او ژبو په څېر دي ، خو د ټولنيزو چارو او ژوند شتمني يې لږه تر کار لاندې لوېدلې او سپرل شوې ده . پښتني فولکلور د دې څرگندويي کوي ، چې مور د خپل لومړني ژوند د اړتياوو لپاره کافي مواد لرل او چاته اړ نه وو . که اړ وو ، هم په هغه کچه ، چې د نړۍ ټول ولسونه او ژبې دي او دا يوه طبيعي خبره ده .

پښتني فولکلور او په هغې کې متل ، هغه ژبنی واحد دی ، چې زموږ او نړۍ د ژوند غوره تگلارې او معيارونه لري . دا واحد تر ډېره څېرل شوی ، خو لا پراخو څېړنو ته اړتيا لري . متل د ټولنې وگړو ته د ټولنيز ژوند لپاره ښې لارې ټاکي .

ډېری متلونه د يوې پېښې او کيسې زېږنده ده . زموږ وگړو د ټولنيز ژوند په بهير کې رامنځته کړي او تر شا يې پخې تجربې پرتې دي . څرنگه چې وړاندې وويل شول ، د فولکلور او بيا ولسي ادب او همدا ډول متل به اړه ، درنو پوهانو او ليکوالو کار کړی او د درناوي وړ دی . موږ په تېرو څېړنو د ډېروني هڅه کړې ده .

د (پښتو متل سپړنه) موضوع ، هغه ده چې ما د ماسټرۍ د تيزس د بشپړونې په موخه څېړلې او چمتو کړې ده . د دې موضوع د څېړلو لپاره مې ، د خپلو شونتياوو په اډانه کې ډېره هڅه کړې او داسې څه مې ټولنې او پښتو مينوالو ته وړاندې کړي ، چې ټولنه کې خپل ځای لري . له بېلابېلو پښتو پوهانو ، استادانو ، کتابونو او خلکو مې معلومات راټول کړي او شنلي مې دي . په دې ترڅ کې د نورو قدرمنو په استازيتوب زما له لارښود استاد پوهنوال احمدشاه زغم نه مننه کوم او ورته د سوکاله ژوند غوښتونکي يم ، چې په ورين تندي يې زما اړتياوې بشپړې کړې او د څېړنې په بهير کې يې زما بشپړه ملتيا کړې

درنښت

. ده

شاه محمود کډوال

فیولیک

- سرلیکونه مخگپه
- ۱ سریزه
- ۳ د فولکلور لنډه پېژندنه
- ۵ مثل څه ته وایي؟
- ۱۵ ایا مثل له مثل سره اړخ لگوي؟
- ۱۹ د مثل ډولونه
- ۲۴ په متلونو کې د دودونو غیرگون
- ۴۵ متلونه او د خلکو اندونه
- ۵۹ متلونه او کولتوري یون
- ۷۵ د متلونو ژبني او ادبي ارزښتونه
- ۸۵ د متلونو شالید
- ۹۵ د مثل شالید، له اصطلاح سره د توپیر کرښه
- ۱۰۵ اخځونه

سريزه

پښتو ژبه او فولکلور هغه شتمني ده ، چې بېلابېلې برخې يې په گڼو رنگونو ښکېلې دي . په فولکلور کې د ژوند او ژواک هر اړخ شته ، د فولکلوري او ولسي ژبې او ادب د بېلابېلو واحدونو له ډلې يو متل دی ، چې زموږ د ولس لاسته راوړنه او پراخې ماناوې رانغاړي .

متل زموږ د ژوند بېلابېل پړاوونه او رنگارنگ اړخونه څرگندوي . دا فولکلوريک ژانر او جوړښت له پيله زموږ د ژوند د بهير مادي او معنوي پرمختگ ، گام پر گام رانښيي .

متل زموږ د ژوند بېلابېل اړخونه ، فکرونه ، معيارونه ، ارزښتونه ، آرونه او باورونه رااخلي او خوندي کړي يې دي . متل د يوه نږدې اوږد بهير ، کيسې ، پېښې او تجربې لنډيز ، پايله او نچوړ دی .

متلونه تر ډېره د شاليد لرونکي دي . يوه پېښه او کيسه پکې پرته وي ، گڼ شمېر يې ډله ييز رنگ لري داسې ، چې ډېر وگړي پکې گډون لري ، خو ځينې يې کېدای شي د يوه وگړي او فرد تجربه وي او ډله ييز رنگ ونه لري . د ځينو متلونو په اړه ويل کېږي چې شاليد نه لري ، په دې مانا ، چې تر شا يې پېښه او کيسه نشته ؛ هغه هم په ډله ييز رنگ کې ، دا ډول کېدای شي هماغه فردي تجربه وي .

متلونه يوه لنډه جمله ده ، تر ډېره نظامي بڼه لري ، منثور يې هم ځانگړې ښکلا او بڼه لري ، ځانگړی خوند لري ؛ له دې کبله يې ذهن هم ښه خوندي کولای شي او له خلکو نه هېرېږي .

د متل د لنډ جوړښت په پرتله ، د متل کيسه او پېښه اوږد جوړښت لري او د متل د لنډ جوړښت په څېر ښکلا او خوند هم نه لري . له دې کبله د ډېرو متلونو کيسې او پېښې هېرې شوي او له منځه تللي دي او يواځې د متل لنډ او خوندور شکل راپاتې دی ، ځکه موږ فکر کوو ، چې ځينې متلونه په شاليد کې کيسه ، پېښه او تجربه نه لري .

یواځې هغه متلونه ، چې د یو فرد د ذهني تجربې پایله ده او ډله ییزه تجربه پکې نشته د هغوی پېښه او کیسه هم فردي او ذهني ده.

د متلونو په شالید کې پېښې ، کیسې او تجربې بېلابېل رنگونه لري . یو شمېر یې تاریخي بڼه او مانا لري ، په دې ډول ، چې متل د یوې داسې پېښې لنډیز او پایله ده چې په تاریخ کې ځای لري . یو شمېر داسې دي ، چې دیني رنگ لري ، په شالید کې یې د قرانکریم د یو آیت او حدیث شریف مانا پرته وي . یو شمېر یې داسې دي ، چې په شالید کې یې اخلاقي او ټولنیزې تجربې پرتې دي . همداسې یو شمېر متلونه بیا داسې دي ، چې په شالید کې یې افسانې او اسطوري پرتې دي .

۱ - د فولکلور لنډه پېژندنه :

څرنگه ، چې زموږ د دې څېړنې اصلي موضوع (د پښتو متل سپړنه) ده او متل بیا له فولکلوريکو توکو څخه یو دی ، ځکه پر فولکلور لنډې خبرې هم راته اړینې برېښي . د فولکلور مرکبه کلمه له دوو بسیطو کلمو څخه جوړه شوې ده . لومړی توکی یې فولک (Folk) دی او د بې سوادو او عوامو خلکو په مانا دی . دا کليمه په زړه انگریزي ژبه کې د (Folc) په بڼه ، په منځنۍ او نوې انگریزي کې د (Folk) په شکل راغلې ده چې د خلکو ، ملت ، قام او د کورنۍ د غړو په مانا ده . په ژرمانیک ژبه کې (Folkam) راغلې ، چې د (ناثابت) او (ناڅرگند) مانا لري . دویم توکی یې (Lore) دی ، چې په زړه انگریزي کې (Lare) وه ، مانا یې د (حقایقو مجموعه عنعنه ، د یو شي په باره کې د عوامو فکر و عقیده عامیانه مالومات ، افکار او ولسي ذهنیت) ده .

اصلاً فولکلور د عوامو خلکو ، د یو ملت یا یو قام او یا یو نژاد په نظر د حقایقو مجموعه ده . د دوی عنعنوي سرمایه ده او د ژوند او نړۍ په اړه د دوی فکر و عقیده مالومات ، افکار او د دوی عمومي ذهنیت دی . د یو ملیت یا ملت او یا د یو هیواد په فولکلور کې د هغوی ټوله ماضي او د موجوده او راتلونکي ژوند لپاره ارزښتونه پراته دي .

د یوې ټولنې فولکلور موږ ته د هغوی د پلرونو ، نیکونو او اجدادو کلتوري نورمونه او ټولنیز ارزښتونه بیانوي او د هغوی له کلتوري معیارونو او هدفونو سره مو اشنا کوي . په همدې توگه فولکلور انسانانو ته لارښوونه کوي ژوند ته مانا ورکوي او د حرکت سمت یې ټاکي . (۱:۲)

فولکلور د لومړني او بدوي انسان هغه برداشت او تعبیر دی ، چې له خپل چاپېر او د ژوند له اړخونو څخه یې کوي او د خپل شاوخوا موجوداتو په باب نظر څرگندوي او د فولکلور تاریخ هم له هماغه لومړني انسان څخه راپیلېږي ، چې د فولکلور په غېږه کې یې سترگې غړولې دي او له همدې امله د فولکلور هر اړخ ډېر لرغونی او زوړ دی .

(۵۸:۹)

مشهور پارسي قاموس (فرهنگ عميد) ليکي :

فولکلور : فرانسوي ټکي دی ، د عوامو پېژندنه ، د ولسي خلکو د ادابو ، دودونو او تصنيفاتو پوهنه يا علم د سيمه ييزو عقيدو ، افسانو او ترانو ټولگه .
معين فرهنگ ليکي :

فولکلور فرانسوي ټکي دی . Folk د خلکو او Lore د هغو پوهه . هغه علم ، چې د يوې سيمې د اصلي پخوانيو استوگنو له خوا د هغو د دود و ادابو (اخلاقو) ، کيسو او ولسي تصانيفو نه جوړ دی يا خلک پېژندنه .
د اروابنادر څېړندوی محمد صديق روهي په نظر :

” فولکلور د زيار ايستونکو د هلو ځلو او ژوند پېښو هېنداره ده ، چې په هغه کې د خلکو اجتماعي سيکالوژي ، د دوی انگرېني او برداشتونه ، د هغوی ارمانونه او غوښتنې د دوی ذوق او د پوهې سطحه د دوی مبارزې او فعاليتونه او په پای کې د دوی د باطني نړۍ ژورتياوې منعکسوي . سره له دې ، چې په فولکلور کې جادو خرافات او دې ته ورته نور عقايد او تجربې هم شاملې دي ، خو که موضوع په ژوره او هراړخيزه توگه وڅېړل شي ، نو د لرغونو انسانانو جادو او خرافات هم ، له حياتي اړتياوو سره نېغې اړيکې درلودې . د ځينو خرافاتي اړخونو په نفې کولو سره له فولکلور څخه د تربيتي مقصدونو او ستيتيکي غوښتنو د پوره کولو لپاره هم استفاده کېږي . “ (۲۴ : ۳)

فولکلور د ولسي ژوند هېنداره ده . په دې هېنداره کې د خلکو دودونه ، ارزښتونه چال چلند ، انگرېني ، کېږني او د ژوند هر راز لارې چارې منعکسوي . د فولکلور د څېړنې ساحه ډېره پراخه ده ، خو عمده برخه يې ولسي دودونه ، خرافات ، رواجونه ولسي ادب (متلونه ، سندرې ، کيسې او نور) دي . (۷ : ۱)

۲ - متل څه ته وايي ؟

متلونه د يوه ولس د ټولنيزو ، پوهنيزو او رواني ازمېښتونو او ليدنو کتنو د محصول په توگه د ولس د پوهې او شعور د کچې ښکارندوی دي . پښتانه ، چې په ټولنيز ژوندانه مين قام دی ، که څه هم د سياسي او اقتصادي ناخوالو په حکم له اکاډميکو او منظمو ښوونيزو مرکزونو لرې پاتې شوي يا پاتې کړای شوي دي ، خو بيا يې هم ټولنيز او سياسي نظام د ژبې (پښتو) ترڅنگ د پښتو او پښتونوالي د نظام په رڼا کې يو بريالی ټولنيز او پوهنيز نظام چلولی دی ، په دغه نظام کې مشران ، مخور او شمله ور د ټولنيز نظام او پر ټولنيزو ستونزو د لاسبرۍ بريالی او اغېزمنې لارې چارې لري ، چې متل هم د همدغو مشرانو او مفکرانو د پوهې او تجربې د محصول په توگه د پښتو د ورځني ژوندانه د ناخوالو او نيمگړتياوو د درملنې دنده پر غاړه لري . (۱ : ۱۷)

د پښتو متلونه هم د پښتو د ادب يوه غوره برخه گڼل کېږي ، دا متلونه له ډير پخوا څخه موجود او زموږ د سپېڅلو نيکونو غوره ، قيمتي او تللې ويناوې دي ، چې د نقلونو په شان له يو نه بل ته ، له بل نه بل ته ، نقل په نقل راغلي او پاتې شوي دي . د لنډيو په شان د متلونو د ويلو تاريخ هم مالوم نه دی ، مگر په هره زمانه کې ويل کېږي او کوم خاص ويونکي هم نه لري ، بلکې د ټولو پښتنو د خولې مرغلرې دي ، چې خورې ورې د خلکو په ذهنونو کې پرتې دي . د متلونو عبارات خوندور ، لنډ ، مختصر او ډېر مطالب پکې ځای شوي وي . پښتو متلونه که څه هم په نثر کې داخلېږي ، مگر اکثره يې سجع او قافيه هم لري .

متلونه د يو ملت د عاداتو او خويونو د ښکاره کېدو ايښه ده او د هر قوم د پوهې تجربو او طبيعت د صفایې اندازه ترې مالومېږي . متلونه هغه پخې پخې خبرې دي چې له ډېرو تجربو نه وروسته په لاس راځي او د ژوندانه لارښوونکي گڼل کېږي . متلونه په کلام کې خوږوالی او قوت پيدا کوي ، عبارت پرې خوندور او خوږېږي . دا وجه ده ، چې شاعر او ليکونکي يې په خپلو ويناوو کې راوړي او له دې کبله د بديع په فن کې دا يو صنعت بلل شوی دی . د متلونو پېژندنه دوه خواوې لري ، يوه دا چې اصل

مورد يې سړي ته مالوم شي ، چې دا يې حقيقي مانا ده او بل دا چې د استعمال ځای يې وپېژندل شي ، چې دا يې کنایي مانا ده ... (۳۲:۸)

متلونه هغه لنډې ویناوې دي ، چې د پېښو یا خبرو په وخت د استناد لپاره کارول کېږي . د یوې مخکینۍ ترسره شوې پېښې کیسه په یوه لنډه جمله یا ترکیب کې په ډېره لنډه بڼه وړاندې کېږي او د نورو قیاس پرې کېږي .

متلونه د پښتني فولکلور او ژوند یو مهم ژانر دی ، چې اکثره وخت د خبرو پر وخت د ډاډ ، باور او رښتیاينې لپاره کارېږي . اکثره پښتانه په عامو خبرو کې هم متلونه کاروي . متلونه خبرې مستدلې کوي ، خوند يې ډېر وي او د اورېدونکي یا لوستونکي ډاډ او باور ډېروي .

ښاغلی رفیع په دې اړه لیکي :

”متلونه د خلکو هغه سپېڅلې ، پاکې ، مانادارې او لویې لویې لنډې جملې دي ، چې د ولس د ثقافت فرهنگ علم او پوهې ، کړو وړو ژوندۍ نمونې او د ولسي پوهانو د لوړو افکارو نماینده گان دي.“ (۱۲۲:۲۴)

د پښتو ادب یو مهم توک دغه متلونه دي ، چې په لنډو ویناوو کې حکمتونه او د گټې خبرې ځای شوي دي . په متلو کې د ملتو د روحياتو خورا ښې ښې نکتې پرتې وي او ځینې پوهان وايي ، چې تر شعر لا متلونه د ملتو پر عقلیت ښه دلالت کوي . ولې چې اشعار د داسې خلکو له کومو راوځي چې فکر ، ذهن او عقلیت يې ترعوامو لوړ وي . اما متلونه د عوامو له تفکره حکایت کوي او د متلو الفاظ لکه اشعار مصنوعي او پالش شوي نه وي او د عوامو په ژبه وي ، نو متلونه د وگړو ږغ گڼلی شو او پر روحياتو يې دلالت تر شعر ټينگ او د ولسا وړ وي . متلونه د ملتو د اجتماعي ژوندون او د دوی د عقلي هويت ښکاره کوونکي دي . په مختلفو اوضاعو او کیفیاتو کې د تجربو او ازمېښتونو نتيجې په لنډو کلیماتو کې ځای شوي دي . (۱۹-۱۸:۳)

د هر ولس په شفاهي ادب کې متل (ضرب المثل) مهم ځای لري . د بډايو ژبو يو خصوصيت دادی ، چې په متلونو هم بډای وي . متل د خبرو يوه بېخي لنډه جمله ده چې د مانا په لحاظ بشپړه او د مفهوم او مورد په لحاظ عامه وي .

د متل بلاغت او فصاحت په دې کې دی ، چې د فورم له مخې لنډ او مؤجز ، د مانا په لحاظ مستعار او کنایه ، د افهام له مخې ساده او عام فهم او د افادې په لحاظ په هدف رسا او سم لگېږي .

ماکسيم گورکي د متل په باب ويل : ” په لفظي ساده گۍ کې يې تر ټولو لويه هونښياري او حکمت ځای شوی دی ، متل او سندره هميشه مؤجز وي ، خو د بشپړ کتاب هومره تفکر او احساس پکې وي.“ ده به ليکوالو ته مشوره ورکوله ، چې ليکوالي له متل څخه پيل او زده کړي ، چې الفاظ پکې داسې کښېښکل شوي وي ، لکه په موتي کې گوټې ، متل (چې پښتانه ورته د هونښيارانو خبره هم وايي) خبره خوندوره کوي او د هغې مفهوم د مضبوطيا او غبرگون غوندې دی .

متل اصلاً د يوه هونښيار او حکيم عاقلانه (مقوله) وي ، چې په قصدي يا اتفاقي ډول يې له خولې وتلې وي ، خو بيا د لفظي ښکلا او مناسبت او مانيزې حکيمانه افادې او ارزښت په برکت د ولس په ژبه جاري او خوندي ساتل شوی وي . د متل لومړی ويونکی د ولس له نظره لوېدلی وي ، خو وينا يې د شفاهي ادب يوه ارزښتناکه برخه گرځي .

د متل په مرکز کې د گرامر له مخې يو شخص (غالباً مفرد غايب يا مخاطب) ځای لري ، خو د ويونکي او هم د اورېدونکي په فکر کې د هغه مورد بېخي عام وي . متل د ولسي جهانينۍ ، تفکر او ذهنيت پيل بېل اړخونه ترسيموي ، تاريخي وي ، لکه : (که ته نازو شي ، نو ميرخان به څوک وزېږوي؟) جغرافيوې ، وي (پريانو ته غزنی څه شی دی ؟) اخلاقي ، وي (چې بد گرځې ، بد به پرځې) مذهبي وي (چې اوبه وي ، تيمم ته حاجت نشته) اقتصادي وي (د خپلې پرستني سره پښې غځول په کار دي) او نور .

د متل ستر خصوصیت دادی ، چې همیشه کنایي مانا افاده کوي ، که خپله اصله او حقیقي مانا افاده کړي ، هغه بیا متل نه دی . مثلاً: (که غر لوړ دی ، پر سر یې لار ده) (د غله په ږیره خلی وي) (په یوه گل نه پسرلی کېږي) . دلته یو متل هم په خپله لومړۍ مانا نه دی او نه د (لوړغر ، په سر یې لاره) ، (غل ږیره ، خلی) (گل ، پسرلی) ترمنځه ارتباط ملحوظ دی ، چې د متل حقیقي مانا ده ، بلکې دلته هر متل خاص کنایي مفهوم لري ، چې هم اورېدونکی پرې پوهېږي او هم د ویونکي مطلب وي او هغه د متل کنایي مانا ده ، که کنایي مانا افاده نه کړي ، هغه متل بللی نه شو . (۵۲:۷)

پښتانه متل ته ډیر اهمیت ورکوي . هر متل ورته د کاني کرښه ښکاري او هغه یو یوځ او غټ دلیل بولي . پښتو متلونه د پښتنو د اجتماعي ژوندون پوره نمایندګي کوي . د پښتو متلونه ډېر او په زیاته اندازه دي او لکه لنډۍ په هره خوا کې په بېل بېل ډول د خلکو په سینو کې پراته دي . د پښتو متلونه ډېر پخواني او لرغوني مالومېږي . ځکه ، چې د متل جوړېده او شهرت ډېره زمانه غواړي او ډېر ژر د متل حیثیت نه شي موندلای .

دغه شان ښايي ، چې د متلونو په عبارتونو کې هم ډېر توپیر نه وي راغلی ، ځکه چې د متلونو عبارت او لفظ د یو روایتي متن په توګه په خپل اصلي رنگ ساتل کېږي او د زمانو بدلون په پکې زیات تغیر نه پیدا کوي . د پښتو هر متل لکه د لنډۍ یو ځانله خپلواک مضمون یا په بله ژبه د یوې پېښې او واقعې لنډیز دی . (۲:۱۲)

متل هغه عام اهنګدار او مؤجز کلام دی ، چې په حکمت بنا وي او د عمومیت اهنګ او ایجاز په ګاڼه پسرلی وي ، که لنډۍ د پښتنو جمالیاتي ټولنیز شعور تمثیلي نو متلونه عقلاني او فلسفي خوا ښيي . ښاغلی قیام الدین خادم د متل د ویي په باب لیکي: ” د متل د ویي اصله مانا ماته مالومه نه ده ، خو د عربي د متل او ضرب المثل مانا واضحه ده ، زه نه شم ویلای ، چې متل به له مثل نه جوړشوی وي ، مګر د مثل په مانا سرې پوهېږي ، چې دا هغه بدبېعه حکیمانه جمله ده ، چې د تشبیه ، کنایې او مثال په ډول د کلام د تحکیم لپاره راوړل کېږي “

خادم صاحب د مثال لپاره دا لاندې متل راوړي: ” چې خې خې ، ابازو ته به راځې “. د مضمون له مخې د پښتو هر متل يوه گټوره وجيزه ده . د پښتنو روحيات او ټولنيز ژوند پکې په ښه توگه ځلېږي او د ولسي ادب هغه بډايه پانگه ده ، چې د ټولنيز ژوند ټولې خواوې پکې څرگندې شوې دي . د مينې او ښکلا، وصال او بېلتون ، خونۍ او خپگان ، اخلاق ، تاريخ او جغرافيه ، مذهب ، اقتصاد ، عدالت ، هېوادپالنې او نورو فکرونو مخزن دی .

په متلونو کې د يوې ټولنې ډېر پټ دننني رازونه پراته دي او پښتنو ته ډېر ارزښت لري ، ځکه دا وينا د ټولنې هغه گډ او ټولنيز مضمون دی ، چې د ټولو له خوا د عقل او پوهې له مخې سنجول شوی د ټولو له خوا قبول شوی او په سيمه کې يې د کلونو کلونو په تېرېدو ريښې پخې شوې دي .

د دې لپاره ، چې يوه وينا د متل په نامه ياده شي او بيا د ټولو له خوا د منلو وړ وگرځي ، بايد ساده او د ولس په ژبه وي ، ښه اهنګ ولري ، په غوږونو ښه ولگي ، په مغزو کې سملاسي ځای ونيسي او زړونه يې ومني . د همدې مقصد لپاره په يوه متل کې تل درې شيان ، خوږوالی ، لنډوالی ، مقصد او مفهوم ضروري بلل شوی . (۸ : ۴)
متل هغه لنډه جمله يا عبارت دی ، چې د يوې انساني تجربې او مشاهدې بيان پکې په ډېره په زړه پورې ښکلې بڼه او انداز کې شوی وي .

د متل عبارت ساده او روان وي ، خو ډېره ستره او ژوره مانا او مفهوم پکې پټ وي . دا د انسانانو د مغزونو خبرې دي ، چې د دوی د ټولنيز ژوند له پخو تجربو څخه رازېږدلي دي .

متلونه د يوې ژبې د ولسي او شفاهي ادبياتو ستره او ارزښتناکه برخه ده . اصلي جوړونکي او رامنځته کوونکي يې هم نه دي مالوم ، د ټول ولس گډ مال دی . هر متل تر شا په خپل پس منظر کې يوه پېښه کيسه او د ژوند پخه تجربه لري ، چې د هغې نتيجه او نچور د پند او عبرت لپاره خوله په خوله له يو نسل څخه بل نسل ته لېږدېدلې

او د کاني کرښې گرځېدلې دي ، نو ځکه يې خلک په خبرو اترو کې د خپلې وينا د منطقي او باوري کولو لپاره استعمالوي .

ځينې متلونه په نظم وي ، چې وزن او قافيه لري او ځينې بيا په نثر وي ، چې د وزن او قافيې له قيد نه خلاص وي ، خو دواړه ډولونه د پوره فصاحت او بلاغت نه برخمن وي . د يادونې وړه ، چې زموږ زياترو پخوانيو شاعرانو په خپلو شعرونو کې د شعري قوت د لوړتيا لپاره متلونه راوړي او د ځينو مشهورو شاعرانو د شعرونو ځينې بيتونه او يا نيم بيتي په خلکو کې د متلونو په بڼه استعمالېږي . (۵۵:۲۱)

پښتو متلونه د ولس د خولو څخه راوتلې هغه پخې خبرې دي ، چې د ډېرو تجربو او زمانو په تېرېدو سره هغه په هر ټول باندې پوره او پخې شوې دي . (۵:۲۰)

کله چې انسان د گلونو غونچه وويني او په زړه او ذهن د باغونو او گلستانونو زرگونه رنگونه خواره شي ، همدغسې متل د ژوند د تجربو د ماناوو نه يوه ډکه ډکه داسې مجموعه ده ، چې زړه او ذهن يې واوري ، نو د فکر او تخليق چينې تاندې کړي او خيالونو ته نوې او ناليدلې لارې په گوته کړي . متل د ژوند د کالبوت روح دی ، چې دغه قرار شي ، نو متل يې قرارې وربښي او چې يې قراره شي ، نو قرار ورکوي چې روغ وي ، بېمار يې کړي او چې بېمار شي ، نو خپله يې طبيب او په خپله يې دارو شي . متل د انسان د ژوند نه مانا اخيستي ده او متل انسان او د انسان ژوند ژواک ته مانا وربښلې ده . (۱۱:۲۳)

متل لکه اور اوړکی يا اوربلک له ځانه رڼا لري . موږ متل ته د څراغ ويلو پر ځای اوربلک په دې وايو ، چې دا لکه يو ژوندی شی په خپلو پښو په ټولنه کې روان وي مزل کوي او په رڼا کې يې خلک د ژوند غوټي پرانيځي . هر ځای ، چې خبره بنده وي متل ، چې ور برابر شي ، نو داسې يې په اسانه خلاصه کړي ، لکه کيلي چې کولپ (قفل) خلاصوي . د مزل کولو طريقه يې دا وي ، چې د انساني تجربې پر بنسټ منځته راغلې ډېره زياته دانايي په بېخي لږو ټکو کې په هر متل کې ځای شوې وي او دغه لږ ټکی دومره ساده ، دومره اسانه او ترتيب يې دومره طبيعي وي ، چې نه يې حافظې ته

یاد ساتل گران وي او نه یې ژبې ته ادا کول . په دا نو ، چې یو متل پر یوه موقع باندې وویل شي ، هلته هر خومره وگړي ، چې حاضر وي ، هر یوه ته هغه بې له څه کونښنه یاد شي او دا هر وگړی ، چې بیا چېرته بل ځای پر همدغسې موقع باندې برابرې دغه متل یې خولې ته په خپله راځي او هلته موجود نور وگړي ، چې یې اوري ، نو متل د هغو حافظې ته هم ځان رسوي او ورسره مخته ځي . داسې هر متل په ټولنه کې په گرځېدو راگرځېدو وي او چې پر خپله مناسبه موقع یې واورې ، نو پوه به شي ، چې په دغه وړه کوزه کې خومره ژور سمندر پروت دی . (۱۶۴ : ۶)

متل هغه جمله ده ، چې د مثال په طور بیان شي او په دلیلي توگه وجود ومومي . په تېره زمانه کې ډېرې داسې واقعي تېرې شوي دي ، چې هغه یا په کیسه کې بیانې شوي او یا په لنډه جمله کې هغې ته اشاره کوي او هر کله ، چې د کومې پېښې اړوند دغه وړه جمله ، چې په وړو وړو ټکو مشتمله ده ، بیان کړی شي ، نو د اورېدونکو ذهن ته هغه ټوله واقعه راوړاندې شي . (۲۱ : ۵)

په شفاهي ادب کې شاید متل یواځینی صنف وي ، چې د دنیا په ټولو ژبو کې اوچت مقام لري . د متل د دې اهمیت او عمومیت لویه وجه د هغه په مانيزه غنا پورې اړه لري . په متلونو کې د یوه ولس د اخلاقي عقل او پوهې کچه د شفاهي ادب د هر بل صنف په پرتله په زیاته اندازه څرگندېږي . د پښتنو د ټولنیز قانون (پښتونولۍ) کابو ټول مفاهیم یواځې او یواځې په متلونو کې خوندي دي . پښتو متلونه نه یواځې د پښتو ادب غوره نمونه ده ، بلکې د پښتون د نفسیاتو او کلچر د ادراک لپاره بهترینه وسپله هم ده . (۱ : ۱۳)

Oxford Advanced learner's Dictionary د متل په اړه لیکي :

A well-known phrase or sentence that gives advice or says something that generally true. (۱۲۱۵ : ۲۵)

د متل نورې پېژندنې داسې شوې دي :

- پښتو متلونه ډیر لوی مقصد په لنډو ویناوو کې ښکاره کوي او د ویسا وړ گڼل کېږي او په وینا کې د قالب او شاهد مثال لري .
- متلونه د پوهانو خبرې دي ، چې حق و رښتیا دي . دا د کلونو د تجربې او مشاهدې پایله وي ، چې په کوچنیو کوچنیو جملو کې بیانېږي .
- محاوره د هرې ژبې یو لازمي جز وي ، خو د متل استعمال په اختیار پورې اړه لري .
- متلونه په عمومي توگه د عوامي ذهن امین وي او په شالید کې یې د صدیانو پوهه پرته وي ، دغه وجه ده ، چې متلونه د ژبې بنیاست او گانه بلل کېږي . په لیک او وینا کې د ندرت د پیدا کولو لپاره د متلونو استعمال ډېر ښه وي .
- په لفظي ساده گۍ کې یې تر ټولو لویه هوسنباري او حکمت ځای شوی دی . متل او سندره همیشه موجز وي ، خو د بشپړ کتاب هومره تفکر او احساس پکې وي . متلونه که څه هم لنډ او په ساده توگه لیکل شوي دي ، خو مفهوم یې ډېر لوی دی ، چې اصلاً د یوه کتاب بڼه لري .
- متلونه له لفظي او مانیزو ښکلاوو ډک دي . د متل ایجاز ، اختصار او په هغه کې د لوی مفهوم ځایول د هغه بلاغت او فصاحت همیشه د ادب د تیورۍ د محققینو پام ځانته اړولی دی .
- متلونه هغه عام حقایق دي ، چې د خلکو په خبرو اترو کې په ذوق او خوند سره ویل کېږي .
- متلونه هغه لنډې ویناگانې دي ، چې بلاغت او رښتینوالی ولري . دغه ویناوې د ډېرې پخوا زمانې څخه په خلکو کې موجودې او د دوی خوښې وي .
- متلونه هغه وړې ، مگر چستې جملې دي ، چې د انساني ژوند تجربې او مشاهدې پکې په ډېر عجیبه انداز ، نااشنا طریقه او خوندناک شکل وړاندې شوې وي ، د طنز او مزاح مالگه هم ورسره وي .

- متلونه که څه هم لنډې او ساده جملې دي ، مگر حقيقت دادی ، چې په هر متل کې لوی حکمت پروت وي او دغه مقولې ، چې د تجربو نه وروسته منځته راغلي او په عام ساده او لنډ ډول يې په جامعه کې انتشار موندلی ، د يوې سيمې ، ټولنې او يوې زمانې د خلکو ذهني او فکري سويه ، کردارونه ، اجتماعي روابط ، هونبنياري ، د ژوند سطحه ، کلتور او نور په ښه ډول ترې څرگندېږي.
- متلونه عموماً په عوامي سطحه پيدا کېږي . په دوی کې د عوامي ژوند څرک پروت وي ، بيا يې ښېگړه دا ده ، چې خاص خلک يې هم په خپل استعمال کې راولي . که څه هم د دوی له چاپيرياله سره اکثره تړون نه لري . دا خبره نه خو د متلونو په اړه ده ، بلکې د لفظونو ، تلفظ او محاورو په اړه هم عوامو ته خواص مات شوي دي .
- په متل کې د قرونو تجربې ، د انساني ژوند مشاهدې او د پوهانو د احساساتو پانگه پرته وي . په متل کې د لفظونو تقديم او تاخير درست وي ، خو د محاورې په شان پکې د مصدر د ټولو مشتقاتو استعمال ناجايز وي .
- متل هغه عام آهنگداره او موجز کلام دی ، چې په حکمت بنا وي او د عموميت آهنگ او ايجاز په گانه پسوللی وي . که لنډی د پښتو جمالياتي ټولنيز شعور تمثيولي ، نو متلونه عقلاڼي او فلسفي خوا ښيي .
- متل د يوې تجربې پايله او يوه اخلاقي نقطه وي ، چې په تمثيلي اسلوب کې بيانېږي . لفظونه مختصر وي ، مگر له دوی څخه يوې لويې واقعي ته اشاره وي .
- ورځنۍ ، محاورې او متلونه د لساني گروه د سماجي او لساني روپې او ثقافتي حيثيت غمازي کوي .
- متل يو داسې لنډه اغېزناکه جمله ده ، چې اکثره په استعاري يا تجنيسي فورم کې وي او په سمه توگه د يوې ريښتيني تجربې او مشاهدې څرگندونه ده .

- متل د ولس د متداولې او د ژوند د عملي فلسفې شعر دی .
- په عمومي توگه په متلونو کې پټه کنایي فلسفي مفکوره موجوده وي .
- متلونه او عوامي شاعري داسې خيزونه دي ، چې موږ ورته خاص طور سره د يو قوم د ژوند ژواک کره وړه ، دود و دستور ، روغ رنځور ، مړي ژوندي او د عاداتو خصلتونو وغيره وغيره ، چې په مختصرو الفاظو کې به ورته تهذيب تمدن ، کلچر او ثقافت ووايو ؛ ايینه دار وي .
- متل ، د مانا او مطلب ډکې وړې وړې خبرې دي ، چې د اوږدې تجربې نه رازېږېدلې وي .
- متلونه زموږ د عوامي ادب په شان ، زموږ شريک قومي ميراث دی . دا د خپلو خوندورو ماناوو او برجستگۍ له برکته د زړه د حال د اظهار لپاره ډېره غوره او خوندناکه ذريعه ده او هم د دې په ذريعه په خبرو کې خوند او زور پيدا کېږي . (۲۵ : ۱۵)

۳- آیا متل له (مئل) سره اړخ لگوي ؟

متل زموږ د خلکو، ولس، فولکور او کولتور هغه شتمني ده، چې زموږ د ژوند سره تړلې تاریخ لري. په دې مانا، له هغه مهاله، چې موږ د یوې وگړنۍ ډلې او ولس په توگه او زموږ ژبه زموږ د پوهونې او راپوهونې د وسیلې په توگه، د نړۍ پرمخ رامنځته شوي یو، بېلابېلې ژبنۍ ښکارندې او ژبني جوړښتونه هم همدا مهال راپنځیدلي او تر ننه دوام لري.

خرنگه، چې زموږ د وگړو او ژبې تاریخ زرگونه کلونه وړاندې او زوړ دی، همداسې د متل لرغونتیا هم زرگونو کلونو ته رسېږي. متل د یوه ژبني واحد په توگه، زموږ په ژبه کې هغه وخت هم شتون درلود، چې زموږ سیمې ته عربي ژبه او کولتور راغلي نه ول. د متل له شپږنې راته دا خبره ښه جوتېږي، ځکه په متلونو کې داسې فکرونه شته، چې هغه تر اسلام وړاندې دي. زموږ هېواد ته د اسلام راتگ څرگند تاریخ لري، په داسې حال کې، چې موږ تر اسلام وړاندې هم ژوند کړی او ژبه مو ژوندۍ وه او په دې توگه متلونه هم کارېدل.

متل که د عربي ژبې (مثل) پښتو شوې بڼه وبولو، نو دلته دا پوښتنه مخته راځي چې ایا متل د یوه ژبني واحد په توگه له هغې وروسته زېږېدلی، چې عربي ژبه سیمې ته راغلې یا دا چې دا جوړښت وړاندې شتون درلود، خو نوم یې اوسنی یا دا چې متل هماغه لرغونی نوم دی، چې د دې ژبني جوړښت لپاره کارېدلی دی؟

د متل په اړه ځینې بحثونه، چې متل عربي - پښتو بولي، په موږ کې هغه وخت رامنځته شوي، چې سیمې ته عربي ژبه راننوتې او زموږ په ژبو یې مستقیم او نامستقیم اغېز کړی دی. دلته دا خبره بیا راغبرگوم، چې د یوه ژبني جوړښت په توگه د متل تاریخ، زموږ په سیمه کې تر عربي ژبې لرغونی دی.

زموږ ستونزه داده، چې په دې برخه کې شواهد او اسناد نه لرو، چې متل ته یې په لرغونو وختونو کې کوم نوم ورکړی وو، په سیمه کې تر اسلام او عربي ژبې وړاندې

اړوند اسناد زموږ په لاس کې نشته له دې کبله اړ یو مسایل د عربي ژبې تر اغېز لاندې وسپرو. که متل زموږ د پښتو ژبې او یا نورو اریایي ژبو کلمه وي، په اړه یې سمه څېړنه شوې نه ده، خو دا چې دا کلمه د عربي (مثل) پښتو شوې بڼه وبولو بېلابېلې څېړنې شوې دي.

د متل کلمه په همدې شکل (فرهنگ عمید) رااخیستې ده، چې عربي هم راته نه ښکاري، خو دغې کلمې باندې چا ډېر بحث کړی نه دی. د (افسانه، لنډ داستان مثل، شوخه خبره) ماناوې یې ورته لیکلې دي. په پورتنیو ماناوو کې یو څه لیدل کېږي هغه دا چې ډېر متلونه یوه لنډه کیسه، پېښه او داستان لري، چې په پورتنیو ماناوو کې شته، له همدې کبله دغې ژبني جوړښت ته متل ویل شوی دی.

متل ته په عربي کې مثل هم په دې اعتبار وايي، چې د دویم شې حال د اول سره مشابه کېږي، یانې د استعمال ځای یې په اصل مورد کې قیاسېږي. (۳۲:۸)

په پښتو کې متل عین هغه شي ته وايي، چې په عربي یې مثل بولي، ښايي چې متل له عربي څخه مفعن شوی وي. ځکه چې کله په تفغین کې (ث) په (ت) بدلېږي، لکه میراث چې میراث شو. د عربي لغت پوهان وايي، چې مثل او نظیر او دا کلیمه له عربي مثل څخه جوړه شوې او پر ټولو حکمتو او لنډو کیسو او اساطیرو اطلاق شوه.

(۱۹-۱۸:۷)

متل او مثل د مفهوم، مضمون او مانا له مخې یو دي، چې په ټولو خلکو او قومونو کې شته، د هغوی د ځانگړو پوهنو، ژوند پېښو او تجربو محصول وي، خو موږ له نیکونو نیکونو رانیولې د ژوند ډېر کلتوري پړاوونه درلودلي دي، چې ټولو مادي او معنوي شیانو ته مو خپل خپل نومونه لرلي دي. متل او مثل هم همداسې درواخله.

(۶۱:۱۱)

د متل لفظ د عربي د لفظ مَثَل سره تعلق لري. په سامي ژبو کې (ت) په (ث) بدلېږي، لکه واخلى (یافت < یافت) خو دا بدلون په عربي ژبه کې عام نه دی، ما په عربي کې د متل لفظ د (مثل) شکل کې چېرته هم لیدلی نه دی. د عرب (م، ث، ل) د

مادې نه د عربي د قاعدو لاندې گڼ استقامات کولی شي . د دغې مادې لفظ مثل هم ځينې وخت د مثل مانا ورکوي او جمع يې امثال ده . په پښتو کې د متل جمع د عربي قاعدې لاندې امثال نه راځي ، بلکې متلونه راځي . (۱۴ : ۳۱)

مثل ، مثال يا مثل د عربي ژبې لفظ دی . دا لفظ په قران شريف کې څو څو ځايه او څو څو وارې راغلی دی . چېرته مثلاً او چېرته د جمعې لپاره امثال ليکل شوی دی . مثل په اصل کې داسې قسم خبرې ته وايي ، چې هغه د بلې خبرې په شان وي يا د هغې خبرې په رنگ ، مانا او مطلب څرگندوي يا يو کار کيسه او پېښه د بل کار يا بلې پېښې سره تړي . په ځينې ځايونو کې د مثل بيانولو يا وړاندې کولو لپاره د (ضرب) لفظ استعمالېږي . دا لفظ هم له عربي ژبې او قران شريف نه اخيستل شوی دی ، لکه : ضرب الله مثلاً فمثلة صفوان ، و مثالا الذين ينفقون (البقره) . داسې نورو ډېرو آيتونو کې دا لفظ بيان شوی دی او هم داسې دا لفظ د عربي نه نورو ژبو نقل کړی ، خپل کړی او اخيستی دی . په اردو ، پارسي او پښتو ژبو کې دا لفظ هم په دې معنو او مطلب سره استعمالېږي ، لکه : ضرب الامثال ، مثلاً ، مثال کې طور ، د مثال په توگه او داسې نور .

په پښتو ژبه کې د مثال لفظ هم د دې مطلب لپاره استعمالېږي ، خو جمع يې لکه د عربي د قاعدې لاندې امثال نه راځي ، بلکې متالونه ويل او ليکل کېږي . د دې سره سره د پښتو ژبې يو بل توری (متل) زموږ په ورځني ژوند کې ډېر استعمالېږي . متل هم د مثال مانا او مطلب ورکوي يا څرگندوي ، مالومېږي داسې ، چې متل هم د مثل نه جوړ شوی او اخيستی شوی دی ، په زړه عربي ژبه کې د (ث) لفظ په (ت) ويل کېږي . نن هم د عربو په ډېرو علاقايي ژبو کې (ث) په (ت) ويل کېږي ، لکه : د عربي يو نوم (ابن هيثم) دی ، خو په وينا کې (ابن هيثم) ويل کېږي يا د عربي بل لفظ ، چې په ليک کې (الاثين) دی ، خو په وينا کې (الاتين) ويل کېږي ، چې مانا يې (دوه) ده . داسې (الثلاثه) هم په (ث) ليکل کېږي ، خو په وينا کې (الثلاثه) ويل کېږي ، چې مانا يې (درې) ده .

دې د عربي لفظونو ته چې پام وکړو ، نو د دې نه دا مالومېږي ، چې پخوانۍ زمانه کې د (مثل) لفظ نه په پښتو کې (مثل) جوړ شوی دی ، چې مانا او مطلب یې هوبهو د (مثل) لفظ سره تړون خوري ، خو د دې جمعې د (امثال) پرځای (متلونه) جوړ شول .
(۲۰ ، ۱۹ : ۲۳)

فرهنگ عمید د (مَثَل) مانا داسې لیکي :

مانند ، شبیه ، صفت ، حدیث ، قصه ، د خلکو ترمنځ مشهور قول ، ضرب المثل .
(۲۱۷۹ : ۱۶)

یاد فرهنگ د (مُثَل) کلمې ته لیکي : جمع مثال . (۲۱۷۹ : ۱۶)

د (مِثَال) کلمه بیا داسې مانا کوي : اندازه ، مقدار ، مانند ، شبیه [فرمان ، حکم قصاص] . (۲۱۷۸ : ۱۶)

د متل (م ت) د کلمې مانا یاد فرهنگ داسې کوي :

افسانه ، لنډ داستان ، مثل ، هغه خبره ، چې د شوخی له مخې وویل شي . (۲۱۷۳ : ۱۶)
زاهد پښتو - پښتو سیند لیکي :

متل (م ت) : یو لنډه جمله ، چې ستر کلتوري او علمي ارزښت پکې پروت وي .
(۹۴۲ : ۱۰)

همدارنگه د (مَثَل) کلمې ته لیکي : متل ، مشهور قول ، حکایت . (۹۴۴ : ۱۰)

ضرب المَثَل ته لیکي : مثل وهنه ، مثل اړونه ، متل . (۶۷۸ : ۱۰)

۴ - د متلونو ډولونه :

متلونه د شکل له مخې په دوو برخو ویشل کېږي :

۴ - ۱ - منظوم :

دا هغه متلونه دي ، چې نظمي ځانگړنې لري ، لکه :

په زړه صاف ، په خوله خلاف .

چې غواړې ، پرې واوړې .

ډېره يوه نېکمرغه ، يوه بدمرغه .

ښه عمل ، د لارې مل .

چې هوس دی ، دومره بس دی .

چې نه دې وي له مور ، ورته مه وايه چې وروره .

چې مړ شو ، هغه پر شو .

چې لوی غاږي ، کوچنی تراږي .

چې ژرنده يې گرځي ، بلا يې پرځي .

چې سبا شي غم پيدا شي ، چې بېگا شي غم پناه شي .

۴ - ۲ - منثور :

دا هغه متلونه دي ، چې نثري ځانگړنې لري ، لکه :

چې ښه وي ، بد دې اور واخلي .

په دسترخوان هر مچ زمري دی .

په سپي د خاوند زړه بدېږي .

په ډېرو ليونی خوښ وي .

په پټه خوله څه نه کېږي .

په بد زوی ، ښه پلار یادېږي .

په خپله ډوډۍ مور ، په کلي نازولی .

په پوښتنه سرې مکې ته ځي .

پردی ورکړه ، نیمه خوا ده .

بد په بلا اخته ښه دی .

بربنډ له اوبو نه ډارېږي .

پردی غم تر واورو سوړ دی .

ښاغلی ارواښاد دوست شینواري په دې اړه ګټور مالومات وړاندې کوي او متلونه په عام ډول په دوو برخو ویشي ، منثور او منظوم .

الف - منظوم متلونه : دا ډول متلونه د یوه بیت حکم لري ، چې هم د قافیې او هم د سیلابونو له مخې تر یوې اندازې مقید او خاص اهنګ او تال لري ، لکه :

بد به دې په زړه لرم

سلام به دې په خوله لرم

xxx

که په کور کې غوړه مومي

لیونی به غرو ته درومي

xxx

سل روپی پورکړه

دا ختر شپه په کورکړه

ب - منثور متلونه : دا هغه متلونه دي ، چې د سیلابونو په شمیر او د قافیې په مراعات مقید نه دي او عروضي اساس نه لري ، بلکې مسجع نثر ورته ویلای شو دا په خپل منځ کې په نحوي لحاظ په دوه ډوله دي :

الف - چې بشپړه جمله وي ، مسند او مسندالیه یانې فعل او فاعل یا مبتدا او خبر ولري دې ته په انګلیسي کې (Proverb) او په روسي کې (پسلوویخه) ویل کېږي . دا هغه مستعاره بشپړه مقوله ده ، چې کنایي مفهوم افاده کوي او غالباً اهنګ لرونکی (سندریز) فورم لري ، لکه :

که غر لوړ دی - پر سر یې لار ده .

ب - هغه ، چې بشپړه جمله نه وي او په نحوي لحاظ د کلام یو مهم جز ونه لري ، خو نور د متل تر تعریف لاندې راځي ، دې ته په انګلیسي کې (Saying) او په روسي کې (پګه وورګه) ویل کېږي ، لکه :

زه ستا دارو - ته زما دارو .

اوږه دې په اوږه - منت دې په څه .

خپل عمل - د لارې مل .

خپله وطنه - ګله وطنه .

دغه ډول ته ځینې خلک محاوره وایي ، خو د پښتو او دري د ولسي ادب په کتابونو کې عموماً د متل په نامه یاد شوي او په کوم توپیر ورته نه دي کتل شوي . متل کله یوه جمله وي ، لکه : د غله ځای په غره کې هم نه شي . کله دوه جملې وي : رانده ته مه ګډېږه - کانه ته ډول مه وهه .

کله چې متل له دوو جملو څخه جوړ وي ، د دواړو جملو تر منځه کله د عطف مانيز ارتباط موجود وي (د عطف ادات حذفېږي) لکه :

کوټک وهه د ورور لپاره - خبره کوه د خدای (ج) لپاره .

یا داسې نور ارتباطونه سره لري ، چې دویمه غالباً د لومړي تابع جمله وي . ډېر لږ متلونه له درېیو جملو هم جوړوي ، لکه :

(د کونډې کره زوی نه وو ، چې زوی یې پیدا شو، مرګو ګډه شوه) . (۷ : ۶۰ - ۶۲)

د ارواښاد شینواري د متلونو په ویشنه کې د منثورو متلونو ، د دویم ډول په اړه ، چې په انګلیسي یې (saying) بللي ، ښاغلی عبدالکریم عامر په خپل اثر (پښتو محاورې) کې د (مقولې) تر سرلیک لاندې داسې لیکي :

مقوله د عربي ژبې له قول څخه ده ، چې لغوي مانا یې خبره او وینا ده . په اصطلاح کې هغه جملې یا فقرې ته ویل کېږي ، چې د یو ښه ناصحانه رنگ له امله خلکو خوښه کړې وي . دغه مقوله د متل لپاره هم استعمالېږي . له دې مقولې څخه په اصطلاح کې

(مقاله) هم وتلې ده ، چې د ویلو په مانا ده . د مقولې لفظونه خپله حقیقي مانا څرگندوي او په دې کې د زوروالي شرط هم لازمي نه وي . یو څو بېلگې یې دا دي :

۱ . ته پوه شوی ، ستا ایمان .

۲ . ته پوه شوی ، ستا کار .

که د مقولې جوړښت ته وکتل شي ، نو د متل لور ته ذهن ځي . متل هم په لومړي سر کې یو قول وي ، چې پکې پوهه ، تجربه او مشاهده خپل کار کوي ، وروسته یې استعمال عام شي ، د ضرب المثل رنگ یانې په خبرو کې د مثالونو په رنگ راوړل کېږي . پورتنی مثالونه هم د متلونو ځای ته رسي ، مقوله هغه قول دی ، چې پکې هغه د متل لوازمات خپل کار کوي ، د خولې وتلې هره خبره مقوله ده ، خو هغه مقولې د عام ذهنونو او خولو برخه گرځي . کومې چې څه دانایي ، پوهه ، تجربه او مشاهده ولري . د ژبې دغه څپرل شوي ټول اصطلاحات په بنسټیزه توګه پر لغت ولاړ دي ، له لغته پس دغه ټول اړخونه زېږي . که لغت یانې د یو شي لپاره مخصوص نوم نه وي ، نو دا اړخونه مخته نه راځي . د عام خلکو د ژبې زور پر خواصو باندې ډېر وي ، ځکه چې استعمال یې ډېر وي ، نو خواص د عوامو ژبه هر کله په خپلو ویناوو کې ځایوي . دغه ذکر شوی رنگ که د عامو یا د خاصو له خوا وي ، خو په ټولنه کې د عام استعمال ځای ولري ، د خپل مفهوم شهرت او لوړوالي له امله محاوره هم د متل رنگ لرلای شي ، نو مقوله هم په لومړي سر کې یو قول وي ، وروسته هغه د متل رنگ واخلي ، که داسې ووايو ، چې د متل بنسټ پر مقوله ولاړ دی ، بې ځایه به نه وي . دلته به یو څو متلونه رانقل کړو :

چې سر وي ، خولۍ ډېرې دي .

خپله لاسه ، گل لاسه .

دغه بېلگې د متلونو دي ، خو په لومړي سر کې د خولۍ ډېرښت او د سر د خوندي پاتې کېدو لیدنې (مشاهدې) او تجربې دغه خبره خولې ته راوړې ده ، چې اوله یې د مقولې رنگ دی ، یانې خولۍ ډېرې دي د سر پاتې کېدو ضروري دي یا خولۍ شته د سر سلامتي غواړه یا هغه د متل په رنگ کې هم مقوله وي . دغه د یو قول او خبرې ډېر

استعمال د متل رنگ واخلي . د مقولې د خوند ځای دا دی ، چې خپله حقيقي مانا ورکوي ، د جوړښت په اعتبار له دوو تورو څخه وي ، پر مخ يې حد نه دی ټاکل شوی . په پښتو ژبه کې ډېرې مقولې شته ، چې خپل مانيز رنگ له محاورې او نورو اصطلاحاتو څخه بېلوي او خپل ځان ته يو جلا رنگ او مانا لري ، دوه بېلگې يې يادې شوې دي .
(۳۲ - ۳۱ : ۱۵)

۵ - په متلونو کې د دودونو غبرگون :

ژبه د وگړو ترمنځ د پوهونې او راوپوهونې وسیله ده ، ژبه د انسان د معنویاتو مادي

شکل دی . د ژبې بنسټ (غږ) دی ، چې دا خپله یوه فزیکي ښکارنده او ماده ده .

ادب په ژبه پورې تړلی او داسې ویل کېږي ، چې ژبه د ادب لپاره وسیله ده ، خو داسې وسیله ده چې نشتون یې ادب نشت کولای شي . د ادب د نورو توکو د څرگندونې . برسېروني او نورو وگړو او ټولني ته د رسونې گټوره او بنسټيزه وسیله همدا ژبه ده ، چې نالیدونکي ځواکونه خلکو ته رسولای شي . ښايي د سر په سترگو یې نه گوري ، خو د زړه په سترگو یې لیدای شي .

متلونه د فولکلوریک ، ولسي ، گړني ، ژبني او کلیوال ادب مهم توکي دي ، چې د یوې ټولني د کلتوري یون لوړې او ژورې ښيي . د دې لپاره د همدې اثر په بېلابېلو پاڼو کې کې گڼ داسې نظرونه لیدای شئ چې متلونه یې د ادب برخه بللي ده .

د متلونو په پېژندنه کې دا خبره ډېره ویل کېږي ، چې متلونه د یوې ټولني او وگړو د ژوند هېنداره ده . د هغوی رواني او نفسیاتي غوښتنې ، معیارونه او دودونه پکې خوندي شوي دي . همدا د ډېرو فولکلوریکو ادبي ژانرونو ځانگړنه ده .

متلونه د یوې ټولني او وگړو هغه ژبنۍ پانگه ده ، چې د یوې ټولني د نورو ډېرو ځانگړنو ترڅنګ یې دودونه هم خوندي کړي دي . دا لړۍ یواځې په متل کې نه ، بلکې په نورو ادبي ډولونو کې هم غځول شوې ده او ادب د ارزښتونو او معیارونو د خونديتوب غوره وسیله گرځېدلې ده .

دود تر ډېره عملي او اجرايوي بڼه لري ، په دې مانا ، چې دود یو داسې ارزښت دی ، چې په عمل کې ترسره کېږي او متلونه بیا د همدې کړو وړو څرگندوی دي . د بېلگې په توگه : ډېر عمره انسان ته سلام اچول زموږ دود او ځواب یې هم زموږ دود دی . په لغمان ولایت کې د کال په ځانگړي وخت کې د ولس له خوا ویالې پاکولو ته (کتېږ) وايي ، چې دا یو دود دی ، همدارنگه نور ډېر بېلابېل دودونه چې موږ یې په ټولنه کې لرو .

مازيگری دی ښېرې مه کره

ته به د نار ښېرې کوي رښتيا به شينه
پورتنۍ لنډۍ د پښتو ولسي ادب ډول او شعر دی ، خو گورو ، چې څنگه يې يو دود
خوندي کړی . زموږ په ټولنه کې همدا اوس دود دی ، چې ميندې هېڅکله په مازيگر
کې خپلو اولادونو ته ښېرا نه کوي ځکه ويريرې چې قبولې نه شي ، د خلکو عقیده
داده ، چې په دې وخت کې يې د قبلیدو شونتيا ډېره ده. که څوک غواړي ښېرا يې قبولي
شي ، نو همدې وخت کې يې کوي . په پورتنۍ لنډۍ کې د دود ترڅنگ کرکه هم شته .
همدارنگه :

لاس دې تر زني لاندې مه رده !

ستا به عادت وي ما به ورک کړې له

وطنه

په پورتنۍ لنډۍ کې هم د دې ترڅنگ ، چې محاوره يا گڼه او کرکه خوندي ده .
زموږ په ټولنه کې يو دود هم شته ، هاغه دا چې که څوک کوم ځای کې لاس تر زني
ناست وي ، نو بل يې منع کوي ، چې داسې مه کښېنه ښه پایله نه لري يا پلار دې مړ
کېږي .

د متلونو ويل په خپله هم زموږ د ټولني او خلکو دود دی ، چې د وينا او گڼېدلو پر
وخت يې کاروي.

د پورتنیو بېلگو په څېر ، د ولسي ادب گڼ شمېر داسې ډولونه شته او حتا په اوسني شعر
کې هم دا لړۍ روانه ده ، چې زموږ شاعرانو پکې خپل دودونه خوندي کړي دي . اوس
يو څو داسې متلونه هم گورو:

• مشر د کشر پل دی :

کشران له مشرانو زده کړه کوي ، د کوچني يا کشر د ژوند يو پړاو داسې دی ، چې
له مشرانو او نورو اخیستنه يا کاپي کوي . ډېر ځله زوی يا کوچنی هغه کارونه کوي يا

بې تکراروي ، چې پلار بې کړي يا بې د کورنۍ نورو مشرانو کړي دي . دلته کوم دود خوندي شوی دی ؟

که وگورو ، پښتانه مشران کوم نیمگړی کار يا داسې ، چې بد ورته ښکاري ، د خپلو کشرانو او کوچنیانو په مخ کې نه کوي او وېره لري ، چې گواکې هغه به بې هم زده او تکرار کړي او فکر کوي ، چې (مشر د کشر پل دی) چې دا یو دود دی .

• گټه په تاوان کېږي :

د پورتنی متل له بېلابېلو کارونو څخه یوه داسې دی ، چې که څوک خانې او ملکي کوي باید دېره او ډنده ولري . د خلکو سره د ستونزې پر وخت منډه ووهي ، له خپلو گاونډیانو او کلیوالو سره ښه چلند وکړي او ... اوس که وگورو همدې متل ته په کتو ، هغوی چې لوړې څوکۍ غواړي . دولت غواړي او ... نو دایې په ځان منلې وي ، چې تاوان به کوي ، چې گټه ترلاسه کړي . که ځان ولسي جرگې ته کاندیدوي ، نو خلکو پسې به منډې وهي ، خپل ملگري به خوښ ساتي ، خلکو ته به ډوډۍ او چایونه ورکوي او نور خدمتونه به بې کوي ، چې دا ټول د شخص لپاره تاوان دی ، چې په پایله کې بې گټه هماغه د ده وروستی موخه يا د ولسي جرگې وکالت او استازیتوب دی . اوس دا زموږ په ټولنه کې دود دی ، چې څوک گټه غواړي ، نو تاوانونو ته غاړه ږدي .

• له کلي وځه ، خو له نرخه مه وځه :

دا هم یو پښتو متل دی ، هغه وخت کارېږي ، چې څوک غواړي مقابل لوری ، ټولنیزو آرونو ، معیارونو قوانینو او پرنسیپونو ته متوجه کړي . اوس دود پکې څه شی دی ؟

موږ همداسې متلونو او په دې کې پټ ارزښتونو ته په کتو ، له خپل کلیوال او گاونډي سره هغه کوو چې څه دود او دستور وي او دا زموږ دود گرځېدلی دی .

• پردی کټ تر نیمو شپو وي :

پورتنی متل هم ښایي خپله فلسفه ولري ، خو موږ یې څه وخت کاروو ؟ کله مو چې له چا یو څه راوړي وي نو هر وخت چې د هغه اړتیا شوه ، بېرته یې وړي . دې ته نه گوري ، چې زموږ کار پرې خرابېږي ، بلکې خپل کار جوړوي او دا یې حق هم دی . دود پکې څه دی ؟

له یوې خوا ، له چا راوړی یا پور شوی خیز ، پر وخت ورکوو او ځان یې پوروړی بولو . دا زموږ دود دی چې دغو اشخاصو سره باید پر وخت عمل وکړو ، څه وخت چې هغه وغواړي خیز یې ورکوو . بلخوا د دې متل پټ راز په دې کې دی ، چې موږ باید خپل اړتیاوړ توکي او نور ، چې د ژوند په بېلابېلو برخو کې ورته اړمن یو خپله پوره کړو او له بل نه یې ونه غواړو ، ځکه هغه رانه وړي . زموږ دود دادی چې تر ډېره هڅه کوو ، خپل اړتیاوړ توکي ولرو او بل ته اړ نه شو .

• اخښي چې جیب تړلی وي ، په خوانښي او ښیني یې قدر خوړلی وي (۱۷)

(۱) :

زموږ په ټولنه کې کوژده او واده د ټولنیز ژوند بېلابېل دودونه او پړاوونه دي . کوژده او واده ، د دوو پردیو انسانانو ، یو ځوان او یوې پېغلې او دوو کورنیو ، کلو او قومونو ترمنځ د نږدېوالي لامل گرځي . په کوژده او واده سره ، یو ځوان او یوه پېغله نوي خپلوان پیدا کوي . اوښی ، خوانښی ، خسر ، ښینه ... خو د هلک لپاره د دې نویو خپلوانو او نجلۍ خوښ ساتل او د هغوی رضایت ترلاسه کول زموږ دود دی .

هلک اړ دی د نجلۍ کورنۍ او د کورنۍ غړي ، په ځانگړې توگه خوانښي ، خسر ، اوښی او ښینه له ځانه راضي کړي ، چې د ده راتلونکې میرمن خوښه شي . دا کار تر واده مخکې ډېر پېښېږي . دا داسې وخت وي ، چې هلک خپلې خسرگنۍ ته ډېر اړ وي ، وېره لري ، چې د واده بار پرې درون نه کړي . له واده وروسته بیا دا فشارونه لږېږي . دا موضوع په هغه وخت کې ، چې هلک غریب وي ، محسوسېږي خو د بډای لپاره بیا یاده ستونزه نه وي .

پورتنې متل زموږ د ټولنې او خلکو دا دود خوندي کړی ، چې کله هلک کوژده وکړي ، بیا تر واده مخکې او حتا تر هغې وروسته په خپله خسرگۍ ډېر مهربانه او په هغوی لگښت کوي . هغوی له همدې لارې خوښ ساتي چې دا په نامستقیم ډول د ده د راتلونکې میرمنې خوښي ده . زموږ میرمنې هم همداسې دي ، که چېرته یې مېړه د دې پلارگۍ خوښه وساتي دا پرې خوښېږي . د مېړه لپاره دا مهمه ده ، چې میرمن یې خوښه اوسي . د زوم قدر هغه وخت ډېر وي ، چې د خوانښې ، اوښي او ښینې زړه خوښ وساتي د خسرگۍ مهمه برخه ښځینه ده نارینه هم خوښ ساتل په کار دي ، خو د ښځو ونډه د کوژدې او ودونو په چارو کې ډېره غوښنه ده . که چېرته زوم یا ځوان د پورتنې دود پر وړاندې حرکت وکړ او د خسرگۍ په ځانگړې توگه ، خوانښې ، اوښي او ښینې زړه یې ونه ساته ، بیا یې قدر او درناوی هم نشته . په پورتنې متل کې همدا دود خوندي دی ، هغه دود ، چې زموږ د ټولنې زومان ورسره مخ دي ، هغه دود چې خوانښې اوښی او ښینه یې له زومانو سره پالي .

• اختر چې تېر شي ، نکريزې په دیوال وتپه !

موږ د اسلامي بڼستونو له مخې دوه اخترونه لمانځو ، کوچنی او لوی . اخترونه دوه سترې کلنۍ خوښۍ دي چې ډله ییز او عمومي رنگ لري ، ټول مسلمانان په دې کې گډون لري .

اختر سره د یو دود په توگه ، نور دودونه تړلي دي یا دا دود جلا جلا برخې لري . یوه برخه یې داده چې ښځې او نجونې په اختر کې نکريزې وهي ، لاسونه او پښې سرې کوي . دا زموږ د ټولنې دود دی . د اختر ترڅنگ په نورو خوښیو ، لکه : کوژده او واده کې هم دا کار کېږي .

لکه څرنګه ، چې د خوراک اړتیا د ولگې پر وخت وي او په موږ ځان څوک څه نه خوري ، دغسې د نکريزو وخت هم اختر او نورې خوښۍ دي ، له دې پرته بې اړتیا څوک نکريزې نه وهي ، بې وخته نکريزې په دیوال تپي .

• بنیادم یو نور ، جامه یې دوه نوره (۱۷ : ۱۱) :

بنيادم ، الله ج او قرانکريم مکرم بللی دی ، بنيادم د الله ج خلقت او نور دی . ټول بنيادمان ، چې په هره جغرافيه کې اوسېږي ، له يادو ځانگړنو برخمن دي . بنيادمان ټول يو ډول نړۍ ته راځي ، په جوړښت کې يې توپير نه وي ، خو ځينې څيزونه له بېلابېلو ټولنو اخلي ، چې يوه يې جامه يا کالي دي . په پورتنی متل کې که د (جامه) له کلمې د کاليو او لباس مانا اخلو ، هغه چې مور يې اغوندو او د ځان پټولو لپاره يې کاروو ، دا د بنيادم لپاره دوه نوره دي . جامې اغوستل زموږ دود دی .

که له (جامه) نه د اخلاقو مانا اخلو او د پورتنی متل موخه دا گڼو ، چې اخلاق تر بنيادميت وروسته مهم او دوه نوره دي ، نو بياهم زموږ د خلکو دا دود دی ، چې نېک او غوره اخلاق خوښوي او هر سړی هلته درون او قدرمن وي ، چې نېک اخلاق ولري . دا زموږ دود دی ، چې په خپله هم نېک اخلاق کوو او له نورو يې هم غواړو .

• **بې سته څوک جنت ته نه ځي :**

ست کول زموږ په ټولنه کې دود دی . ست څه ته وايي ؟ له کندهاره يو راغلي شخص ته په کابل کې د هغه يو ملگری وايي ، چې راځه ! نن شپه له ماسره لاړ شه . دغسې غوښتنې ته ست وايو . په دسترخوان ناست ميلمه ته کوربه وايي ، ډوډۍ وخوره ! ست مه کوه . دا په داسې حال يا هغه وخت کې چې کوربه فکر کوي ، مېلمه مور شوی نه دی . ست يوه جدي غوښتنه نه ده ، خو غير واقعي يا دروغ هم نه ده . مور چې کله چانه غوښتنه کوو چې راځه ! له ماسره لاړ شه يا له ماسره شپه وکره ، هغه پرې خوښېږي او وايي ، چې پلاني ماته ست وکړ .

• **پرهېز له سلو درملو ښه دی :**

کله چې څوک ناروغ شي ، بيا درمل خوري ، خو د ناروغۍ د مخنيوي او شاتگ لپاره ښه لاره پرهېز او د هغو څيزونو نه خوړل دي ، چې ناروغي ډېروي .

د ناروغیو د درملنې لپاره درمل خوړل زموږ دود دی ، خو پورتنی متل پرهېز تر درمل خوړلو نه سل ځله غوره بولي . پرهېز کول هم زموږ د ټولنې بل دود دی .

• په ډېرو وهلی ښه دی ، په یوه ملامت نه :

په پورتنی متل کې کوم دود پروت دی ؟

په وهلو کې د انسان بدن ضربه ویني ، ټپي کېږي او تر دې ، چې د زیان کېدو گواښ هم پکې شته او بیا چې دا وهل د ډېرو خلکو په وسیله وي . څرگنده ده ، چې ځاني او روغتیايي زیان یې هم ډېر وي . زموږ خلک دا هرڅه مني ، خو گرمټیا یا ملامتي ورته تر دې درنه او سخته ښکاري .

دا اوس زموږ دود دی ، چې په یو کار کې هر څومره زیان گورو ، راته سپک ښکاري ، خو ملامتي راته درنه ښکاري او ځان د خلکو له ملامتي ساتو .

• پر مې کړه ، مې مې کړه :

د گرمټیا او پرتیا په اړه وړاندې هم وغږېدو . زموږ خلک هر ډول سزا منلو ته هغه وخت چمتو کېږي چې پر یا گرم شي . له هغې پرته هېڅ ډول زیان منلو ته چمتو نه وي .

موږ د بېلابېلو ټولنیزو پېښو پر وخت دا دود پالو ، چې که چا زموږ پر وړاندې یو ناوړه عمل وکړي

نو هغه د یوې جرگې یا په انفرادي توگه گرم او پر کړو ، هغه ته د بېلابېلو دلیلونو په وسیله قناعت ورکولو چې گواکې پر دی . پر یا گرم وگړي هم دا دود پالي ، چې که په یوه موضوع کې گرم شي ، بیا هر زیان ته چمتو وي ، که هغه مرگ هم وي .

• په اوږي یې گټه ، په ژمي یې څټه :

زموږ د هېواد په ډېرو سیمو کې اوږی د کرلو او رېبلو وخت وي . په همدې وخت کې بېلابېل فصلونه کرل کېږي او کرگر خپل حاصلات لاسته راوړي . په ژمي کې عام فصلونه نه کېږي . په دې وخت کې هغه حاصلات لگول کېږي ، چې په اوږي لاسته

راغلي دي . زموږ په خلکو کې دا اوس دود دی ، چې په اوږي کار کوي ځمکې کړي او د ژمي لگښتونه برابروي .

• په خواری څوک بد نه ایسي ، په بې کارۍ بد ایسي (۱۷ : ۲۰) :

په پورتنی متل کوم دود پروت دی ؟

زموږ خلک کار خوښوي ، هغه انسان خوښوي ، چې په کار بوخت وي ، که څه هم گټه یې ځان ته وي داهم یو دود دی . د دې ترڅنگ له بې کارۍ کرکه کوي ، بې کاري ورته د سلو بلاوو مور ښکاري او هغه خلکو ته بد گوري ، چې بې کاره وي ، داهم دود دی .

• په ژرنده کې دې شپه شه ، زوم کره دې مه شه :

په ژرنده کې شپه تېرول ، اسانه کار نه دی . هلته شپه په دې مانا ده ، چې شپه په

وینښه تېره شي

نه په خوب . په ژرنده کې د ژرندي د ماشينونو غږونه وي ، د خلکو شور ما شور وي . د غنمو او جوارو بورۍ وي ، د اوږو گردونه او دورې وي ، خو يوې خوانې ، خسر ... ته د زوم تر کوره ښه ده .

زموږ خلک د يوه دود په توگه دا پالي او په زوم باندې ډېر حساب نه کوي . دا خبره

او دود تر ډېره عام دی ځينې زومان کېداسې داسې نه وي .

• څو کوچنی ونه ژاړي ، مور تی نه ورکوي :

کوچنی خبرې کولای نه شي . که څه غواړي ، نو د بېلابېلو غږونو او ژړا په وسيله

بې غواړي . هر کله ، چې کوچنی وژاړي ، مور بې پوهېږي ، چې کوچنی څه غواړي يا څه ستونزه لري .

که څه هم پورتنی متل د کارونې بېلابېل ځايونه لري ، خو په پورتنی شکل کې بې

څو دودونه خوندي کړي دي . يو دا چې کله زموږ د ټولني کوچنی ارام پروت وي او نه

ژاړي ، نو مور تی هم نه ورکوي . بل دا چې کله کوچنی وژاړي او مور وپوهوي ، چې

وگی يم ، نو مور تی ورکوی ، چې دواړه دودونه شته .

• **څه وهلی ، څه پورې وهلی :**

وهل یو داسې عمل دی ، چې په هغې کې انسان ډېر کړاو او رنځ ویني ، بدني او روحي زیان ویني خو پورې وهل ، تپله کول یا دیکه کول ، بیا داسې عمل دی ، چې د وهلو په پرتله سپک او ډېر زیان پر سرې نه راځي ، خو زموږ خلکو ته وهل او پورې وهل یوه مانا لري . دا د دود په توگه پالي ، که څوک د بل په وسیله پورې وهل شي هم د وهلو په توگه ورته گوري .

• **حاجي په مکه کې لټوه ، چرسي په تکیه کې :**

حج کول او بیا مکې ته تلل زموږ دود دی ، چې اسلامي سرچینه لري . د دې ترڅنگ بل دود هم د چرسو څښل دي . تکیه په ننگرهار کې یوه سیمه ده ، چې چرس پکې ډېر کرل کېږي او چرسیان همالته چرس څښي .

د دې متل موخه داده ، چې د هر سرې کار و روزگار ته په کتو ، دهغه ځای هم موندلای شو ؛ پوه او عالم به چېرته په پوهنتون او ښوونځی کې وي او جاهل به چېرته په جواړي ، غلا او وژلو بوخت وي .

• **حیادار حیا کوله ، بې حیا ویل له ما څخه ویرېږي (۱۷ : ۳۴) :**

حیا کول او شرم کول زموږ د ټولني عام دود دی ، چې د اسلامي بنسټ ترڅنگ افغاني او پښتني هم لري . زموږ ښځینه او نارینه ټول د حیا او شرم دود پالي . حیا د گټني بېلابېل ځایونه لري .

• **حیوان چې بېکاره شي ، هم خوړل کېږي هم خرڅېږي (۱۷ : ۳۴) :**

حیوان که غوا وي که غویي یا بل څه ، تر هغې ساتل کېږي او لگښت پرې کېږي ، چې کار کوي یا شودې کوي یا یوی او کولبه ، خو که دانه کوي ، زموږ دود دا دی ، چې یا یې حلالوو او خوړو یې او یا یې پلورو ، چې په دې وسیله ځان له یو بېکاره او بې گټني حیوان خلاص کړو .

• چټه چې ځوان وویني ، صورت حیران وویني :

پورتنی متل هم هغه څه بیانوي ، چې زموږ په ټولنه کې دود دی . دا دود داسې دی ، چې کله هم یوه پېغله یو ځوان وویني ، نو هیجاني کېږي . د مینې او عشق سیندونه یې خپخپلاندې کېږي . له ځوان سره د یوځای کېدو هیلې یې را ژوندۍ کېږي . ځوان هم همداسې دی . دی هم د پېغلو په لیدو هغه حالت ته ځي ، چې پېغله ځي .

• چې غوښه وسوځي ، هم له پیتو نه ښه ده :

دا متل زموږ دا دود بیانوي ، چې زموږ خلک غوښه ډېره خوښوي او ډېره یې خوري . که غوښه سوځېدلې هم وي ، خو تر پیتو یې ورته ارزښت ډېر وي . یاد متل بیا په کنایوي مانا په بېلابېلو ځایونو کې کارېږي .

• چې ډب نه وي ، هلته ادب نه وي :

د مشرانو درناوی ، ښه گرځېدل او ښه کول ، له ناوړه اخلاقو ځان ساتل ، ښې خبرې ... زموږ له نظره ادب دی ، خو دا څنگه راتلای شي ؟ څنگه کولای شو یوه با اخلاقه ټولنه ولرو ؟

زموږ وگړي په دې بارو دي او دا یې دود دی ، چې د ډب او کوتک په وسیله اخلاق او ادب راوړي . که چېرته کوم کوچنی ناوړه کار وکړي ، نو وهي یې ، چې بیا هغه کار ونه کړي . په ښوونځیو کې هم دا کار کېده خو اوس یې تر یو ځایه مخه نیول شوې ده .

• چې سرونه وي ، خولۍ ډېرې دي :

په پورتنی متل کې خولۍ یاده شوې ، لومړی خو دا زموږ دود دی ، چې خولۍ جوړوو ، بل دود مو دا دی چې خولۍ په سروو . خولۍ بیا د هېواد په بېلابېلو سیمو کې جلا جوړښت او رنگ لري ، خو خولۍ هلته په کار راځي ، چې سر وي که سر نه وي ، نو خولۍ هم بې گټې ده .

• چې سود کوي ، سودا به مومي (۱۷ : ۴۳) :

زموږ د ټولني له بدمرغه دودونو څخه يو سود دی ، چې د اسلام مبارک دين ډېر بد او حرام گڼلی دی. هغوی چې سود کوي ، گټه نه ، بلکې زیان کوي ، خو نه پوهېږي .

• چې شپه تیاره شي ، بدن تېره شي :

شپه د ټولو انسانانو لپاره پرده ده ، دا د هغوی لپاره هم پرده ده ، چې ناوړه اعمال ترسره کوي . که څوک غلا کوي ، زنا کوي ، قیمار وهي ... ټولو ته شپه غوره وخت دی . دا یو دود دی ، چې غله د شپې غلا کوي ، زاني زنا کوي ... د دې پر وړاندې د خلکو دود دا دی ، چې د شپې ډېر نه گرځي ، د کورونو ورونه تړلي ساتي او بنځینه له کورونو نه وځي . د شپې له خوا څوک پیسې او زیورات هم چېرته نه وړي.

• چې له ځایه مست نه وي ، په بنگو نه مستېږي :

زموږ په سیمه او هېواد کې گڼ شمېر نشه یي توکي کارېږي ، سگریټ ، نسوار ، چرس ، هیرویین ... چې یو یې بنگ دی . له بنگو نه د نشې په موخه گټه اخیستنه زموږ په ټولنه کې یو دود دی او اوس هم ژوندی دی .

• چې هلک دې ملک شو ، کلی دې ورک شو :

زموږ د ټولني دا دود دی ، چې د مشرۍ او ملکۍ لپاره پاخه او بوډاگان ټاکي . هغوی په دې فکر دي ، چې هلکان د بوډاگانو او پخو سړیو په پرتله بې تجربې او خام وي ، نه چې کلیوالي چارې گډې وډې کړي . داهم یو دود دی ، چې مشري او ملکي ځوانانو او هلکانو ته نه پرېږدي .

• چېرې کلاله گوره ، خو خپله سیاله گوره :

زموږ خلکو کې دا دود دی ، چې کله یوه کورنۍ له بلې کورنۍ سره خپلوي کوي یا هلک ته کوژده کوي نو خپله سیاله کوي ؛ داسې څوک ، چې له دوی سره د ژوند په بېلابېلو چارو کې انډول وي . یاد متل د ژوند په نورو برخو کې هم په پام کې نیول کېږي .

• چېرې چې ډنگ شي ، د ابی گوډی ترڅنگ شي :

زموږ ټولنه د خوښيو په وختونو او نورو حالاتو ، لکه : چاته خبر ورکول يا اعلان پر وخت ډولونه ډنگوي . د پورتنی متل موخه له (ډنگ) څخه هماغه د خوښيو ، کوژدې ، واده ، سنت گري او نورو وختونو کې ډنگ او ډونگ ، تنگ ټکور او سيل کول دي ، چې داهم يو دود دی . داسې محفلونو او وليمو ته د ښځو (ابې) ورتگ هم زموږ دود دی ، چې په دوی کې يې ځينې بيا د دې خوښيو او ودونو ډېرې ليواله وي .

• خپل به دې وژړوي ، پردی به دې وځندوي :

دا زموږ د ټولني او خلکو دود دی ، هغه څوک چې له چا سره د زړه له تله مينه او ملگرتيا لري ، هغه ته رښتيا او حق وينا کوي . داسې ويناوې ورته کوي ، چې کېدای شي هغه پرې خپه شي ، ځکه د هغه نيمگړتياوې ورته څرگندوي . بلخوا داهم دود دی ، چې پردي خلک چاته رښتيا نه وايي ، د چا په سپکوالي نه خپه کېږي ، بلکې يو شخص ته داسې خبرې کوي ، چې هغه پرې سمدستي خوښ شي ، که څه هم شخص له گناهونو او تيروتنو ډک وي .

• خيرې په اوبو پاکېږي او وينې په وينو (۱۷ : ۵۲) :

په پورتنی متل کې کوم دود پروت دی ؟

يو خوا دا معمول دی او دود دی ، چې ټولې عامې خيرې او چټلۍ په اوبو پاکوي . ځينې يې کېدای شي په اوبو پاکې نه شي ، خو بياهم وروستی پاکوونکی يې اوبه دي ، لکه : ودانيز رنگونه ، چې ودانۍ پرې رنگوي ، اوبه يې پاکولای نه شي . لومړی بايد د پاکولو لپاره ځانگړي مواد يا د خاورو تېل وکاروو او بيا اوبه .

وينه په وينو پاکېږي . له دې څخه موخه څه ده ؟

خدای ج مه کره ، که يو څوک بل ووژني ، نو زموږ دود دا دی ، چې بېرته بايد پکې قاتل ياد قاتل د کورنۍ بل غړی ووژل شي ، له دې پرته بل بديل نه مني . که څه هم شونې ده ، په بله لاره دا موضوع حل شي . ځينې يې په بدو هم حلوي .

• ځينې په خوښي ، سودا په رضا :

زموږ په ټولنه کې دا دود دی ، چې کله له چا سره خپلوي کوي ، يا خپل زوی ته د چا لور غواړي يا خپله لور د چا زوی ته ورکوي ، دغه دود په خوښۍ سره کېږي ؛ نه په بدۍ او شخړه . همدارنگه که څوک له چا څه پيري او يا يې په چا پلوري هم په خوښۍ سره کېږي ، نه په خپگان سره .

• د خوار ملا مساله څوک نه اوري :

له بده مرغه شته او مال کله ناکله داسې بد دودونه په ټولنه کې دودوي ، چې ټولنه بدمرغه کوي . د يوه ناپوه او جاهل خو بډای شخص خبره خلکو ته سمه ښکاري او د يوه پوه ، عاقل ، خو غريب انسان خبره خلکو ته ناسمه ښکاري . دا زموږ د ټولني دود دی ، چې که يو ملا ، مولوي او ښوونکی ، خوار او غريب وي ، نو څوک يې خبره هاغسې نه اوري ، لکه د يوه بډای او شتمن شخص يا ملا او مولوي چې اوري . که شخص شتمن وي ، نو خبره يې هم خلک ښه مني او که غريب وي ، خبره يې څوک نه مني که څه هم ډېره پوهه او عقل ولري .

• د خطا يا ناغه وي يا توبه :

دا متل کوم دود بيانوي ؟

زموږ په ټولنه او خلکو کې دود دی ، چې که کوم سړی خطا يا تېروتنه وکړي ، د دې لپاره ، چې له خطا څخه زيانمن شوي شخص ته ځان پاک کړي ، اړ دی يا ناغه ورکړي يا توبه وباسي . خطا يا تېروتنه يو قصدي کار نه دی ، بلکې په ناپوهۍ سره له يوه شخص کېږي . ناغه کېدای شي نقدې روپۍ وي يا بل څه . توبه د شخص ژمنه او اقرار دی ، چې دا تېروتنه يا خطا يې کړې او وايي ، چې بد ترې شوي ، بيا به يې نه کوي .

• دروغجن سړی ، هر چا ته بد ښکاري :

دروغجن انسان هغه څوک دی ، چې تل دروغ وايي او رښتيا نه وايي . داسې شخص د دروغو ويلو له امله د هيچا نه خوښېږي او ټول ورته بد گوري او دا زموږ دود دی .

• له واده نه وروسته ، سندرې څه په کار :

واده د يو ځوان او يوې پېغلې د يوځای کېدو او دوو کورنيو د خپلوی لپاره يو دود دی . د واده په بهير کې د خوښۍ سندرې ويل هم يو دود دی ، خو له واده وروسته سندرې ويل دود نه دی او په دې وخت کې سندرې نه ويل دود دی .

• **ډبره چې پر ځای پرته وي ، درنه وي :**

کله چې څوک په يوه دنده کار کوي ، هماغه ځای کې خپل درنښت او عزت گوري او بل ځای يا دندې ته زړه نه ښه کوي . دا کار زموږ د ټولنې او خلکو دود دی .

• **ډمه گډېدلې نه شوه ، ويل يې ځمکه کړه ده :**

په پورتنی متل کې د ډمې گډېدلو يا نڅېدلو موضوع ياده شوې ده . کله چې زموږ خلک او ټولنه د خوښۍ مراسم ولري لکه : کوژده ، ودونه ... نو په داسې وختونو کې د کور او خپلوانو د ښځو ترڅنگ کليوالې ډمې هم گډېږي او دا زموږ دود دی .

• **راتگ په اراده ، بېرته تگ په اجازه :**

زموږ په خلکو کې دا دود دی ، چې کله يو څوک چېرته ځي ، څرگنده ده ، چې په خپله خوښه او اراده ځي چې داهم دود دی او کله ، چې له هغه ځايه يا کوره وځي يا رخصت اخلي ، نو له کوربه څخه اجازه اخلي او پرته له اجازې نه ځي ، چې داهم دود دی .

• **رنگ يې د ملا ، عمل يې د بلا :**

زموږ په ټولنه کې داسې خلک شته او داسې دود دی ، چې يو شمېر انسانان په ښکاره يو ډول او عمل يې بل ډول وي ، يعنې په ظاهره او وينا کې ډېر ښک او ښه ، خو په عمل کې بد او بلا وي .

• **زور شو ، خو سوږ نه شو :**

زموږ په ټولنه کې تر ډېره ځوانان مست او گرم وي او دا يو دود دی ، خو ځينې زاړه يا سپين ږيري هم داسې وي ، چې د ځوانانو کانې کوي ، چې دا کار د يو شمېر زړو او بوډاگانو دود دی .

په پورتني متل کې زموږ د خلکو دا دود پروت دی ، چې زموږ وگړي که د ځوانۍ په پړاو کې کوم داسې کار کوي ، چې ټولنې ته د منلو وړ نه وي يا يې بد بولي ، خو د بوډاتوب او زړښت په پړاو کې بيا ډېر درون او داسې کارونه کوي ، چې د ټولنې له غوښتنو او ارزښتونو سره په ټکر کې نه وي . همدا زموږ دود او زموږ د ټولنې بوډاگان او زاړه ، ځان داسې سمبالوي ، چې کومه ديني او ټولنيزه نيمگړتيا ونه لري .

• زرگر د مور له ننکۍ نه هم غلا کوي (۱۷ : ۵۷) :

پورتني متل هم زموږ د ټولنې يو اړخ او دود روښانه کوي . زرگران زموږ د ټولنې يوه برخه ده . د دوی کار دا دی ، چې له زرو نه بېلابېل توکي جوړوي ، په ځانگړې توگه د ښځو د سينگار وسيلې ، خو د دوی نيمگړتيا داده چې تل په بېلابېلو رنگونو له خپلو پېرېدونکو او خلکو غلا کوي ، د لږ ارزښت زړ په لوړ ارزښت خلکو ته پېژني او په لوړ قيمت يې پلوري . همداسې نورې بېلابېلې غلاوې او چلوټې کوي .

• زور ته پوله نشته :

له بده مرغه ، زموږ په ټولنه کې داهم يو دود دی ، چې زورور هره ناروا کوي او هېڅ برید نه مني . هغوی چې زور لري خلک وژني ، د خلکو ځمکې نيسي ، د خلکو لونې په زور واده کوي او نور بېلابېل تېري کوي .

• ژرنده او جومات نه پېژني :

ژرنده زموږ په ټولنه کې جلا او جومات جلا دريځ لري . زموږ دود دا دی ، چې په ژرنده کې اوږه کوو ، خبرې کوو ، مرکې او کيسې کوو ، ژرنده کې په لوړ غږ غږېږو ، خو جومات کې بيا يواځې عبادت او ديني چارې ترسره کوو .

• ژبه لنده لښته ده :

زموږ په ټولنه او خلکو کې يو شمېر خلک داسې دي او دا دود دی ، چې په خپله ژمنه او ژبه ټينگ نه ودرېږي . هره گړۍ ژبه اړوي او د خپل ځان په گټه خبره بدلوي . د يو شخص پر وړاندې يوه خبره او د بل پر وړاندې بله خبره کوي .

• **برغ د ملا ، امين د کلي :**

زموږ په ټولنه کې ملا او مولوي ستر معنوي دريځ لري او دا دود دی ، چې ملا ورته هر څه ووايي هاغسې کوي . که ملا خلک له کوم کار راوگرځول ؛ بيا يې نه کوي او که د کوم کار د کولو يې ورته وويل بيا هغه کوي .

• **ريزه زما ، واک يې د ملا :**

زموږ په ټولنه کې داهم دود ده ، چې د ملا واک او اختيار په ټولنه او خلکو کې ډېر دی . هر وگړی مکلف دی هاغسې وکړي ، چې ملا يې غواړي او غوښتنه يې کوي ، خو ځينې خلک بيا د ملا دومره واک نه مني .

• **سپي چې غاږي ، څه وينی :**

سپيان د شپې له خوا د نامالومو د لايلو له امله غاږي . موږ هېڅ نه وينو او هېڅ مو په سترگو نه بنکاري چې فکر وکړو سپی هغو ته غاږي . ځينې وگړي وايي ، چې سپيان ، پېريان او ملايکې ليدای شي . پېريان او ملايکې بيا موږ ليدای نه شو . کله چې سپی د شپې له خوا پېريان او ملايکې گوري ، نو ورته غاږي .

• **سپينوالی د زړه ښه دی ، نه د وينتو (۱۷ : ۷۹) :**

زموږ خلکو کې دا دود دی ، چې سپين زړي او مخلص انسانان خونبوي او هغوی ښه گڼي . ورسره بيا داهم دود دی ، چې سپين وينتان يې نه خونبېږي ، سپين وينتان خلکو ته د زړښت ښه بنکاري او هر سړی غواړي ځوان اوسي .

• **سپين وينسته ، د عزت ښه ده :**

زموږ په ټولنه کې دا دود دی ، چې ځوانان او ټول خلک د بوډا او سپين پيرې ډېر درناوی کوي . د هغه خدمت کوي او خبرې ته يې غوږ ږدي .

• سپی مې کړې ، کشر مې نه کړې (۱۷ : ۸۱) :

په هر کور کې مشر او کشر وي . زموږ په ټولنه کې د هر کور کشر او مشر خپلې دندې او مسوولیتونه لري . مشر ستر کارونه کوي او کشر کوچني ، کشر په کور کې د مشر تر امر لاندې وي . د دود له مخې د کور کوچني کارونه ډېر په کشر وي .

• شلومبې او بنوروا د بې خونده سړي لږ پېري :

شلومبې له مستو او چکې خخه لاسته راځي . په دې ډول ، چې مستې او چکه نری کړي او اوبه ورواچوي . دا د ټولني او خلکو دود دی .

بنوروا هم همداسې ده ، لکه شلومبې ؛ غوښه پخه کړي او ډېرې اوبه ورواچوي ، چې په دې ډول شلومبې او بنوروا د ډېرو خلکو لپاره کار ورکوي .

• شف شف مه کوه ، شفتالو ووايه :

زموږ په ټولنه کې دا دود دی ، چې خلک گونگې او ژولې خبرې نه مني . که يو څوک په کنايو او اشارو کې غږ پېري او مطلب مستقيم نه وايي ؛ دا نه خوښوي ، بلکې غواړي يو څوک ورته خبره سپينه او روښانه وکړي .

• بنځه په کور ښه ايسي ، ژرنده په شور :

په هره ټولنه کې د بنځو لپاره جلا فکرونه او دودونه شته . په مور کې دا دود دی ، چې بنځې ډېرې لږې او د سختې اړتيا پر وخت له کوره وځي ، نور تل په کور کې وي او د کور کارونه سمبالوي .

• بنځه يا پر کور يا په گور :

د تېر ياد شوي او د دې متل کيسه نږدې ورته ده . د يو دود ښکارندويي کوي . زموږ په ټولنه کې کور بشپړ ارزښت لري او زموږ د چاپېريال د شونتياوو او اسانتياوو په رڼا کې کورته د يو شخص اړتيا وي چې هغه سمبال کړي . دغه شخص بنځه بلل شوې ،

ځکه بنځه د کور په چارو بڼه پوهېږي او مینه هم ورسره لري . له بلې خوا ، دا هم زموږ دود دی ، چې بنځه باید له خلکو پټه وي ، پردي وگړي یې باید ونه گوري . له همدې امله بنځې پر کور او پرده کې ساتل کېږي او ټولنیزو چارو او کارونو لپاره لکه نارینه بهر نه وځي ، یواځې د سختې اړتیا پر وخت ، لکه : واده ، ناروغتیا او ... کې له کوره وځي .

• **بنځه مې دې نجل وي ، زامن مې دې سل وي :**

زموږ په خلکو کې دا هم یو دود دی ، چې ځان هم ځوان غواړي او بنځه هم ، خو دا هم دود دی چې د بېلابېلو لاملونو له مخې ، اولادونه او زامن هم ډېر خوښوي .

• **بنځه شریکه بڼه ده ، نه تجارت :**

سوداگري او تجارت زموږ د ټولنیزو چارو یو اړخ دی ، خو په سوداگرۍ کې د دوو یا ډېرو وگړو گډون بیا زموږ خلکو ته ډېر د منلو نه دی او دا نه خوښوي . دا یې دود دی ، چې خپلواکه سوداگري وکړي . بنځه شریکول زموږ ټولنه کې ناشونی کار دی ، له دې کار خلک ډېر بد وړي ، دا دود په موږ کې نشته ، خو دا ورته تر گډې سوداگرۍ غوره ښکاري .

• **طلاقي د پردو بنځو هم بد ایسي :**

طلاق یا د بنځې پرېښوول یو داسې عمل دی ، چې زموږ خلک ترې بد وړي . دلته له بنځې سره تر مرگه ژوند کول دود دی ، خو طلاق دود نه دی ، که وي هم ، دومره دی چې حساب پرې نه کېږي . دا هم دود دی چې له طلاقي شخص نه بنځې کرکه کوي ، ځکه هغه بنځې جنس ته بد کتلي دي او طلاق یې ورکړی دی .

• **غل چې غلا ته ځي ، قسم پر شا گرځوي :**

غلا بد عمل دی ، خو زموږ په ټولنه کې شته . د غلو دا دود وي ، چې کله رسوا کېږي او یا ونيول شي نو د ځان د ژغورنې لپاره قسمونه خوري . د دوی لپاره ځان ژغورنه مهمه وي ، د قسمونو خوړل ورته کومه درنه موضوع نه ښکاري د قسم خوړلو ارزښت ورته دا دی ، چې ځان پرې وژغوري ، هغه هم د غله په توگه .

• غلو به قافلې وهلې ، نو نه چې يې کوتې وهلې :

د پخوانيو غلو دا دود وو ، چې په خپل کلي او کور کې به يې غلا نه کوله ، کاروانونه او قافلې به يې وهلې . اوسنيو غلو بيا دا دود بدل کړ ، کاروانونه هم وهي ، کورونه او کوتې هم .

• غوښې د هر چا خوښې دي ، خو پيشو ايمان پرې راوړی دی :

غوښه خوړل په مور کې ډېره دود ده . داسې لږ وگړي به وي ، چې غوښه يې نه خوښېږي . د دې ترڅنگ چې غوښه خوړل زموږ د انسانانو يو دود دی ، ځناور (پيشو) بيا له انسانانو تېر دي . د هغوی له انسانانو هم غوښه ډېره خوښېږي .

• غل په تېرمۍ کې خوشحاله وي :

زموږ په ټولنه کې دا دود دی ، چې غله تل د شپې له تاریکۍ نه په گټنه غلا کوي ، ځکه څوک يې ليدای نه شي . که د ورځې غلا وکړي ، بيا يې خلک گوري او نيول کېږي .

• قربان له خپله کوره ، چې خبرې شي په زوره (۱۷ : ۹۴) :

زموږ په ټولنه او خلکو کې دا دود دی ، چې څه ډول په خپل کور او کلي کې ژوند کوي ، هاغسې يې د بل په کلي او کور کې کولای نه شي . په خپل کور کې د خپلواکۍ او ازادۍ احساس کوي . هغه چې د بل په کور کې نه وي .

• قرض ورکول يو هنر ، اخیستل يې بل هنر :

پور ورکول او اخیستل زموږ په ټولنه کې دود دی . ډېر ځله داسې کېږي ، چې د پور ورکولو پر وخت پور ورکوونکی خپه او پور اخیستونکی خوښ وي . خو کله چې پور ورکوونکی له پوروږي ، پور غواړي بيا دواړه خپه وي ، که څه هم پور ورکوونکی زړه کې گورې ماتوي ، چې پور به مې راووخې ، خو پوروږی اخوادېخوا کوي ، چې پور

ورنه کړي . پور ورکونکی اړ دی ، د دې لپاره ، چې نه سیخ و سوخي نه کباب له چل او هنر نه کار واخلي ، چې خپلې پیسې ترلاسه کړي .

- کارغه د زرکې منزل کاوه ، خپل یې هېر شو :

زموږ په ټولنه کې داسې دود دی ، چې ځینې خلک د نورو پېښې کوي یا خپل طبیعي عادات پرېږدي او د نورو عادات کوي ، لکه : خپله غریب دی ، خو د خانانو غوندې ځان ښکاره کوي یا د هغوی په څېر لگښتونه کوي . له دې کبله دویم حالت (خاني) هم خپله نه کړي او له لومړي حالت (غریبي) هم ووځي بیخي بل حالت ته لار شي .

- کار چې په سلا شي ، بې بلا شي :

کله کله یو وگړی ، د داسې کار کولو هیله لري ، چې په سمه توگه یې پایلې سنجولای نه شي . په داسې وخت کې زموږ د خلکو دود دا دی ، له هغوی سره ، چې په اړونده برخه کې پوهه او تجربه لري سلا مشوره کوي . د سلا او مشورې گټه دا وي ، چې د کار پایلې گټورې وي .

- کږې خولې په سوک سمېږي :

که څه هم دا ښه او غوره ده ، چې د ټولني هر کار او ستونزه په سوله او منطق حل شي او همدا زموږ د خلکو دود هم دی ، خو کله نا کله بیا ځینو خلکو ته کوټک په کارېږي ، چې سم شي ، ځکه هغوی همداسې روږدي وي . خلک په زور او کوټک سمول هم زموږ دود دی .

- کونډه چې سترگې تورې کړي ، مېړه به وکړي :

کونډه هغې ښځې ته وايي ، چې مېړه یې مړ شوی وي . زموږ په ټولنه کې دا دود دی ، چې کونډې د ډېرو کړاوونو او غمونو زغملو له کبله رنځورې ، مړاوې ، خپه او نهیلې وي . که ډېره ځوانه هم وي سینگار نه کوي په خپله یې هم زړه نه غواړي او خلک هم دا نه خوښوي او دا دود هم دی . که کونډه غواړي ، مېړه وکړي ، نو بیا دود دا دی ، چې ځان سینگاروي ، چې د چا خوښه شي او واده یې کړي .

• کونډه د لېوره په تمه ، له مېړه ووته :

زموږ په خلکو او ټولنه کې دا دود دی ، چې کله یې په کورنۍ کې یو زوی مړ شي ، نو بیا د خپل زوی کونډه بل زوی ته کوي . دا نه خوښوي ، چې کونډه بل ځای مېړه وکړي . په یوه کور کې کونډه شوې ښځه هم همدا خوښوي ، چې په همدې کور کې پاتې او واده شي . دا دود هم شته ، چې کېدای شي کونډه له کوره بهر واده وکړي ، خو دا ډېر عام نه دی . ځینې پښتنو کې دا دود دی ، چې کونډه داسې ښځه بولي ، چې واک یې له دوی سره دی ، خو ځینې بیا د کونډې په خپلواکۍ باور لري .

• که باران وي که ږلی ، میلمه غواړي ښه مری :

میلمه زموږ په خلکو او ولس کې خپل ځای او ارزښت لري . په موږ کې داسې دود دی ، چې د میلمه ډېر قدر او درناوی کوو . هغه سره خوږې خوږې خبرې کوو ، د کوتې په بر ځای یا له وره یې لرې کښېنوو ، د خوب پر وخت ورته ځانگړی ځای ټاکو ، د کور له عادي خوږو نه د ده خواږه ښه چمتو کوو . هر سړی د خپل ځواک سره سم د مېلمه پالنه کوي . په هر ډول حالاتو کې د مېلمه خوراک و څښاک زموږ له ورځنیو خوږو ښه وي .

• لاس چې مات شي ، خپلې غاړې ته لوږې :

پورتنی متل کوم دود رانغاړي ؟

زموږ په ټولنه کې دا دود دی ، چې کله د چا ورور ، پلار ، خور ، مېړه ، میرمن ، تره ، ترور ... کوم زیان وويني یا داسې شي ، چې د ژوند په چارو کې مرستې ته اړ وي ، نو دی اړ دی مرسته یې وکړي . ټولنه او خلک له دې شخص همدا هیله او تمه لري .

٦ - متلونه او د خلکو اندونه :

د متلونو په تېرو بحثونو کې دا خبره روښانه شوه ، چې ملتونه د ولسي ادب د یوه توک په توگه ، هغه ژبنی واحد دی ، چې د یوې ټولنې د وگړو د ژوند چاپېریال ، کره وړه ، اړتیاوې او غوښتنې منعکسوي . متلونه د یوې ژبې د ویونکو لپاره د ژوند د لارښود بڼه ،

او مانا لري ، متلونه دي ، چې په ويلو او اورېدلو يې ستر بشري کړکيچونه او رېرې حليږي . متلونه يو لارورکي انسان ته لار وړښايي او پوند ته د امسا کار ورکوي .
متلونه چې د هرې ژبې اړوند وي ، په باوري توگه د هغه خلکو د افکارو څرگندوی او د ژوند روښانه هېنداره ده . که چېرته متلونه وڅېړل شي ، نو د يوې ټولني د ژوند ټول اړخونه ، که هغه مادي دي که معنوي ، ترې څرگندېدای شي .
د پورتنی سرليک د روښانتيا لپاره ، لاندیني متلونه گورو :

• کار مې د بل خوښ ، خوراک مې خپل (۱۲ : ۱۰۶) :

زموږ په ټولنه کې يو شمېر وگړي داسې دي ، چې د بل په خدمت او يا بېگار کې عدالت نه کوي . په دې مانا چې خپل کارونه يې پرېښي وي ، ځان او کورنۍ يې در په در ، خو دی ټوله ورځ ، د خلکو په کارونو پسې گرځي . له دې سره سره ، کړاو او زيان يې خپل کور ته رسېږي . ټوله ورځ د بل په کار پسې ورک وي ، چې غرمه شي ، ډوډۍ کور ته راوړي ، جامې د خلکو په کار کې ناولې کړي ، خو وينځلو ته يې کور ته راوړي . که همدا متل سياست ته راوباسو نو گورو ، چې گڼ شمېر سياستوال داسې دي ، چې گټه يې يو بل ملت او هېواد ته رسېږي ، خو زيان يې خپل ملت ته . په دې توگه دا متل زموږ د ټولني د افرادو د اندونو د يو اړخ څرگندوی دی . په همدې توگه :

• د مېړه لوز گوره ، د ښځې ښايست (۲۱ : ۲۰۸) :

که دې متل ته وگورو ، نو موږ ته ځينې معيارونه په گوته کوي . هغه دا چې دلته د مېړانې لپاره معيار ژبه ، ژمنه او ټينگښت دی . مېړه هغه څوک کېدای شي ، چې په خپله ژبه او خبره ولاړ وي ، مېړه داسې ژمنه نه کوي چې بيا ترې په شا شي .
بلخوا ، ياد متل داهم رانښيي ، چې مېړانه د ښځو کار نه دی ، ځکه دلته (ښځه) د (مېړه) پر وړاندې راغلې او دا زموږ د ټولني يو واقعيت هم دی . موږ په يوه داسې ټولنه کې اوسو ، چې هلته نرواکي ده او له ښځو هغه تمه نه کېږي ، چې له سره کېږي . په دې متل کې ، په ټولنه کې د نارينه او ښځينه دريځ هم روښانه شوی دی . د دې ترڅنگ دوه بېلابېلې پېښې (لوز او ښايست) د دوو بېلابېلو جنسونو

(نر او ښځه) لپاره مناسب گڼل شوي دي . دلته دا هم روښانه شوې ، چې زموږ په ټولنه کې د ښځې ښايست څومره ارزښت لري ؟ هاغسې چې يوه مېړه ته (لوز) مهم معيار دی ، همداسې ښځې ته (ښايست) . ښايي څوک ووايي ، چې د ښځې ښايست نه به موخه ، د ظاهري ښکلا ترڅنگ باطني او اخلاقي ښکلا هم وي خو زه فکر کوم ، زموږ په ټولنه کې د ښځو لپاره تر ډېره ظاهري ښکلا د پام وړ ده نه اخلاقي او باطني . دلته داهم يادول په کار دي ، چې زموږ ښځينه طبقه نږدې په ورته او ښه اخلاقي ښکلا سمبالې دي ، ځکه نو هغې ته اړتيا هم نشته . له دې حقيقت نه هېڅوک سترگې نه شي پټولای چې زموږ د ټولني هر نارينه ښايسته او ښکلې ښځه غواړي او ښځې ښايسته مېړه ، خو معيارونه ، د نارينه لپاره (لوز او ژبه) او د ښځې لپاره (ښايست) دی او دا معيارونه د دواړو (نر او ښځې) لپاره دي . په دې مانا ، چې د ښځو هم هماغه نارينه خونېږي ، چې په خپل (لوز او ژبه) ټينگ ولاړ وي او خپله ژمنه نه ماتوي ، نارينه بيا هغه ښځه ، چې ښايست ولري .

د متلونو ستره ځانگړنه همدا ده ، چې پراخې ماناوې او مفاهيم په خپله غېږه کې رانغاړي ، دومره رنگين او ښکلې شالونه پرې خپاره وي ، چې يو له بله ښکلي وي او هر څومره خبرې ، چې پرې وشي پای نه لري .

که د پورتنی متل بل اړخ راوسپړو ، نو هاغه دا دی چې :

انحضرت (ص) د منافق له نښو څخه يوه دا بللې ده ، چې هغه څوک منافق دی ، چې (لوز او ژمنه يا ژبه) ماتوي او په مقابل کې يې هغه څوک له منافقته خلاص دی ، چې پر (لوز ، ژبه او ژمنه) ولاړ وي . دلته دا خبره هم زباتېږي ، چې زموږ متلونه څومره اسلامي رنگ لري او څومره له اسلام او شريعت سره اړخ لگوي .

که د پورتنی متل بل اړخ سپړو ، نو هغه به دا وي ، چې هره پديده ، الله (ج) په خپلو اوصافو او ځانگړنو سره پيدا کړې ده . منډه خپلې ځانگړنې لري او ناک خپلې ، همداسې منډتې ، هندواڼه ، ، ډبره

لرگی ... انسان ته په کار ده دا ومني او پدیدې هم له خپلو ځانگړنو سره ومني ، ځکه (هر سړی پیدا دی خپل خپل کار لره که نه).
یوه بله بېلگه :

• د اولاد بد چاته نه ښکاري :

پورتنی متل هم زموږ د خلکو ترمنځ دود دی او په ورځنیو چارو کې یې کاروي . له دې متل هم بېلابېلې ماناوې اخیستلای شو ، خو ماته یې ډېره نږدې دا ښکاري :
زموږ په ټولنه کې دود دی ، چې یو څوک ، هغه مینه ، چې خپل اولاد سره لري ، د بل سره یې نه لري . د خپل زوی په ډېرو بدو ځان ناگار اچوي ، خو د بل لږ بد هم ډېر لوی گڼي . که د ډېرو کورنیو حال وگورو ، نو ورورنه د اولادونو په سر خپلو منځو کې سره وران او تردې ، چې په جگړو اوښتي ، د یو شمېر کورنیو د بېلتون لامل هم همدا اولادونه دي . دلته زموږ پام بل اړخ ته هم اوړي او هغه دا چې په پلرونو باندې خپل اولادونه دومره گران دي ، چې بد یې هېڅ لیدای نه شي . په دې ځای کې زموږ د ټولنې د وگړو او پلرونو د ژوند یو بل اړخ څرگندېږي ، هغه چې کېدای شي د نړۍ په یو بل گوټ کې داسې نه وي . د دې ترڅنگ دا پوښتنه هم راولاړېږي ، چې د اولادونو فکر بیا د پلار په مقابل کې څنگه وي ؟ په دې توگه پورتنی متل موږ ته د لا څېړنو لار اواروي ، چې د خپلې ټولنې په اړه یې وکړو .

پورتنی متل هم زموږ د ټولنې د وگړو د اندونو احوال راکوي ، لږ تر لږه زموږ په ټولنه کې د (پلار او اولاد) ترمنځ اړیکې څرگندوي .

• ژړنده که د پلار ده ، هم په وار ده :

پورتنی متل موږ کله کاروو ؟ هغه وخت ، چې یو څوک غواړي په یو کار کې له نورو خلکو مخکې شي او نوبت یا وار مرعات نه کړي . دا متل د دې څرگندوی دی ، چې زموږ په ټولنه کې بېلابېل توپيرونه نه منل کېږي . دا شونې نه ده ، چې یو ځان دې راشي او د غریب وار دې ونیسي او یا یو قومندان دې راشي د یو سرتیري یا عادي وگړي وار

دې ونیسي . دلته ټولو ته یو معیار دی او هغه دا چې هر څوک مخکې راغلی ، له وروستیو مخکې دی .

یاد متل دا هم رابښي ، چې زموږ ټولنه په ټولنیز نظم او نظام باور لري ، د گډوډۍ او بې نظمۍ پلوي نه ده خو دا هم په گوته کوي ، چې شونې ده د خپلوۍ اړیکي لامل شي ، چې حق حقدار ته ونه رسېږي او ټولنیز معیارونه تر پښو لاندې شي ، لکه : دا اوس یې ځینې بېلگې گورو ، اوس قومندان خان یا د زور او زر خاوند ټولنیز معیارونه ماتوي د بې واکه ، بې وسه او بې ځواکه شخص حق خوري خو هر څه چې وي له معیارونو سرغړونه ده ، معیار هماغه پورته متل دی ، چې د حق پلوي کوي او دا زموږ د خلکو او ټولنې فکر دی .

که د متل بل اړخ سپړو ، نو دلته د (ژرندې) کلمه راغلې ، چې دا پخپل ځای د څېړنو جلا جلا زبگنالونه راکوي :

ژرنده ، زموږ د کلتوري یون یوه برخه ده ، له دې څخه زموږ د ژوند د پرمختیایي پړاو یو گوت څرگندېږي .

دلته د (ژرندې) کلمه د فرهنګي تاریخ لپاره ډېره مهمه ده ، چې دې متل خوندي کړې ده . نن زموږ په چاپېریال او ټولنه کې داسې وګړي شته ، چې هغوی ژرنده په هغه لومړني شکل (د اوبو ژرنده) لیدلې نه ده . ښایي راتلونکې کې هغه نسل ټول له منځه لاړ شي ، چې ژرنده یې په خپلو سترگو لیدلې ، نو بیا همدا متلونه او نوره ژبنۍ پانګه ده ، چې زموږ د ژوند رښتیني تصویر ساتي ، کله چې ژرنده یادوو ، له هغې سره موږ څو کلي ، ولس او فولکلور ته . له ژرندې سره ، د ژرندې ابتدايي ماشینونه ، د ژرندې ودانۍ او جوړښت ، د ژرندې موقعیت ، د گرځېدو وخت ، په ژرنده پورې تړلې افسانې او کیسې

شېشکه اوبه ، شنبلی او ... له دې لنډو جملو څخه څرگندېږي ، چې متل څنگه زموږ ژوند په خپله غېږه کې رانغاړي . متل د ولس ژبه او د ولس د اندونو خوندي کوونکی دی . دلته دا خبره باید یاده کړو ، چې متل د زرگونو کلونو وړاندې وینا او تجربه ده ،

خو اوس هم ژوندی او لا به ژوندی وي . مور اوس هم له هغو پېښو سره مخېږو ، چې زرگونه کلونه وړاندې انسانان ور سره مخ ول او بیا د متل معنوی پراخوالی هغه تل ژوندی ساتي ، د هغه ارزښت په ټاکلي وخت پورې تړلی نه دی .
يو بل متل دی ، چې په لغمان ولایت کې ما اورېدلی دی :

• له دې ځای تر کامې ، چا کړي يارانې :

لغمان د هېواد په ختيځ کې پروت يو ولایت دی او کامه د ننگرهار ولایت يوه ولسوالي ده . کامې ته يې يو وخت وړه امريکا ويله ، ځکه ډېر کرنيز حاصلات يې لرل ، له همدې امله د لغمان خلک ډېر دې ولسوالۍ ته د کار لپاره راتلل . زه هغه وخت يادوم ، چې بنيایي موټر او نور لېږدوونکي وسايل لا لغمان ته راغلي نه ول ، خلکو د سفرونو لپاره له ژويو يا خپلو پښو نه کار اخيست . که څوک به له لغمان نه کامې ته لاړ هم ، نو مياشتې او کلونه وروسته به بېرته لغمان ته راته او يا به د تل لپاره هلته پاتې کېده . له دې امله ، چې واټن ډېر وو او چا نه شو کولای دې دوو ځمکو ته لاړ شي راشي . په پورتني متل کې له (يارانې) نه موخه د اړيکو پالل او تگ راتگ دی .

که په تاريخي لحاظ دې متل ته وگورو ، نو بېلابېل اړخونه مو مخې ته ودرېږي ، چې بايد روښانه شي . دا د يو داسې وخت متل دی ، چې که نن يو لغماني ځوان ته ووايي ، نو هغه ته به افسانه ښکاره شي چې گواکې داسې وخت هم وو ، چې له لغمانه تر کامې چا د تک راتگ او اړيکو پاللو ځواک نه درلود په داسې حال کې چې نن په يوه يا دوو ساعتونو کې ورسېږي .

• غر که لوړ دی ، په سر يې لاره ده :

زمور ټولنې د خپلو تجربو په لړ کې ثابته کړې ، چې د هرې ستونزې حل شته . هر سخت انسان يوه کمزوري لري ، يوې جگې ، بندې ، بې وړه او بې گودره کلا ته د ننوتلو لار پيدا کېږي . هره سخته غوټه د پرانيستنې لار لري ، هر زورور د کمزوري کېدو لار لري ، هر نه تسليمېدونکی انسان د تسليمېدو لار لري ، په هره تياره کې تگ شونى دى يا له تيارې وروسته رڼا شته . لسيزې وړاندې چا نه منله ، چې گواکې انسان دې وکولای

شي سپورمۍ او فضا ته لار شي ، دا هم چا نه منله ، چې د نړۍ له يوه گوټه بل گوټ كې يو انسان بل انسان په ژوندۍ بڼه وگوري ، خو نن داسې بلا پرمختگونه وشول او روان دي.

زموږ ټولنې او وگړو ، زرگونه كلونه وړاندې دا فكر درلود ، چې د نړۍ ټولې نېمگړتياوې او اړتياوې به سوکه سوکه بشپړېږي ، كه يو وخت سپورمۍ ته ختل (غر او لوړ) ول ، خو دوى ورته ختل شوني بلل (په سر يې لار شته) .

پورتنى متل انسان ته د زغم او صبر لارښوونه كوي ، هېلې يې نه مري او د ژوند د پاينست هڅه او هاند كوي باوري كېږي ، چې د ټولو هغو كړكچونو سره چې مخ دى ، حل لري او برى يې په برخه دى.

متل د ولسي افكارو بېلابېل رنگونه ښيي . متل د ولس د هغه وگړو تجربې او مشاهدې دي ، چې افكار يې د علم او ساينس له كتابونو اخيستي نه دي ، بلكې له خپل چاپېريال او ژونده يې اخيستنه كړې ده . ولس د پوهانو او فلسوفانو ژوند او نظرونه لوستي نه دي ، خو داسې متلونه يې رامنځته كړي چې پوهان او فلسوفان ترې اخيستې كوي .

خرنگه چې د ولس ژوند ساده او طبيعي دى ، په متلونو كې هم ساده او طبيعي

مسائل بيان شوي
خو دا چې په فكري او معنوي اړخ كې خومره پياوړي دي ، له دې څرگنديږي ، چې تر ننه يې ژوند اوږد شوى او د هر زمان او مكان سره اړخ لگوي . د متلونو په شاليدونو كې پرته تجربې كومې لابراتواري تجربې نه دي ، بلكې دا داسې تجربې دي ، چې په ټولنه او وگړو كې ازمايل شوي او پايله يې وړاندې شوې ده .

كه څه هم متل په يوې ځانگړې وخت او ځاى پورې اړه لري ، خو د مانا عموميت يې دا له دې دريځه وباسي او د گڼو مسايلو د بيان وړتيا پيدا كوي . متل د يوې داسې پېښې پايله ده ، چې زرگونه كلونه وړاندې پېښه شوې ، خو دا چې په بشري ټولنه كې

پېښې تکرارېږي او یا داچې د پېښو ترمنځ معنوي تړون او شکلي بدلون د دې لامل گرځي ، چې متل تل ژوندی پاتې شي او هر وخت او ځای سره اړخ ولگوي .

• بې کاري لنگېږي ، خواري ترې زېږېږي (۱۷ : ۱۲) :

زموږ په کليوالي او ښاري ژوند دواړو کې ، بې کاري لويه بلا ده . بې کاره انسان هغه ماشين ته ورته دی چې گرځي ، برېښنا لگوي ، نور لگښتونه لري ، خو بېرته توليد نه کوي يا د هغه کار لپاره ، چې چمتو شوی ، هغه نه کوي .

که یو پلار او د کورنۍ مشر بې کاره وو ، نو زامن او کورنۍ به یې خواره وي ، د ټولنې او وگړو اړمنه به وي نالوستې او د نورو ستونزو سره به مخ وي . کار ، نه یواځې دا چې انسان ته روغتيايي گټې لري گټې نورې ټولنيزې او شرعي گټې هم لري . که پلار کار وکړي او یوه اندازه پیسې لاسته راوړي ، میرمن او کورنۍ به یې سوکاله شي ، د هغوی اړتیاوې به یوه اندازه پوره کړي ، ژمی به یې گرم او اوړی به یې سوړ شي . په کلي او گاونډ کې به سرلوری او ډاډمن ژوند ولري او که نه بدمرغه او خوار به وي .

زموږ ولس فکر کوي ، چې بې کاري د خوارو ، ذلالت او بدمرغيو مور ده . انسان ، چې بې کاره شو او بوختیا یې نه لرله ، له دې امله یې ، له بې کاره خلکو ، غلو او نشه یانو سره مخه شي .

که فکر وکړو ، غله څوک دي او څوک غلا کوي ؟ ځواب به یې دا وي ، هغه انسانان ، چې زیار گاللی نه شي او غواړي د زیارکښو زیار په خپله گېډه کې واچوي . کارکول او زیار گالل ، د دې لامل گرځي چې انسان خوښ ، سوکاله او ډاډمن ژوند ولري .

د پورتنی متل څخه څرگندېږي ، چې زموږ په ولسي نړۍ لید کې بې کارۍ ته په کوم فکر کتل کېږي . د بې کارۍ پر وړاندې ولسي غبرگون او دريځ څه ډول دی ؟

په یاد متل کې د کاني داسې کرښې ایستل شوي ، چې تر ننه تازه او خپل رنگ او کیفیت لري . د اوسني نړۍ د انسانانو فکري تگلوری کټ مټ د پورتنی متل سره جوخت ځي ، چا چې پورتنی متل منلی پرمختگ یې کړی او چا چې نه دی منلی ، خوار او بدمرغه دی .

• د بل زوی ، نه زوی :

د زوی په اړه زموږ ولس خپل تعريف او معيار لري . زوی هغه چاته وايي ، چې د شخص له وينې او نطفې څخه وي . له همدغې زوی نه بيا پلار لويې هېلې لري ، همدغسې زوی ته په درنه گوري او همدغسې زوی لپاره هره قرباني ورکوي . خو داهم بايد هېره نه کړو ، چې زموږ په ټولنه او ولس کې داسې پېښې هم کېږي ، چې دوه بېلابېل وگړي د څه مجبوريتونو له کبله خپلوان شي . د بېلگې په توگه د چا زوی نه کېږي ، نو د بل چا زوی او ماشوم د خپل زوی په توگه مني او هغه لويوي يا داسې ، چې يو شخص هغې کونډې سره واده وکړي ، چې بچيان لري ، په دې حالت کې يو شخص د داسې زوی او لور سره مخ شي ، چې د ده نه دي .

د پورتنیو حالاتو پر وړاندې زموږ د ولس او ټولني پرېکړه همدا ده د (بل زوی نه زوی يا پردی زوی نه خپلېږي) . دا فکر د پام وړ دی ، ځکه موږ په خپله ټولنه کې گورو ، چې حتا په اوسني ښاري ژوند کې هم د (بل زوی) په (نه زوی) حساب دی ، ډېرې لږې پېښې به داسې ولرو ، چې د (بل زوی ، خپل زوی) ثابت شوی اوسي . که خبره لنډه کړو او پورتنی متل د طب او ارواپوهنې له نظره وڅېړل شي ، نو کټ مټ يو فورمول دی چې تر اوسني پرمختللي ژونده او مهاله هم ثابت او روغ دی او انسان يواځې هغه انسان خپل زوی بولي او ځانگړي اړيکي ورسره پالي ، چې له خپلې وينې او نطفې يې وي . له دې پرته ، که يو کوچنی ، چې نړۍ ته له راتگ سره سم ، يو داسې چا ته ورکړل شي ، چې پردی او پلار يې نه وي ، له لسيزو ژوند تېرولو وروسته به هم هاغه ځای ونه نيسي ، چې اصلي زوی يې لري . دا متل يواځې د نارينه او پلار لپاره نه دی ، بلکې ښځه او مور هم همداسې حالت لري ، ښځه او مور هم وايي چې (د بل زوی نه وزی) .

په پورتنی متل کې پروت ولسي فکر ، همدا نن هم زموږ د ولس ، وگړو او ټولني ژوندی فکر دی . نن هم هاغه وگړي ، چې زامن نه لري او يا يې زامن نه کېږي ، د دې

هڅه نه کوي ، چې د بل چا زوی په زویتوب ونیسي ، همداسې بې زویه پاتې کېږي ، خو دا کار نه کوي ، ډېر لږ شونې ده ، چې څوک دې کار ته زړه ښه کړي .

• تر بې عقلې ناوې ، هونښیاره کونډه ښه ده (۱۲ : ۲۶) :

په دې متل کې څومره لویه فلسفه او منطق پروت دی ، څومره لوی ازمون او تجربه او څومره ژور ولسي فکر ؟

په پورتنی متل کې متضادې کلمې او اړخونه راغلي (بې عقلې) له (هونښیاري) سره او (ناوې) د (کونډې) پر وړاندې راغلي کلمې دي . خو زموږ ولسي فکر کوم ته درنښت او ارزښت ورکوي ؟

(ناوې) هغه پېغله نجلۍ ده ، چې د لومړي ځل لپاره له یوه نارینه سره یوځای کېږي ، خپلې جلا رواني او فزیکي ځانگړنې لري ، دا معمولا د (کونډې) په پرتله ځوانه او ښایسته وي ، ځکه د (کونډې) په څېر ناخالو ځپلې نه ده . (ناوې) د (کونډو) په پرتله لږې غوښتنې لري ، په لږ شي قناعت کوي او نور بلا غوره صفتونه لري چې له همدې امله زموږ ټولنه ورته ځانگړی ارزښت ورکوي . په نشت حساب ځوانان به چمتو وي ، چې (کونډې) سره واده وکړي ، خو پېغلي (ناوې) ته هر یو حاضر وي .

کونډه ، خو بیا د هندیانو له نظره ډېره بدمرغه ښځه ده او دا فکر زموږ په ولسي نړۍ لید کې هم لږو ډېر شته له نیکه مرغه ډېر نه دی . کونډه هم ، یواځې له دې کبله ، چې وړاندې واده شوې او بل مېړه یې درلود ، د یوه ځوان لپاره کم ارزښته وي ، که نه هغه هم بیا په خپل وار ، غوره صفتونه لري ، د ژوند تجربه لري ، په عقل پخه او د کور د سمبالښت ښه پوهه .

د (ناوې) د ټولو ښو او د (کونډې) د بدو صفتونو پر وړاندې زموږ د ولس لپاره تر ټولو لوړ او غوره معیار د (بې عقلۍ او هونښیاری) توپیر دی . زموږ د خلکو او ولس لپاره هغه څوک غوره او ښه دی چې (هونښیار) وي که څه هم (کونډه) وي . زموږ ولسي فکر (بې عقلۍ ، ناپوهۍ او جاهلیت) ته ارزښت نه ورکوي ، که څه هم د یوې (ناوې) په وجود کې وي .

له پورتنی متل څخه زموږ په ولس کې د (عقل ، پوهې ، عاقل ، عالم ، هونبیار ، ناپوه او جاهل) دريځ روښانه کېږي او پوهېږو ، چې ولسي فکر له اوسني فکر سره کوم توپيرونه او یورنگي لري . ولسي فکر د اوسني فکر لپاره ، داسې بنسټونه ایښي ، چې تر قیامته به ونه رژېږي .

• سپري غرونه دي ، بنځې اړمونه :

زموږ او هره ټولنه له جنسي پلوه په دوو بازوگانو ولاړه ده ، یو یې (سپري) او بل یې (بنځې) دي . پورتنی متل په ټولنه کې د دواړو د دريځ او ځای یو اړخ څرگندوي ، دا متل نښي ، چې زموږ په ټولنه کې سپري په ځواک لوړتیا او نورو اړخونو کې تر بنځو ښه دي ، خو همدې ځواکمن او پیاوړي سپري (غر) ته بیا بنځه (اړم) دی دلته له (اړمه) څو بېلابېلې ماناوې اخیستلی شو . یو دا ، چې د سپري عزت درنښت لوړتیا او پرمختګ په بنځې پورې تړلی ، که بنځه د سپري مرسته ونه کړي ، نو راولېږي او سپکېږي ، د ژوند په چارو کې له کړاوونو سره مخېږي ، شرمېږي او ژوند یې خنډنی او ځنډنی کېږي . سپري که هر څومره پیاوړی دی ، خو د بنځې مرستې ته اړ دی ، ځکه دا یې (اړم) دی ، که دا ترې لرې شوه ، نو (غر) راولېږي . بنځه مور ده ، که مور موږ سره نه وای ، نو څه به مو کړي وای ؟ بنځه میرمن ده که میرمن مو راسره د ژوند په چارو کې مرستیاله نه شي نو څه به وشي ؟

موږ ټوله ورځ په کارونو بوخت یو ، د غرمې یا شپې ډوډۍ کور ته یوسو ، هلته راته

بنځې (مور)

خور یا میرمن) ډوډۍ تیاره کړي وي او موږ یې خورو ، جامې مو ناولې شي ، هغوی یې راته وینځي ناروغان شو خدمت مو کوي او ... دا څومره مرسته ده ؟

د دې ترڅنګ ، له دې حقیقته هم سترګې پټولای نه شو ، چې زموږ د ټولني ډېر سپري او حتا ټول د بنځو له خبرې نه تېرېږي . په یوه موضوع کې سخت دريځ نیسي ، د کلي ، کلیوالو ، پلار و مور او ورور خبره نه مني ، خو د بنځې مني . په دې مانا چې

که ښځه ، سړي ته اړم شوه ، بيا يې اړولی شي ، که څه هم هغه (غر) دی . همداسې په بېلابېلو مواردو کې د ښځو (اړمتوب) ليدای شو .

که پورتنی متل ته ځير شو ، نو دواړو (نر او ښځې) ته يو ډول ارزښت ورکوي . ښځه او نر دواړه د ټولنې مهم بنسټونه بولي او چاته يې لوړوالی او برتري ورکړې نه ده . همدا زموږ د ولس فکر دی او همدا هغه معيار دی ، چې په ولس او ټولنه کې پرې د (نر او ښځې) ارزښت ټاکل کېږي . دا معيار زموږ يو داسې ولسي معيار دی ، چې د نړۍ هېڅ ولس يې د ماتولو ځواک نه لري . پرمختللي نړۍ او وگړي د همدغې معيار لاندې ژوند تېروي .

• چې واک يې د مور وي ، کاني يې پر کور وي :

پورتنی متل زموږ د ولس او ټولنې د ژوند يو بل اړخ روښانه کوي . زموږ ټولنه يوه نرواکې ټولنه ده دلته پر ډېرو ټولنيزو چارو نر واکمن دی . تر دې ، چې د ښځو ډېرې پرېکړې هم دوی کوي . له دې کبله دا يو عيب او نېمگړتيا ده ، چې څوک دې د پلار پرځای د مور تر واک لاندې وي . زموږ ټولنه په ټولنيز ژوند کې هغه واک ښځې ته نه ورکوي ، چې نارينه ته يې ورکوي ، ځکه نو هاغه کورنۍ او وگړي بدمرغه او له ناخوالو سره مخ بولي ، چې د ښځو (مور) تر واک لاندې ژوند تېروي ، دوی فکر کوي چې پر کور او کورنۍ يواځينی واکمن شخص پلار (نر) دی .

• د کور گټه ، د لاهور گټه :

پورتنی متل هم زموږ په ټولنه او وگړو کې يو ژوندی او عام متل دی او زموږ د ولسي فکر يو اړخ روښانه کوي . انسان په هغه ځای کې د خوښۍ احساس کوي او په رواني لحاظ سوکاله وي ، چې کوم ځای کې يې کلی ، کور ، مور و پلار ، ورور و خور ، ميرمن او بچي وي . له همدغې ځايه يې بېلتون او لرېوالی ځوروي ، تل غواړي له خپل کور او کورنۍ سره يو ځای ژوند وکړي ، دا زموږ د ټولنې د انسانانو فکر دی .

زموږ د ولس او وگړو فکر همدا دی ، چې که چېرته له خپلې کورنۍ او کلي لرې دېره گټه لاسته راوړي خو په کلي او کور کې لږه ، د کلي او کور لږه گټه ورته د لرې ځای او مسافرۍ له گټې غوره ښکاري .

که سړی د یاد متل په نورو اړخونو بحث کوي ، نو ویلای شو ، چې دلته د (لاهور گټه) د خبرو لپاره نور وروڼه پرانیځي . په دې مانا ، چې زموږ خلک له دېره پخوا له (لاهور ، هند - پاکستان) سره اړیکي لري او دا ښار یو وخت د گټې وتې ښار وو . کور و کلي ته ارزښت ورکول ، زموږ د ولس فکر دی ښایي دا فکر په نورو ولسونو کې بل ډول وي . له دې خبرې زموږ د ژوند او ولسي فکر بل اړخ څرگندېږي . بله دا ، چې په یاد متل کې دا هم گورو ، چې زموږ ولس او وگړي له خپل ولس ، کور و کلي او کورنۍ سره څومره مینه لري ؟ دا مینه دومره ده ، چې (لاهور) ورته پرېږدي ، خو خپل کلی کور غوره گڼي .

متل د یوې پېښې ، کیسې ، ازمون او تجربې نچوړ او لنډیز دی ، متل داسې یوه جمله ده ، چې د ویولو او اورېدلو پر وخت یې انسان قناعت تر لاسه کوي . د متل په اورېدو سره ، انسان هغه پرېکړه کوي ، چې د متل خوښه وي یا د متل د منځپانگې سره سم داسې پرېکړه کوي ، چې یوه ستونزه له منځه یوسي . متل د ژوند په ټولو برخو کې یو فعال کارېدونکی توکی دی ، که هغه فردي معاملې دي ، که ډله ییزې یا ټولنیزې .

جرگې او مرکې د پښتني او افغاني ټولنې دود دی . جرگه د ټولنې د افراردو ترمنځ اړیکي تنظیموي . جرگه او مرکه نه پرېږدي ، چې بشري او ټولنیز ژوند کرکېچن ، ځنډنی او ځنډنی شي ، جرگه د ټولنیزو ستونزو کرکېچونو او رېږو د حل لپاره غوره او کارنده سیستم دی .

د جرگې جوړېدل د دې لپاره کېږي ، چې د دوو مخالفو لوریو ترمنځ رېره او شخړه یا بل کرکېچ حل کړای شي . دلته خبرې کېږي ، داسې خبرې ، چې د دواړو لوریو د قناعت لامل شي او جرگه یوې پایلې ته ورسېږي . جرگه د خبرو ، منطق او استدلال

ځای دی ، جرگه مار ، که غواړي جرگه یو لوري او پایلې ته ورسوي ، نو د دې لپاره باید داسې دلایل ووايي ، چې د رېرې او شخړې دوه یا یو لوری یې ومني .

جرگه زموږ د ولس دود دی ، زموږ ولسي خلک پکې ناست وي ، هغه ولسي خلک ، چې نه یې فرانکریم تفسیر کړی او نه یې احادیث لوستي ، نه ارستو پېژني نه اپلاتون ، نه د مصر له تمدنه خبر دي نه له بین النهرین او نه یونان . دوی کمونیزم ، سوسیالیزم ، کپیتالیزم او امپریالیزم هم نه پېژني او د فلسفې او علم له اوسنیو کړکېچونو هم خبر نه دي .

دوی په خپلو خبرو کې پورتنی یاد مسایل نه بیانوي ، بلکې هغه څه وایي ، چې د دوی خپل او له ژوند سره اړخ لگوي او دا منطقي هم ده ، که موږ یو شپون ته د ژوند مسایل د ارستو ، اپلاتون ، مارکس او ... له نظره بیانوو ، نه پرې پوهېږي او نه یې زغملاي شي ، خو که یو متل ، لنډی ، حکایت او نکل ورته ووايو ، نو پدغو ادبي ډولونو کې پروت منطق ژر مني ، ځکه دا ساده او له ژوند سره یې اړخ لگوي خپل مال یې دی . له همدې کبله دی ، چې جرگه مار او د جرگې نور گډونوال د شخړې او رېرې یو یا دواړه لوریو ته د قناعت لپاره او د خپلو خبرو د پیاوړتیا لپاره ، له متل ، لنډی ، حکایت ، نکل او ... څخه کار اخلي ، چې مقابل لوري ته قناعت ورکړي .

څرنگه ، چې زموږ په فردي ژوند کې متل ، زموږ د فکر او نظر د بدلون لامل گرځي ، همداسې په جرگه کې هم دی . هر کله چې د جرگې په بهیر کې د رېرې او شخړې یو یا دواړو لوریو ته د قناعت لپاره متل وکارول شي نو د هغه فکر او نظر اوږي او هغه څه کوي ، چې د متل غوښتنه ده . له همدې کبله د جرگو او مرکو په بهیر کې د متلونو کارونه ډېره او کارنده ده ، ځکه د کړکېچونو او رېرو په حل کې ستره ونډه لري .

د جرگو او مرکو په بهیر کې د متلونو کارونه ، موضوع او وخت ته په پام سره ترسره کېږي . د متل کارونکی گوري ، چې د مقابل لوري د قناعت ، باور او د فکر او نظر د بدلون لپاره کوم متل پرځای او وړ دی ، هماغه متل کاروي .

له پورتنیو څو بېلگو څخه مو موخه دا وه ، چې وښیو ، متل په کومه کچه زموږ د ژوند او وگړو له اندونو سره تړاو لري . دا یې یوه کوچنۍ بېلگه وه او دا چې په زرگونو متلونو لرو ، نو څرگنده ده ، چې زموږ د ژوند زرگونه اړخونه انځوروي او د خلکو له ژوند واند سرچینه اخلي .

۷ - متلونه او کولتوري يون :

کولتور ، د وگړنۍ او بشري ټولنې مادې او معنوي شتمني ده . هر هغه څه ، چې د ژوند له پيل څخه تر ننه لرو ، ټول کولتور دی .

د پورتنې پېژند پر بنسټ ، زموږ د څېړنې موضوع ، ستر او کوچني موضوعات او سرليکونه کولتور دی فولکلور کولتور دی او متل هم کولتور دی .

د متل معنوي اړخ او فکر کولتور دی ، د دې تر څنگ په متل کې داسې بشري لاسته راوړنې يادې شوي دي ، چې موږ يې کولتور بولو ، لکه : ژړنده ، وياله ، اتن ، ښوروا ، ادب او نور . موږ دلته موضوع يو څه راټولوو او په لاندې توگه پورتنې ياد شوي مواد څېړو :

- اتن وهه شيرداده ، نن بيا د چرگ ښوروا ده :

په پورتنې متل کې لومړی د ټول متل موضوع او فکر کولتور دی . بيا دلته اتن او د چرگ ښوروا هغه ښکارندې دي ، چې زموږ د ټولنې او بشر په وسيله رامنځته شوي دي ، له دې کبله يې کولتور بولو . دا چې مادې جوړښت لري ، نو مادې کولتور دی .

- اختر پټ مېړه نه دی :

په پورتنې متل کې هم لومړی د دې متل فکر د کولتوري يون يو گام دی او بيا اختر او مېړه زموږ د ټولنې او بشر لاسته راوړنه ده ، ځکه يې کولتور بولو .

- ادب له بې ادبه زده کېږي :

ادب او اخلاق د کولتور او کولتوري يون يو گام دی . اخلاق او ادب د بشر او زموږ د ټولنې او ولس لاسته راوړنه ده ، ځکه يې کولتور بولو . دا چې د معنوياتو برخه ده ، نو د کولتور معنوي اړخ دی .

- اسان يې نالول ، چونگښو هم پښې پورته کېږي :

د پورتنې متل فکري او تجربې اړخ بياهم د کولتور معنوي اړخ دی . بلخوا ، په (آس سپړېدل) بل کولتوري گام دی ، چې زموږ د خلکو ، ولس او بشر لاسته راوړنه ده او کولتور دی .

• اسياوان ، چې تسبې اړوي ، ژرندگري خطا کوي :

په پورتنې متل کې پروت فکر د کولتوري يون يو گام دی . ورسره اسياوان ، تسبې او ژرندگري ، هغه ښکارندې دي ، چې د وگړو او بشر په وسيله رامنځته شوي دي ، ځکه يې کولتور بولو .

• اوږه دې په اوږه ، منت دې په څه ؟

د پورتنې متل فکر او تجربه هم د کولتوري يون يو گام دی . ورسره ، اوږه او منت زموږ او بشر هغه لاسته راوړنه ده چې د ژوند په بهير کې يې رامنځته کړې ده او کولتور دی .

• اوسپنه ، په اوسپنه ماتېږي (۱۲ : ۹) :

په پورتنې متل کې پرته تجربه او موضوع هم کولتور دی . اوسپنه هم د نړۍ د بشر لاسته راوړنه ده او د کولتوري يون يو گام دی .

• اوبن په غلبېل نه درنېږي :

د ياد متل فکر او تجربه زموږ کولتور او غلبېل هم د کولتور او کولتوري يون يو پړاو او گام دی . غلبېل د بشر او خلکو لاسته راوړنه ده ، ځکه يې مادي کولتور بولو .

• اوگره ، چې سپړې ، بلا پرې لگېږي :

اوگره ، يو ډول خوراک دی ، چې له وريجو چمتو کېږي . دا د بشر او خلکو په وسيله رامنځته شوی دی ځکه د کولتوري يون يو گام دی . د متل فکر او تجربه هم زموږ د کولتور معنوي اړخ دی .

• اول هميانۍ گوره ، بيا نو شۍ رانيسه :

د پورتنی متل نصیحت او فکر هم زموږ د خلکو کولتور دی . همدارنگه همیانۍ هغه وسیله ده ، چې زموږ ولس رامنځته کړې او د بشر لاسته راوړنه ده ، له دې امله ورته کولتور وایو .

• باغ د باغوان دی ، ژرنده د ژرندگري :

باغ ، باغوان ، ژرنده او ژرندگري زموږ او په ټوله کې د بشر لاسته راوړنه او د وگړو په وسیله رامنځته شوي دي ، ځکه یې د کولتوري یون یو گام بولو . بیا هم د متل فکر او تجربه د کولتوري یون معنوي گام دی .

• بده ماینه ، تنگه موچنه ده (۱۱ : ۱۳) :

د پورتنی متل تجربه او فکر هم زموږ د کولتور معنوي اړخ دی . د دې ترڅنگ ماینه او موچنه زموږ د وگړو او بشر لاسته راوړنه او د دوی په وسیله رامنځته شوي ، نو ځکه یې کولتور او د کولتوري یون یو گام بولو .

• برمته ، د بدۍ بانه ده :

برمته او بدې زموږ د ټولني او خلکو دودونه دي ، چې په کولتور کې هم راځي . سربېره پردې د یاد متل فکر او تجربه هم د کولتور معنوي اړخ دی .

• بلا وه که بلاگۍ ، ابا یې مړکه په چورکۍ :

په پورتنی متل کې لومړی د دې متل تجربه او فکر د کولتور یو گام دی . بیا د بلا ، بلاگۍ ، ابا او چورکۍ زموږ د ټولني او بشر لاسته راوړنه او د کولتوري یون یو گام دی .

• پاروگر د مار له لاسه مري :

پاروگر هغه چاته وایي ، چې ماران ساتي . دا کار د ولس او بشر کار او لاسته راوړنه ده ، ځکه یې کولتور بولو . بلخوا د متل موضوع او تجربه زموږ د کولتوري یون یو گام را په گوته کوي .

• پښ موږ شو ، چې پاته یې کور شو :

په پورتنی متل کې نغښتی فکر او تجربه بیا هم د کولتوري یون یو گام ښيي . د دې ترڅنگ پښ او کور د خلکو او بشر لاسته راوړنه ده ، چې د کولتور برخه یې بولو .

• په نیمڅي کې هم وینسته لټوي (۱۲ : ۲۴) :

نیمڅی ، هغه فرش او د کښېناستلو وسیله ده ، چې له وینښتانو جوړیږي . دا زموږ د خلکو او بشر په وسیله رامنځته شوی او په لاس راغلی دی . ځکه یې د کولتوري یون یو گام بولو . د دې ترڅنگ د متل معنوي اړخ فکر او موضوع هم د کولتور برخه ده .

• په یوه ټیټي کې ، دوه تورې نه ځایېږي :

ټیټی د تورې پوښ یا هغه څیز دی ، چې توره پکې ساتل کېږي . همدارنگه توره د جگړې او دفاع یوه ستره چاره ده . دا دواړه ټیټی او توره زموږ د خلکو او بشر په وسیله رامنځته شوي دي . ځکه یې د کولتوري یون یو گام بولو . په متل کې پرته تجربه او فکر هم د کولتور معنوي اړخ دی .

• تاته یې لور پخوي ، موږ ته یې تنور پخوي (۱۲ : ۲۶) :

د متل په زړه کې پرته مانا ، فکر او تجربه د کولتور معنوي اړخ دی . همدارنگه لور او تنور د انسانانو او بشر په وسیله منځته راغلي دي . ځکه ورته کولتور وایو .

• تاته یې ابی پخوي ، ماته یې تبي پخوي (۱۲ : ۲۶) .

په پورتنی متل کې ابی او تبي د انسانانو او وگړو لاسته راوړنه ده او د دوی په وسیله رامنځته شوي دي . دې ډول لاسته راوړنو ته کولتور وایو . د تېر په څېر د متل موضوع ، فکر او تجربه هم کولتور دی هغه هم د کولتور معنوي اړخ .

• تربور ، د ترېمې مورې دی :

په پورتنی متل کې پرته مانا ، موضوع ، فکر او تجربه کولتور دی . سربېره پر دې تربور او مورې د انسانانو او بشر په وسیله رامنځته شوي دي ، چې د کولتوري یون یو گام دی .

- تر پردۍ مصرۍ تورې ، لور پر غاړه ښه دی :

په پورتنی متل کې مصرۍ توره او لور زموږ او د بشر د کولتوري یون یو گام ، د وگړو او انسانانو رامنځته شوي توکي دي . په متل کې نغښتی فکر او تجربه هم د کولتور معنوي اړخ دی .

- تر مزد یې شکرانه ډېره ده :

مزد او شکرانه زموږ او د بشر د ژوند په بهیر او پراوونو کې رامنځته شوې ښکارندې او د کولتوري یون یو گام دی . ورسره د متل فکر او تجربه هم کولتور دی .

- تر وېش یې په چور خوشحاله دی :

په یاد متل کې پروت فکر ، تجربه او د یاد متل موضوع زموږ کولتور دی . همدارنگه وېش او چور زموږ د ژوند د بهیر او کولتوري یون یو گام رانښيي .

- تور نیمڅی په سابون نه سپینېږي :

تور نیمڅی او سابون زموږ او د بشر په وسیله رامنځته شوي دي . زموږ د ژوند د بهیر پراوونه او د کولتوري یون یو گام دی . همدارنگه د متل فکر او تجربه هم کولتور دی .

- څنگه جومات ، هسې بروزې :

جومات ، هغه ځای ته ویل کېږي ، چې مسلمانان پکې لمونځ او عبادت کوي . بروزې ، بیا یو ډول واښه دي چې پخوا به یې د جومات په ځمکه اچول او د فرش کار یې ترې اخیست . جومات او بروزې دواړه زموږ د کولتور برخه ده ، ځکه زموږ او د بشر په وسیله رامنځته شوي دي . د دې ترڅنگ ، په متل کې پروت فکر او تجربه د کولتور معنوي اړخ دی .

- څو یې ونه شاربې ، کوچ نه ورکوي (۱۲ : ۳۳) :

د پورتنی متل فکر او تجربه کولتور دی . بلخوا شاربل او کوچ هغه ښکارندې دي ، چې زموږ د ولس او بشر په مټ رامنځته شوي او د دوی لاسته راوړنه ده ، ځکه یې کولتور بولو .

• **ځنگل ، چې اور واخلي ، وچ او لاندې ټول سوځي :**

د پورتنی متل معنوي پانگه ، فکر ، موضوع او تجربه کولتور او د کولتور معنوي اړخ دی . ځنگل له یوې خوا طبیعي پیدایښت دی ، بلخوا بشري لاسته راوړنه هم ده . داسې ډېر ځنگلونه شته ، چې انسانانو رامنځته کړي دي . همدارنگه اور هغه ښکارنده ده ، چې یوخوا طبیعي او بلخوا بشري ځانگړنه لري ځکه نو د ځنگل او اور مصنوعی بڼه د کولتوري یون گامونه دي .

• **حال منصور وایه ، چې سر یې په دار شو :**

په پورتنی متل کې پرته پېښه او تجربه ، فکر او موضوع د کولتور برخه ده . همدارنگه ، دار هغه پرې او وسیله ده ، چې انسانان پرې وژل کېږي ، د بشر او وگړو لاسته راوړنه ده ، چې په دې توگه کولتور گرځي .

• **حساب په مثقال ، بخشش په خروار :**

حساب یا شمېرل ، هغه عمل دی ، چې بشر د ژوند په بهیر کې رامنځته کړی دی . همدارنگه ، مثقال او خروار د وزن واحدونه او بخشش ټولې بشري لاسته راوړنې او کولتور دی . په متل کې پروت فکر او تجربه هم د کولتور معنوي اړخ دی .

• **چاپره ، چې د سرو زرو شي ، څوک یې په نس نه منډي :**

د پورتنی متل موضوع ، فکر او تجربه کولتور او معنوي اړخ دی . همدارنگه چاپره او سره زر هغه ښکارندې دي ، چې زموږ او د بشر له خوا رامنځته شوي او د بشر لاسته راوړنه ده ، ځکه یې د کولتوري یون یو گام بولو .

• **چې خاوند یې لیتۍ خوري ، د سپو به یې څه حال وي (۱۲ : ۴۱) :**

لیتی. یو ډول خوراک دی ، چې زموږ وگړي یې خوري . دا خوراک زموږ د ولس لاسته راوړنه ده .
 ځکه یې کولتور بولو . په متل کې پروت فکر او تجربه د کولتور معنوي برخه ده .

• چې سر وي ، خولی ډېرې دي :

په پورتني متل کې پروت فکر او تجربه کولتور دی . ورسره ، خولی هغه وسیله ده ، چې زموږ ولس یې په سروی او خپله لاسته راوړنه یې ده . ځکه یې د کولتوري یون یو گام گڼو .

• چې مالگه وخورې ، لوبښی مه ماتوه :

په پورتني متل کې پروت فکر او تجربه زموږ د ولس د ژوند د بهیر او کولتور برخه ده . بلخوا مالگه او لوبښی هغه ښکارندې دي ، چې زموږ ولس او بشر رامنځته کړي ، ځکه یې د کولتوري یون یو گام بولو .

• د بې عقلې ښځې ، تل کمیښ سوځي :

د تېر په څېر بیا هم ، د متل فکر ، موضوع او تجربه زموږ د خلکو ده او کولتور دی . د دې ترڅنگ کمیښ هغه بشري لاسته راوړنه ده ، چې موږ یې د ځان پټولو لپاره کاروو او اغوندو . داهم کولتور دی .

• د تېر خوله نیمځي نیولې ده :

په پورتني متل کې پروت فکر او تجربه د کولتور معنوي اړخ دی . همدارنگه تېر او نیمځی هغه وسیلې دي چې بشر رامنځته کړي او د کولتوري یون یو گام دی .

• د پیشو نظر به کولپي وي (۱۲ : ۶۱) :

کولپي ، چې په دري ژبه کې یې (خمیردان) بولي ، زموږ او د بشر لاسته راوړنه ده او کولتور دی . همدارنگه د متل فکر او تجربه د کولتور معنوي اړخ دی .

• د تش ټوپکه ، دوه کسه ویرېږي :

توپک هغه وسیله ده ، چې گولۍ پکې کارېږي او تر لرې واټن موخه ویشتملی شي .
دا د انسان او بشر په وسیله رامنځته شوی دی ، ځکه یې کولتور بولو . د دې ترڅنگ د
متل مانا ، فکر او تجربه د کولتور معنوي برخه ده .

• د خوریي خاوره ، د ماما له نغري څخه ده :

خوریي د خور زوی ته وایي او نغری هغه ځای دی ، چې اور پکې بلېږي . خوراک
و څښاک پرې پخېږي خوریي او نغری دواړه د کولتوري یون گامونه دي . په متل کې
پروت فکر او تجربه هم د کولتور معنوي اړخ دی .

• د خطا یا ناغه وي ، یا توبه :

ناغه زموږ د ولس دود او په ټوله کې کولتور دی . همدارنگه توبه هم زموږ د بشر
او خلکو لاسته راوړنه او کولتور دی . په متل کې پروت فکر او تجربه هم د کولتور
معنوي اړخ رابښيي .

• د دوبي کور د اختر په ورځ گوره :

د پورتنی متل موضوع ، فکر او تجربه د کولتور معنوي اړخ دی . همدارنگه دوبي ،
کور او اختر هم کولتور او د بشر لاسته راوړنه ده .

• د دېوال عمر ، له اڅېره پوښته :

دیوال د څټو ، سیمنتو او یا نورو موادو څخه جوړ هغه پدیده ده ، چې بشر د خپل
ژوندانه په بهیر کې لاسته راوړې او کولتور دی . همدارنگه اڅېره هم همداسې بشري
لاسته راوړنه ده او کولتور یې بولو . د متل فکر او تجربه هم د کولتور معنوي اړخ رغوي

• د دې کلي خورزه ده ، په دې کلي واده ده :

- په پورتنی متل کې کلی ، خورزه او واده بشري لاسته راوړنه او کولتوري گام دی .
 د دې ترڅنگ د متل مانا، فکر او تجربه هم کولتور دی .
- د ډول آواز ، له لرې ښه خوند کوي :
- ډول هغه وسیله ده ، چې موسیقي تولیدوي او دا د بشر لاسته راوړنه او کولتور دی .
 همدارنگه د متل فکر او تجربه هم کولتور دی .
- د ډېرو امسا ، د یوه گېډۍ :
- امسا او گېډۍ په پورتنی متل کې راغلي ، چې دا د بشر لاسته راوړنه او کولتور دی .
 د دې ترڅنگ د متل تجربه او فکر هم کولتور دی .
- د سورناچي څه دي ، یو پو دی :
- په پورتنی متل کې پرته مانا ، فکر او تجربه د کولتور معنوي اړخ دی . ورسره ،
 سورناچي هغه چاته وایي ، چې سورنا یا سورنی غړوي . دا د خلکو او بشر لاسته راوړنه
 ده ، ځکه یې کولتور بولو .
- دښمن دې ، چې په شاتو مري ، په زهرو یې مه وژنه :
- په پورتنی متل کې دښمن ، شات او وژل د انسانانو او بشر لاسته راوړنه او د
 کولتوري یون یو گام دی . همدارنگه د متل فکر او تجربه یې هم د کولتور برخه ده .
- د کږې تورې ، کوږ چرتون وي :
- فکر ، موضوع او تجربه بیا هم په پورتنی متل کې د کولتور معنوي اړخ دی . همداسې
 توره او چرتون چې د بشر او خلکو لاسته راوړنه ده ، د کولتور مادي اړخ بولو .
- د کبر کاسه نسکوره ده :
- کبر او کاسه د خلکو او بشر لاسته راوړنه ده ، ځکه یې کولتور بولو . د متل فکر او
 تجربه بیا هم کولتور او د کولتور معنوي اړخ دی .
- د لوی منگي اوبه خوږې وي :

په پورتنی متل کې پروت فکر او تجربه زموږ د خلکو او بشر اړوند ده . دا یوه بشري لاسته راوړنه ده ځکه یې کولتور بولو . همدارنگه منگی هغه وسیله ده ، چې اوبه پکې ساتل کېږي ، داهم بشري لاسته راوړنه ده او کولتور دی .

• د نشت نه موزي بنه دی ، کټ پرې ډک وي :

کټ هغه وسیله ده ، چې موږ یې د کښېناستلو او خوب لپاره کاروو . دا وسیله په گرمو سیمو کې ډېره کارېږي . کټ د خلکو او بشر لاسته راوړنه ده ، ځکه یې کولتور بولو ، په متل کې نغښتی فکر او تجربه هم کولتور دی .

• د ننگرهار له توپۍ نه سپری سرتور بنه دی :

اوسنی ننگرهار ولایت ، چې د هېواد په ختیځ کې پروت دی ، د بشر لاسته راوړنه ده . ورسره ، توپۍ هم همداسې درواخله ، داهم بشر جوړه کړې ده . د متل فکر او کولتور بیا هم د کولتور معنوي اړخ دی .

• له واده نه وروسته ، سندري څه په کار :

واده ، زموږ او د بشر دود او په ټوله کې کولتور دی . سندري هم د بشر په وسیله رامنځته شوي او کولتور یې گڼو . په متل کې پروت فکر او تجربه هم د کولتوري یون یو گام دی .

• دوست ته تشه پیاله ، دښمن ته ډکه (۱۲ : ۷۸) :

فکر او تجربه بیا هم په پورتنی متل کې د کولتور معنوي اړخ دی . دوست ، پیاله او دښمن ، زموږ او د بشر لاسته راوړنه ده ، چې داهم کولتور دی .

• دوه لوڅ ، په حمام کې سره بنه ایسي :

حمام ، هغه ځای ته وايي ، چې په ژمې کې گرمې اوبه او په اوږې کې هم مناسبې اوبه لري او خلک یې د ځان وینځلو لپاره کاروي . دا انسانانو جوړ کړی ، د بشر لاسته راوړنه او کولتور دی . د متل فکر او تجربه هم کولتور دی .

• **ډال چې گرځوي ، ځان به ساتي :**

ډال هغه وسيله ده ، چې په جگړه کې د تورې او نورو وسلو پر وړاندې د ځان ساتنې او دفاع لپاره کارېږي. دا د بشر او انسانانو په وسيله رامنځته شوی او کولتور دی . ورسره ، د متل فکر او تجربه هم کولتور دی .

• **ډمه گډېدلې نه شوه ، ويل يې ځمکه کړه ده :**

ډمه هغه بنځينه نڅاگره ده ، چې د خلکو په ودونو ، کوژدو او نورو خوښيو کې نڅېږي . دا چې يو انسان دې کار ته اوږه ورکړې ، پخپله د بشر او انسانانو لاسته راوړنه ده ، ځکه يې کولتور بولو . همداسې گډېدل هم هغه عمل دی ، چې بشر او خلکو رامنځته کړي او کولتور دی . د متل فکر او تجربه بياهم د کولتور معنوي اړخ دی .

• **روپۍ که کوچنۍ ده ، کارونه غټ کوي :**

روپۍ د بشري او انساني ژوند په بهير او پړاوونو کې رامنځته شوې ده . پخوا به مال په مال تبادلې کېده . کله چې پولي واحد او روپۍ منځته راغله ، اوس د روپيو او مال تبادلې کېږي . روپۍ د بشر او انسانانو لاسته راوړنه او کولتور دی . د متل فکر او تجربه بياهم کولتور او معنوي اړخ دی .

• **زامن خواږه دي ، غشي يې کاره دي :**

غشۍ ، هغه وسيله ده ، چې په جگړو کې کارېږي او دښمن پرې ويشتل کېږي . په نورو کارونو کې هم کارېدای شي . دا انسان او بشر رامنځته کړی او کولتور دی . همدارنگه د متل فکر او تجربه هم د کولتور معنوي اړخ رانښيي .

• **زما غوړي ، ستا په کورتو لوېږي :**

غوړي او کورت ، زموږ او د بشر په وسيله رامنځته شوي دي ، دواړه د خوړلو توکي دي . دا چې بشري لاسته راوړنه ده ، کولتور يې بولو . د دې ترڅنگ ، د متل فکر او تجربه بياهم د کولتور معنوي اړخ دی .

• **ژاولې چخونیا شوې ، نه د ستا شوې نه زما شوې :**

ژاولې ، هغه ښکارنده ده ، چې ژول کېږي . تر ډېره يې کوچنيان او ښځې کاروي .
يو ډول خواږه او نور توکي لري . دا چې ژاولې د بشر لاسته راوړنه ده ، ځکه يې د
کولتوري يون يو گام بولو . د متل فکر او تجربه بياهم د کولتور معنوي اړخ دی .

• سخوندر ، د مورې په زور غورځي :

مورې ، هغه وسيله ده ، چې له لرگي يا اوسپنې جوړېږي او کورني ژوي ، لکه : غوا ،
خوسې او پسونه ور پورې تړل کېږي . دا د بشر په وسيله رامنځته شوی او کولتور دی
د متل فکر او تجربه بياهم کولتور او معنوي اړخ دی .

• سر چې د شال وړ وي ، له کشميره ورته راځي :

شال ، يو ډول ستره لوپټه يا پڼونۍ دی ، چې ښځې يې د ځان او سر پټولو لپاره کاروي
دا د بشر لاسته راوړنه او کولتور دی . د دې ترڅنگ ، د متل فکر او تجربه هم د
کولتور معنوي اړخ دی .

• سل د زرگر ، يو د گگر (۱۲ : ۹۳) :

گگر ، چې دري کې يې (اهنگر) بولي ، هغه شخص دی ، چې له اوسپنو نه بېلابېلې
کرگري او نورې وسيلې جوړوي . زرگر ، هغه شخص دی ، چې له زرو بېلابېل سينگاري
وسيلې جوړوي . سل چې يو عدد دی ، د بشر لاسته راوړنه ده . زرگر ، گگر او سل ټول
د بشري ژوند لاسته راوړنې او کولتور دی . د متل فکر او تجربه بياهم د کولتور معنوي
اړخ دی .

• سلواغه ، هره ورځ په څا کې نه لويږي :

سلواغه هغه وسيله ده ، چې مور پرې له څا اوبه راوباسو ، تر ډېره له رېږ نه جوړېږي
همدارنگه څا په ځمکه کې کنل شوي هغه سوري ته وايو ، چې اوبه ترې اخلو .
سلواغه او څا ، دواړه بشر او انسانانو رامنځته کړي او د کولتور مادي اړخ دی . د متل
معنوي ، فکري اړخ او تجربه د کولتور معنوي برخه ده .

• سود په لاس ، پيسې تر کاله :

د پورتنی متل فکر او تجربه بیا هم د کولتور معنوي برخه ده . سود گټې ته وایي او دا هغه ښکارنده ده چې څوک پیسې چاته ورکړي ، پیسې یې ثابتې او په خپل ځای وي او گټه ترې اخلي . دا د بشر لاسته راوړنه ، دود او په ټوله کې کولتور دی . همدارنگه پیسې یا روپۍ ، چې وړاندې مو پرې رڼا واچوله ، د بشر او انسانانو لاسته راوړنه او کولتور دی . د کولتور مادي برخه ورته وایو .

• غلبېل ولاړ شو ، کوزې ته یې ویل ، په تا کې دوه سوري دي :

د پورتنی متل معنوي اړخ ، فکر او تجربه د کولتور معنوي برخه ده . غلبېل هغه وسیله ده ، چې زموږ بشر رامنځته کړی ، په دې وسیله باندې غلې دانې پاکوي ، بې گټې دانې له گټورو جلا کوي . دا د بشر لاسته راوړنه ده ، ځکه یې کولتور بولو ، هغه هم مادي اړخ یا برخه . د دې ترڅنگ ، کوزه هم هغه وسیله چې د اوبو د ساتنې او لېږدونې لپاره کارېږي ، پخوا له خټې او اوس له پلاستیک او نورو توکو جوړېږي . دا هم د بشر لاسته راوړنه ده او د کولتور مادي اړخ دی .

• غله څه غواړي ، د ځان مله غواړي :

غل ، هغه شخص ته وایي ، چې بې زیاره او بې کړاوه گټه په وړیا توگه لاسته راوړي . که څه هم غلا خپله یو کړاو دی ، خو غل هغه څوک دی ، چې د بل انسان گټه ترې پټوي . غلا او غل د بشر لاسته راوړنه او کولتور دی . د غله ملتیا هم د بشر لاسته راوړنه او کولتور دی . د دې ترڅنگ ، د متل فکر او تجربه د کولتور معنوي برخه ده .

• غوايي حلال نه دی ، ښانک په سر گرځوي :

غوايي حلالول ، هغه عمل دی ، چې زموږ په ولس کې تاریخي او اسلامي رېښه لري . دا عمل د بشر لاسته راوړنه ده او کولتور دی . ښانک هم یوه وسیله او لوبښی دی ، چې د بشر لاسته راوړنه ده او کولتور دی . د متل فکر او تجربه هم د کولتور معنوي اړخ دی .

• کېږدی ، پخپلو مراندو ولاړه ده :

د پورتنی متل مانا ، موضوع او فکر کولتور او معنوي اړخ دی . کېږدی ، هغه وسیله ده ، چې خلک ترې د کوتې او ژوند تېرولو لپاره کار اخلي . تر ډېره یې کوچیان کاروي ، ځکه هغوی تل په سفر او لېږد کې وي . کېږدی د بشر لاسته راوړنه ده او کولتور دی .

• که کټوه خوتېږي ، خپلې شونې څټي (۱۲ : ۱۱۲) :

کټوه یو لوبښی دی ، چې له خټو جوړېږي . په دې کې خوراکي اومه توکي پخېږي او ساتل کېږي . دا څیز زموږ د بشر لاسته راوړنه ده ، ځکه یې کولتور او د هغې مادي برخه گڼو . د متل فکري او تجربی اړخ بیا هم د کولتور معنوي اړخ دی .

• لیونی ، په ژمي فالوده غواړي :

فالوده ، هغه سوږ خوراک دی ، چې د اوږي او گرمۍ پروخت یې خلک خوري . بېلابېل خواړه توکي او نور ورسره گډ وي . دا څیز یا خواړه د انسان او بشر لاسته راوړنه او ماده ده ، ځکه یې د کولتور مادي برخه بولو . د متل فکر او تجربه بیا هم د کولتور معنوي اړخ دی .

• مردار څړوکی اور نه اخلي :

د پورتنی متل فکري او تجربی اړخ د کولتور معنوي برخه ده . څړوکی ، چې د لوپټې او پښوني یو ډول دی . هغه څادر دی ، چې بنځې یې د سر پټونې لپاره کاروي . څرنگه چې له توکر څخه جوړ دا څیز د بشر لاسته راوړنه ده ، ځکه یې د کولتور مادي برخه بولو .

• مرگ د توپک بڼه دی ، نه د تلټک :

توپک باندې وړاندې وغږېدو ، داهم د کولتور مادي برخه ده . تلټک هم د بشر او انسانانو لاسته راوړنه ده او مادي کولتور دی . همدارنگه د متل فکري او معنوي اړخ د کولتور معنوي برخه ده .

• ناوې هی هی لري ، خو په زړه کې گوږې ماتوي :

د پورتنی متل معنوي اړخ ، فکر او تجربه زموږ د ژوند او کولتور معنوي اړخ دی .
 ناوې ، هغه پیغله ده ، چې یو نارینه ته ودېږي . د واده په لومړیو کې ورته ناوې وايي .
 داهم د کولتوري یون یو گام دی . گوږه هغه خوږه ماده ده ، چې د گني له اوبو څخه
 لاسته راځي . گوږه هم زموږ او د بشر لاسته راوړنه ده ځکه یې کولتور بولو .

• مینځه ، چې توده شي ، هلته بیده شي :

مینځه یا وینځه ، هغه بنځه ده ، چې په یو کور یا دربار کې خدمت کوي . مینځه
 بشري لاسته راوړنه ده او کولتور دی . د متل فکري او معنوي اړخ د کولتور معنوي اړخ
 دی .

• نه گندوم چوتې ، بېزاره یم له گتې (۱۲ : ۱۳۴) :

گندل یو داسې عمل دی ، چې زموږ او د بشر د ژوند په بهیر کې د اړتیا پر بنسټ
 رامنځته شوی او کولتور دی . چوتې یا خپلې هم د بشر یا انسانانو لاسته راوړنه ده ،
 ځکه یې کولتور بولو . د متل معنوي او فکري اړخ د کولتور معنوي اړخ دی .

• وگي د ملغلرو همیانۍ پیدا کړه ، د نینو گمان یې پرې وکړ :

ملغلرې یو کانی او طبیعي ښکارنده ده ، چې بشر او انسان د خپلې گتې لپاره تر کار
 لاندې راوستی . همیانۍ هغه وسیله ده ، چې پخوانیو به پکې پیسې او نور ارزښتناک
 څیزونه ساتل . نینې هم د بشر لاسته راوړنه ده . دا یو ډول خوراکي توکی دی ، چې د
 جوارو دانې په شگه یا مالگه کې سرې یا پخېږي او خوړل کېږي . ټول یاد شوي څیزونه
 د کولتور مادي اړخ دی . همدارنگه د متل معنوي اړخ او فکر د کولتور معنوي اړخ دی .

• هوښیاره مرغۍ ، په دوو لومو کې نښلي :

لومه ، له بېلابېلو توکو جوړه هغه وسیله ده ، چې مرغۍ پرې نیول کېږي . دا وسیله
 ښکاریان د ښکار لپاره کاروي . دا د بشر او خلکو لاسته راوړنه ده ، چې د ژوند په بهیر

کې يې رامنځته کړې او کولتور دی . د متل فکر او تجربه هم د کولتور معنوي اړخ دی

• يا به تخت وي يا تابوت :

د پورتنی متل فکري اړخ د کولتور معنوي برخه ده . تخت ، هغه وسیله ده ، چې له لرگي او نورو توکو جوړېږي او د خوب او استراحت لپاره کارېږي . تابوت هم له لرگيو او نورو توکو جوړېږي . په تابوت کې مړی ږدي او خاورو ته يې سپاري . تخت او تابوت دواړه بشري لاسته راوړنه ده او کولتور دی .

• يا به يې کولاله کړې ، يا به يې مالداره کړې :

کولال ، هغه شخص دی ، چې له خټو بېلابېل خټين لوبښي او وسايل جوړوي . د دوی کار پخوا ډېر وو اوس د صنعت له پرمختگ سره لږ شوی ، کولال او کولالي د بشر لاسته راوړنه ده ، ځکه يې کولتور بولو . د متل فکري اړخ بياهم کولتور او معنوي برخه ده .

• يا د چلم سر ، يا د پلاو بېخ :

د پورتنی متل فکري او تجربی اړخ د کولتور معنوي اړخ دی . چلم هغه وسیله ده ، چې چرس بنگ او نور نشه يي توکي پکې ځنبل کېږي . پلاو يو ډول خوراک دی ، چې له وريجو چمتو کېږي . چلم او پلاو دواړه د بشر لاسته راوړنه ده او کولتور دی .

• يارانه ډويه جاله ده :

يارانه ، د دوو انسانانو ترمنځ اړیکو ته وايي ، کېدای شي د بېلابېلو موخو لپاره وي . دا د بشر لاسته راوړنه ده او کولتور دی . جاله هم د بشر لاسته راوړنه او کولتور دی ، جاله هغه وسیله ده ، چې خلک پرې له سيندونو او اوبو اوږي ، د لېږد رالېږد لپاره کارېږي . داهم د خلکو په وسیله جوړه شوې ، ځکه يې کولتور او د کولتور مادي اړخ بولو . د متل فکري اړخ د کولتور معنوي اړخ دی .

• یوه دره اور نه کا ، دوه بنې کور :

په پورتنی متل کې فکر او تجربه زموږ د ژوند د بهیر یو رنگ او کولتور دی . دره ، د لرگي یوه برخه ده او بڼه هغه ښځه ده ، چې مېړه یې بله ښځه لري ، یوه ښځه د بلې بڼه کېږي . دره او بڼه د بشر لاسته راوړنه او کولتور دی .

۸ - د متلونو ژبني او ادبي ارزښتونه :

متلونه له لفظي او معنوي ښکلاوو ډک دي . د متل ایجاز ، اختصار او په هغه کې د لوی مفهوم ځایول ، د هغه بلاغت او فصاحت همیشه د ادب د تیورۍ د محققینو پام ځانته اړولی دی .

د معنوي ښکلاوو، استعارو، تشبیهاتو او نورو ادبي خصوصیاتو په څنګ کې متلونه داسې ژبني خصوصیات هم لري، چې د ژبپوهانو او لهجه پېژندونکو خاصه لېوالتیا ورسره پیدا شوې ده.

متلونه د ژبې د ډېرو لهجو ساتندوی دي، نو د لهجو د خپرېدنې لپاره په زړه پورې موضوع ده.

د ژبپوهانو او د ژبنيو خواوو د خپرېدنې او محققینو له خوا په هغو کې د ژبو لرغوني فورمونه او ژبني خواوې خپرل کېږي. (۷: ۵۷)

۸- ۱- متل د بېلابېلو ګرډوونو ساتندوی:

پښتو متلونه د پښتني ټولني او وګړو زېږنده ده، دا چې پښتانه په بېلابېلو سیمو او ځمکو کې میشت دي او په بېلابېلو لهجو خبرې کوي، نو متلونو کې هم دغه لهجې ساتل شوي دي. کله داسې هم کېږي چې یو متل په یو ځای کې په یوه لهجه او بل ځای کې په بله لهجه موجود دی، لکه:

الف. د لودیز ګرډود متلونه:

- اسمون چې څومره کنېږي، دومره نه ورېږي.
- اوبو وړی، خلیو ته لوس چوي.
- ابا مه کسه، خورجین یې کسه
- ووره د میچنې، زوی د خچنې.
- څرې یې ګټم، دارې یې خټم. (۲۲: ۴۳-۴۵)

ب. د ختیز ګرډود متلونه:

- چې ډېر شي، نو ګنډېر شي.
- چې څه کړي، هغه به ریبې.

- پردی کټ ، تر نیمو شپو وي .
- اختر څه پټ مېړه نه دی .
- د گور شپه په کور کېږي نه .

ج . د سویلي ګرډود متلونه :

- سپمولی ، سپو خوړلی .
- ریغ د ملا ، امین د کلي .
- سپی چې څومره غایي ، هومره نه ترایي . (۱۲ : ۹۰)

۸ - ۲ - متل د ژبنی وییپانګې ساتندوی :

متلونه د نورو ادبي ارزښتونو ترڅنګ ، داسې ویل شوي ، چې د ژبې د بېلابېلو سیمو ، قومونو او ګرډودونو کلمې او لغتونه یې خوندي کړي دي . مور په قاموس لیکنه او نورو ګرامري څېړنو کې له دوی پراخه ګټه اخیستلای شو . په دې برخه کې ټول متلونه د پام وړ دي . لکه : په (زه چې ستا په منګ وم ونه د لونګ وم) متل کې د (منګ او لونګ) کلمې یې یوه بېلګه بللی شو .

۸ - ۳ - د متل بېلابېلي بڼې یا ځیلونه :

یوه بله د پام وړ موضوع د متلونو بېلابېل شکلونه او بڼې دي ، چې په بېلابېلو ځایونو کې یې رنگ جلا دی او له یو بل سره څه ناڅه توپیر لري ، لکه :

پښې سترې بڼې دي ، نه زړه سترې / لاسونه سترې بڼه دي ، نه زړه سترې .

پور چې ځنډنی شي ، خنډنی شي / پور چې ځنډنی شي ، جنگنی شي .

۸ - ۴ - د متل سندريزه ځانګړنه :

متلونه زموږ د ولسي يا فولکلوريک ادب برخه ده ، که هغه منثور دي او که منظوم ، ټول د بلا ادبي ارزښتونو څخه ډک دي . گڼ شمېر متلونه وزن او قافيه لري ، چې دغه ډول توکي د وينا د ښکلا او اغېز ډېروني لامل گرځي او دا بيا د ادب لپاره يو ارزښت دی .

متلونه د دې ترڅنگ ، چې پياوړی معنوي اړخ لري ، په شکلي اړخ کې هم غوره جوړښت او ځانگړی سبک لري . جملې يې داسې دي ، چې ساده ، خو شاعرانه او هنري رنگ لري ، په جملو کې يې تر ډېره ښکلا ته پام شوی ، نه گرامري قانون ته . په دې مانا ، چې د دې کيسه کې نه دي ، چې مبتدا دې چېرته راشي او خبر دې چېرته يا فعل ، ضمير چېرته او قيد چېرته .

د (خوار په هندوستان هم خوار دی) متل که وگورو ، يوه بشپړه جمله ده ، خو ځانگړتيا يې په څه کې ده ؟

دلته د (خوار) کلمې تکرار دې منثورې جملې ته نږدې د نظم بڼه ورکړې ده او يو ډول قافيې ته ورته ځانگړتيا وربښي که دا جمله داسې راغلې وای ، چې (خوار په هندوستان هم هماغه شان دی / خوار په هندوستان هم هماغه ډول دی / خوار په هندوستان کې هماغه خوار دی / د دې ځای خوار او هندوستان يو دي / دلته خوار او هندوستان کې خوار يو شان دي) او داسې نورې بڼې ، چې د پورتنی متل مانا خوندي کوي ، خو دا وروستنی يو هم هماغه خوند او رنگ نه لري ، چې لومړنی يا اصلي متل يې لري . ياد متل ښايي په ډېرو کتابونو کې د (منثورو متلونو) تر سرليک لاندې راغلي وي ، خو دا منثور متل يو ډول نظمي ، هنري او شعري ځانگړنه او جوړښت لري . د منظومو متلونو خبره ، خو بيا روښانه ده ، چې قافيه او سجع لري .

د متل ستر کمال او هنريت په همدې کې دی ، چې نه يواځې دا چې معنوي اړخ يې ډېر بنسټيز او ژور دی بلکې دا ژوره مانا بيا په داسې شکل کې وړاندې شوې ، چې هغه بيا جلا ښکلا او ځانگړی جوړښت لري . همداسې بل متل دی:

• خوار په خپله خواري ، نه شرمېږي :

په پورتنی متل هم د منثور متل گمان کېږي ، خو داسې نه ده . دلته گورو ، چې د (خوار) کلمه له (خواري) سره یو ډول هماهنگي رامنځته کړې ، سندريز او نظمي بڼه خپلوي . د متل او جملې لومړۍ برخه (خوار په خپله خواري) د همدغو دوو کلمو له کبله ، ځانگړې ښکلا لري . بیا د متل دویمه برخه (نه شرمېږي) کې د (شرمېږي) کلمې وروستۍ څرگنده (ي) د (خواري) د کلمې له وروستۍ څرگندې (ي) سره بله هماهنگي جوړوي ، چې په دې توگه (خوار) له (خواري) او بیا (خواري) له (شرمېږي) سره د هماهنگي او موسيقيت په زنځیر تړل کېږي .

د هر متل ژبه که وکتل شي ، یو ځانگړی هنریت لري . د متل جملې د ژبې عادي جملې نه دي ، د کلمو ترمنځ یې ځانگړی تناسب او تړاو شته ، کلمې یې داسې کارېدلې ، چې د یو او بلې ترمنځ غوره هماهنگي راشي .

• گټې تر گټو لاندې دي (۱۲ : ۱۱۴) :

پورتنی متل وگورئ ! دوه کلمې (گټې ، گټو) چې اصلي بڼه یې (گټه) ده او دلته په جلا ماناوو (فايده او ډبره) راغلي ، په متل کې یې داسې هماهنگي او موسيقيت رامنځته کړی ، چې ځانگړې ښکلا وربښي . که دلته د (گټو) پرځای (ډبره کانی او تیرپه) راغلی وای ، مانا به یې بیا هم بدلون نه وای کړی ، خو بیا به یې ښکلا نه وه . د دې ترڅنگ د دوو ماناوو یو ځای کېدل په (گټه) کلمه کې هم داسې گونگتیا ده چې سرې شک کې اچوي او ژر په مانا پوهېدلای نه شي .

• د لښکر په اخر څه ، د ماتې په سر (۱۷ : ۲۷۹) :

پورتنی متل هم د هر اړخیزې مانا ترڅنگ ، ښکلی شکل او ځانگړتیا لري . د متل لومړۍ برخه (د لښکر په اخر څه) له دویمې برخې (د ماتې په سر) سره د (اخر) او (سر) په کلمه کې هماهنگي جوړوي او متل ته ادبي او هنري رنګ ورکوي . په یاد متل کې (اخر او سر) د قافیې کلمې او (څه) ردیف دی چې له دویمې برخې لویدلی دی .

بلخوا، که هغه متلونه تر کتنې لاندې نيسو، چې واضح منظوم دي هم بلا ادبي ارزښتونه لري، لکه:

• سل روپۍ پور کړه، د اختر شپه په کور کړه (۷: ۶۰):

پورتنی متل د يو بيت په بڼه راغلی، د لومړي او دويم نيم بيتي هماهنگه برخه يا د قافيې کلمې (پور او کور) دي، چې (کړه) ورپسې د ردیف په بڼه راغلی دی او د يو نظم ځانگړتياوې لري. همدارنگه بل متل دی:

• دروغ وايه، په شرع يې روغ وايه:

پورتنی متل هم، چې د نثر گمان پرې کېدای شي، نظمي ځانگړتيا لري. د متل لومړۍ برخه (دروغ وايه) له دويمې برخې (په شرع يې روغ وايه) سره د (دروغ او روغ) په کلمو کې هماهنگي جوړوي او (وايه) يې ردیف دی.

• غل هم وايي خدايه، مل هم وايي خدايه:

په پورتنی متل کې ځانگړی موسيقيت، هماهنگي او د قافيې کلمې موجودې دي. د متل لومړۍ (غل هم وايي خدايه) او دويمه برخه (مل هم وايي خدايه) کې (غل او مل) د قافيې کلمې دي او (هم وايي خدايه) په دواړو کې ردیف دی.

• د کاله کشر مه شې، د کاروان مشر (۱۲: ۷۱):

پورتنی متل هم په لومړۍ او دويمه برخه کې هماهنگي او نظمي ځانگړتيا لري. د لومړۍ (د کاله کشر مه شې) او دويمې برخې (د کاروان مشر) د (کشر او مشر) کلمې د قافيې کلمې دي او (مه شې) ردیف دی، خو له دويمې برخې غورځېدلی دی.

• څونه چې خرگی، هغونه يې بارگی:

د پورتنی متل لومړۍ (څونه چې خرگی) او دويمه برخه (هغونه يې بارگی) له يو بل سره د (خرگی او بارگی) په کلمو کې هماهنگي جوړوي او دا دواړه کلمې يې قافيې دي.

۸-۵ - د متلونو کنایې ځانگړنې :

د متل ستر خصوصیت دادی ، چې همیشه کنایې مانا افاده کوي ، که خپله اصله او حقیقي مانا افاده کړي هغه بیا متل نه دی ، لکه : (که غر لوړ دی ، پر سر یې لار ده) ، (د غله په ږېره خلی وي) (په یو گل نه پسرلی کېږي) . دلته یو متل هم په خپله لومړۍ مانا نه دی او نه د (لوړ غر ، په سر یې لاره) ، (غل ږیره خلی) ، (گل پسرلی) تر منځه ارتباط ملحوظ دی ، چې د متل حقیقي مانا ده ، بلکې دلته هر متل خاص کنایې مفهوم لري چې هم اورېدونکی پرې پوهېږي او هم د ویونکي مطلب وي او هغه د متل کنایې مانا ده او که کنایې مانا افاده نه کړي ، هغه متل نه شو بللی . (۷ : ۵۳)

متل په عامه توگه د استعارې او کنایې په ژبه خبرې کوي ، کله چې یو څوک دا وایي ، چې (باز که هر څو خوار شي ، چنگښې نه خوري) نو هر څو که دغه خبره په لغوي مانا هم سمه ده ، خو نه د دغه متل کاروونکی دلته د (باز او چنگښې) ټکی د هغو د لغوي مانا لپاره کاروي او نه اورېدونکی دغه مانا ترې اخلي ، په دې متل کې د پښتونولۍ یو زرین اصل نغښتی دی . دلته له باز څخه مراد هغه مثالي انسان دی ، چې د هر پښتانه زړه غواړي ، چې هغسې جوړ شي . دغسې انسان که هر څو پاتې راشي له داسې یوه شي څخه بیا هم گټه نه پورته کوي ، چې د ده له شانه سره نه ښایي . همدغه راز که موږ ووايو (د بل سبې د ډوډۍ په زور خپلېږي) نو دلته هم (سبې او ډوډۍ) دوه داسې ټکي دي ، چې مجازي مانا ترې مراد ده او هر څوک ، چې یې واورې ، نو همدغه مجازي مانا ترې اخلي . (۶ : ۱۶۵)

کله چې موږ په خپل ولس کې ، د متلونو کارونې ته گورو ، نو د کنایې څرکونه پکې له ورايه روښانه دي . د بېلگې په توگه ، یو شخص ظلم کوي ، تیری کوي ، موږ د دې لپاره ، چې هغه د دې کار له بدو پایلو خبر کړو ورته وایو (مه کوه پر چا ، چې وبه شي پرتا) په دې مانا ، چې نن که ته له خلکو سره ظلم کوې ، سبا به پر تا کېږي . څرگنده

ده ، چې پورتنی متل په یو خاص مورد کې کارول شوی ، شالید کې یې کیسه ، ازمون او پېښه پرته ده . که ډله ییزه نه وي ، نو فردي او ذهني خو ده ، خو په نورو بېلابېلو مواردو کې یې کارونه کنایه ده .

• د خره مینه لغته ده :

پورتنی متل هم خپل شالید ، کیسه او پېښه لري . چا پورتنی حالت لیدلی یا یې ذهن کې مجسم شوی او بیا یې ویلی ، خو موږ په بېلابېلو وختونو کې یاد متل کاروو :
کله ، چې یوه ناپوه او کم عقل انسان غواړي له یو بل شخص سره خپله مینه څرگنده کړي ، نو خولې نه یې داسې کم عقله خبره ووځي ، د دې پر ځای ، چې هغه شخص سره خپله مینه څرگنده کړي او هغه ته گټه ورسوي هغه ته زیان ور اړوي او هغه خپه کوي ، په دغه حالت کې متل کنایه کېږي .
بل متل دی :

• رانده ته شپه او ورځ یوه ده :

پورتنی متل هم د تخلیق خپله ځانگړې پروسه لري ، خو موږ یې په بېلابېلو ځایونو او پېښو کې داسې کاروو :
یو شخص ته دوه بېلابېل څیزونه ، چې جلا ارزښت او قیمت لري ، ورنښو ، خو هغه د دې دواړو څیزونو په بېلابېلو ځانگړنو او توپيرونو نه پوهېږي ، دواړو ته ښه وایي او دواړه خوښوي . په داسې حال کې چې یو یې ښه او بل یې لږ ښه یا بد دی ، په دغسې حالت کې دا کنایه ده .
متل دی :

• د زرو قدر له زرگر سره وي :

د پورتنی متل نږدې او له کلماتو راوتلې مانا داده ، چې د زرو په ارزښت او درنښت باندې زرگر پوهېږي . څرگنده ده ، چې قدر یې هم له هغه سره وي او هغه څوک ، چې د زرو په ارزښت او قیمت نه پوهېږي قدر یې هم ورسره نشته ، خو موږ پورتنی متل په خپله ټولنه کې په بېلابېلو ځایونو کې کاروو :

يو څوک غوښه نه خوري ، تل له ترکاريو او سبزيجاتو گټه اخلي ، خو بل انسان ، چې د ترکاری خورلو سره مينه نه لري دا کار يې نه خوښېږي ، په داسې حالت يا هغه شخص ته د قناعت لپاره وايو چې (د زرو قدر له زرگر سره وي) . په دې مانا ، هغه څوک ، چې ترکاري خوري ، په گټه يې پوه دی . په دې حالت کې دا متل کنایه گرځي ، د هغې مانا لپاره چې موږ په يو ځانگړي او جلا حالت کې ترې واخيستله .

• مار خوړلی ، له پرې هم وپېرې :

د دې متل نږدې او له کلماتو راوتلې مانا همدا ده ، چې څوک مار خوړلی يا چيچلی وي ، بيا له پرې هم وپېرې ، هغه چې مار نه دی ، خو مار ته ورته شکل او جوړښت لري . د ياد متل د کارونې بل ځای داسې دی:

يو سوداگر ، چې د کچالو په پېر او پلور کې يې زيان ليدلی ، کله چې ورته وايو ، دا ځل پياز واخله هغه د کچالو زيان ته په پام ، د پيازو له پېرلو هم ډډه کوي ، چې په دې کې به هم زيان وکړم ، په دغسې وخت کې موږ دا متل کاروو .

دلته د متل د کارونې د لومړني او دويم حالت ترمنځ ، مهالنۍ واټن شته ، چا پېريال هم توپير لري خو معنوي تړاو لري . ويونکی ياد متل په دويم حالت کې کاروي . دلته دويمه مانا ، موږ د خپل اړتيا پر بنسټ ترې اخلو ، چې په دې حالت کې متل کنایه کېږي .

• سپيان غېږېږي ، کاروان تېرېږي :

پخوا به سوداگري ، پوځي او حکومتي انتقالات په کاروانونو کې کېدل . اوسنان ، پيلان او نور ژوي به د موادو د انتقال لپاره کارېدل ، کله به چې د کوم کلي او کور خواته تېرېدل ، نو سپيو به ورپسې غپل خو د سپيو غپل د کاروان پر وړاندې کوم خنډ جوړولی نه شو او نه يې هغه ودرولی شو . دا متل په لاندې کارونې سره کنایه کېږي :

يو څوک د ژوند په چارو کې ډېر بريالی او سوکاله دی ، ښه يې گټي او ښه يې خټي . خو د کلي او گاوندې بدنېته وگړي د دې شخص په دې حالت خوښ نه دي . ده ته

ستونزې جوړوي او دا شخص دې حالت ته خورېږي . د ده يو خواخوږی ده ته په دې متل سره قناعت ورکوي .

د پورتنې متل لومړنی حالت د متل له کلمو څرگندېږي . په دويم ځل استعمال سره ، چې د ټولنې بېلابېل وگړي يې په بېلابېلو حالتونو کې استعمالوي ، کنايه کېږي ، چې په هر حالت کې يې استعمالوي د يوه معنوي تړاو له کبله کېږي .

• **بې مېوې ونه څوک په ډېره نه ولي :**

د دې متل څرگنده موخه دا ده ، هغه ونه چې مېوه نه نيسي ، نو د مېوې د راغورځولو او شکلولو لپاره يې څوک په ډېره هم نه ولي . خو موږ يې کله کنايه کوو :

کله ، چې د يو چا خیر ټولنې ته نه رسېږي او خلکو سره نښکېنه نه کوي ، نو د چا تر نیوکې لاندې هم نه راځي . يا داسې چې يو څوک د خلکو خدمت کوي ، هغوی سره نښکېنه کوي او بيا ځينې ور پورې بدې خبرې کوي يا پرې نیوکه کوي هغه ناکراره کېږي ، د قناعت لپاره يې پورته متل کارېږي .

• **جنگ سوړ شو ، میری تود شو :**

دا متل هم خپله کيسه او شاليد لري ، په يوې پېښې پورې تړلې تحريه ده ، چې د شخص نوم (میری) هم پکې راغلی دی ، خو موږ يې څه وخت کاروو او څه وخت دا متل کنايه کېږي ؟

کله ، چې په يوه غونډه يا مجلس کې د خبرو يا غونډې گډونوال په جوش او خروش او احساساتو کې خبرې وکړي ، خبرې خلاصې شي او مجلس سوړ شي ، د ښې ارامتيا او پايلې ته تر رسېدو وروسته يو څوک راجگ شي او بيا احساساتي او گرمې خبرې وکړي ، نو خلک دا متل کاروي ، په دغسې استعمال سره وايو ، چې دلته پورتنی متل کنايه شوی دی .

۸-۶ - په متلونو کې تشبیه :

د متلونو له بېلابېلو ښکلاوو څخه یو هم د تشبیه ادبي صنعت دی ، چې په ځینو متلونو کې لیدل کېږي لکه :

- بده ماینه ، تنگه موچنه ده . (۱۲ : ۱۳)

په پورتنی متل کې بده ماینه له تنگې موچنې سره تشبیه شوې ده . تنگه موچنه یې مشبه به او بده ماینه یې مشبه ده . د مشبه او مشبه به ترمنځ ورتوالی یې (بدي او رنځول) دي .

- تربور ، د ترېمۍ مورې دی :

په پورتنی متل کې تربور له د ترېمۍ مورې سره تشبیه شوی دی . تربور مشبه او د ترېمۍ مورې مشبه به دی . د دواړو ترمنځ ورتوالی په (زبان) کې دی .

- د بل ډوډۍ یا پور ده یا پېغور :

په یاد متل کې د بل ډوډۍ له پور او پېغور سره تشبیه شوې ده . د بل ډوډۍ مشبه ، پور او پېغور مشبه به دي . د دواړو یا ټولو ورتوالی په (بدوالي) کې دی .

- ښځه د تن جامه ده :

په پورتنی متل کې ښځه له تن جامې سره تشبیه شوې ده . ښځه مشبه او د تن جامه مشبه به دی . د دواړو ورتوالی په (درنښت او پرده) کې دی .

۹ - د متلونو شاليد :

متلونه ، د يوې پېښې ، كيسې او تجربې لنډيز ، پايله او نچور دی .
 متلونه ، عادي ، ساده او ورځنۍ جملې نه دي ، لکه : که ووايو (مور ډوډۍ خورو) دا
 يوه عادي او ساده جمله ده مانا يې هم سيده او روښانه او د کارونې يواځې يو ځای او
 مورد لري . هغه وخت يې کاروو
 کله چې ډوډۍ خورو .

متل بيا داسې نه دی ، د متل مانا دومره سيده او څرگنده نه ده . د کارونې ځای يې
 کېدای شي ، په لومړني ځل کارونه کې جوت وي ، خو له هغې وروسته يې عاموالی
 موندلی او نورو بېلابېلو ځايونو کې کارېږي . کله چې ځينې متلونه اورو ، نو سمدستي
 مو يو اوږد بهير فکر ته راځي .

متلونه شاليد لري ، يا يې په شاليد کې يوه کيسه او پېښه پرته ده يا تجربه . دا تر ډېره
 ډله ييزه بڼه لري ډېر وگړي پکې گډون لري ، خو کله ناکله کېدای شي ، د يو وگړي او
 شخص تجربه وي . په دې مانا چې يو شخص خپله تجربه په يوه لنډه وينا کې رانغښتې
 وي او هغې د متل ځای خپل کړی وي . د ځينو پوهانو ويناوې چې متلونه شوي دي ،
 د همدې بېلگه کېدای شي . په متلونو کې هماغه يې ملي
 عام او ولسي رنگ او دريځ لري ، چې ډله ييز وي ، په دې مانا چې په شاليد کې يې
 داسې تجربه او ازمون پروت وي ، چې ولس پکې گډون ولري ، همدا ډول متلونه خواره
 او پاخه هم دي .

د متلونو شاليدونه بېلابېل رنگونه لري . ځينو کې د قرانکریم د ایتونو او ځينو کې د احاديثو مانا نغښتې ده . ځينې يې د پوهانو ويناوې او نور يې زموږ د ټولنې او خلکو کيسې او تجربې دي . هغه متلونه چې په بېلابېلو ژبو کې گډ دي هم کيسې او تجربې لري ، خو د لومړنۍ سرچينې يا لومړنۍ ژبې چې دا متل پکې ويل شوی مالومول په کار وي ، چې دا يو گران کار هم دی . د ځينو متلونو سره کېدای شي کيسې او تجربې هم يو بل ته لېږدېدلې وي او ځينو ته کېدای شي په هره ژبه کې جلا شاليدونه شتون ولري .

گڼ شمېر متلونه ، چې زموږ په ژبه او ولس کې شته ، کيسې او پېښې يې هم خلکو ته مالومې دي . دا ډول شاليدونه گڼو ليکوالو ليکلي او خوندي کړي يې دي ، خو يو شمېر متلونه داسې دي ، چې پېښې او کيسې يې نه چا ليکلي او نه خلکو کې شته . د دې لامل دا کېدای شي ، چې متل ، خو يوه عامه خوږه او لنډه جمله ده ذهن يې هم ښه خوندي کولای شي ، خو د متل کيسه ، پېښه او تجربه بيا اوږده او دومره خوږه نه وي ، ځکه له خلکو هيرې شوې دي . بلخوا د متلونو عاموالی ، د دې اړتيا نه پېښوي چې د متل هر ويونکی دې اورېدونکي ته د متل کيسه او پېښه هم بيان کړي . همدارنگه دا چې اوس متل په داسې ځايونو او مواردو کې کارېږي ، چې د متل له اصلي او لومړنۍ کارونې سره شکلي بدلون لري له دې کبله هم د شاليد ژوندي ساتل او خوندي کېدل گران وي .

د متلونو شاليدونه ، د هغوی مانا ته په کتو ، په بېلابېلو ډولونو ویشل شوي دي ، چې په راتلونکو سرليکونو کې يې لولو .

۹ - ۱ - د متل د شاليد ديني اړخ :

د متلونو په منځ کې يو شمېر يې داسې دي ، چې تر شا يې د قرانکریم د يو آيت يا د حضرت محمد (ص) د ويناوو او حديثونو مانا پرته ده . دا ډول متلونه هم په پښتو ژبه کې شته ، چې موږ يې دلته څو بېلگې گورو :

• بڼه چې دې یاد کړه ، نو دې برباد کړه .

د پورتنی متل شالید په لاندې دیني او شرعي بنسټ ولاړ دی .
لا تَبْطَلُوا صَدَقَتَكُمْ بِالْمَنِّ وَالْإِذَا (القرآن) .

ژباړه : خپلې نیکۍ په منت او احسان سره مه باطلوئ .
أَفَةُ الْإِحْسَانِ الْمَنُّ (الحديث) .

ژباړه : د نیکۍ آفت ، منت دی .

• د خدای بې حکمه یوه پاڼه لا نه خوري .

د پورتنی متل شالید هم په لاندې دیني لاسوندونو ولاړ دی :
وَمَا تَسْقُطُ مِنْ وَرَقَةٍ إِلَّا يَعْمَلُهَا (القرآن)

ژباړه : داسې پاڼه نشته ، چې هغه راپیله شي او خدای (ج) دې نه وي پرې خبر .
لَا تَتَحَرَّكَ وَرَقَةٌ إِلَّا بَأْذَنِ اللَّهِ (الحديث)

ژباړه : د الله ج له ارادې پرته یوه پاڼه خوځېدلای نه شي .

• خپلوان لړمان دي .

د پورتنی متل بنسټ لاندې حدیث شریف دی :
الاقاربُ كالعقارب .

همدارنگه :

• حسد داسې نیکي خوري ، لکه بل اور چې لږگې خوري .

د پورتنی متل شالید کې لاندې حدیث شریف پروت دی .
الحسَدُ يَأْكُلُ الْحَسَنَاتِ كَمَا يَأْكُلُ النَّارُ الْحَطْبَ .

ژباړه : حسد ، نیکۍ داسې خوري ، لکه اور چې لږگې خوري .
بل متل دی :

• حب د دنیا ، سر د خطا .

د پورتنی متل په شالید کې لاندې حدیث شریف پروت دی .

حُبُّ الدنیا راسِ کُلِّ خَطِيئَةٍ .
ژباړه : له دنيا سره مينه ، د ټولو خطاوو سر دی .
بل متل دی :

• چچې په ځان کې يې ويني ، هغه يې په جهان کې ويني .
د پورتنی متل شاليد کې لاندې حديث شريف پروت دی :
من رای في نفسه فقد رای في غيره .
ژباړه : څوک چې څه په ځان کې ويني ، په نورو کې يې ويني .
بل متل دی :

• شرم د ايمان پوښ دی .

پورتنی متل هم په لاندې بنسټ ولاړ دی :
حياء المرءِ سترة .

• حيا نيم ايمان دی .

متل په لاندې حديث شريف ولاړ دی .
الحياء نصفُ الايمان . حيا نيم ايمان دی .
په همدې ډول لاندې متلونه :

• سپين وينسته د مرگ استازی دی .

رسول الموت الشيب . الحديث

• مرگ د عالم ، مرگ د عالم .

موت العالم موت العالم . الحديث

• شر د عالم ، شر د عالم .

شر العالم ، شر العالم . الحديث

• د مسلمان زړه دخداي (ج) کور دی .

قلب المومن عرش الله . الحديث (۱۴ : ۴۳ - ۴۴) .

۹ - ۲ - د متل د شاليد تاريخي او واقعي اړخ :

په پښتو متلونو کې يو شمېر يې داسې شاليدونه لري ، چې تاريخي او واقعي کيسې او پېښې دي . په دې ډول متلونو کې د ځينو پاچاهانو ، اشخاصو او ځايونو نومونه راغلي ، چې واقعيت ته يې نږدې کوي . د دې ډول شاليدونو څو بېلگې دا دي :

• انصاف له حيوان سره هم په کار دی :

ويل کېږي د اوسني هلمند ولايت د بست کلا کې د نوشيروان عادل د پاچاهۍ مرکز يا پلازمېنه وه . نوشيروان عادل يو ډېر عدالت خوښوونکی انسان وو ، له هر چا سره به يې انصاف کاوو او د چا حق به يې نه په خپله خوږ او نه يې بل چاته اجازه ورکوله ، چې د چا حق وخوري يا ظلم پرې وکړي .

نوشيروان عادل د دې لپاره ، چې خلک وکولای شي ، په اسانۍ سره د ده دربار ته راشي او خپلې غوښتنې وړاندې کړي د بست کلا په باندې برخه کې پر يوه دېوال زنگ نصب کړی وو . هر چا به چې غوښتل نوشيروان وگوري او خپل عرض ورته وکړي ، دا زنگ به يې واوه ، بيا به د پاچا عسکر ورتلل او دا سړی به يې د پاچا دربار ته راووست او نوشيروان به يې عرض ته رسېده .

وايي يوه ورځ يو خر د کلا له څنگه تېرېده ، په زنگ پورې لگېدلی ، پاچا چې زنگ اورېدلی خپلو کسانو ته يې امر کړی ، چې عارض د ده حضور ته راولي . د پاچا کسانو ولېدل ، چې انسان نشته او خر په زنگ پورې لگېدلی دی . پاچا ته يې دا خبره وکړه ، پاچا ورته وويل ، رايې وله . حتماً څه خبره شته عسکرو خر د پاچا حضور ته راوست ، پاچا وليدل ، چې خر ډېر ډنگر دی ، سمدلاسه يې امر وکړ چې د خره څښتن حاضر کړي . پاچا د خره څښتن ته مناسبه سزا ورکړه او توصيه يې ورته وکړه ، چې انصاف له هر چا سره په کار دی ، وروسته له هغه دا متل عام شو . (۱۳ : ۱۲ - ۱۳)

• احمد د خسو د اوږو ، ککو د مرکو :

وايي د پروان په ولايت کې دوه ورونه ول ، يو احمدخان نومېده او بل يې ککو نومېده . احمدخان به خواري مزدوري کوله او په خپله کرونده کې به يې کار کاوه او د کور خرڅ به يې برابر وه ، ککو په ځوانۍ کې د نسوارو جوړولو په کارڅي کې کار کاوه ، له همدې کبله يې سترگې د وخت په تېرېدو سره ږنډې شوې وې . ده به کاروبار نه کاوه ، يواځې به په کور ناست وو ، مېلمانان به چې راتلل ، ککو به ورسره ناست وو ، مجلس به يې ورسره کاوه او د کلي کور ټولې خبرې او مرکې به ککو ترسره کولې . مور به يې ويل ، چې شکر دوه زامن لرم احمد د خسو او د غلو ، ککو د مرکو ، يعنې احمدخان کور ته لرگي ، غله او نور خرڅ برابر وي او ککو مرکې خلاصوي . وروسته بيا دا خبره متل شوه . (۱۳ : ۱۴)

• اوبه چې شي تر غاړې ، زوی او لور شي تر پښو لاندې :

روایتونه وايي د نوح (ع) د توپان په وخت کې يو سړی له توپان څخه د خلاصون لپاره له خپل زوی او لور سره د يوه لور غره سر ته وختل ، خو هلته هم اوبه ور ورسېدې . سړي لور او زوی راواخيستل او د يوې بلې جگې څوکې سرته وختل ، خو هلته هم اوبه ورورسېدې ، نو د ځان د خلاصون په خاطر يې زوی هم تر خپلو پښو لاندې واچاوه ، خو اوبه نورې هم ډېرې شوې او بيا د سړي تر غاړې ورسېدې . سړي د ځان د ژغورلو لپاره خپله گرانه لور هم تر خپلو پښو لاندې واچوله ، خو د توپان اوبه نورې هم ډېرې شوې او سړی له اولادونو سره يوځای غرق شو . (۱۳ : ۱۵)

• نه به وخت نه به دوران راشي ، نه به بلبله سليمان ته په خندا راشي :

ويل کيږي ، پخوا زمانه کې ټول حيوانات او مرغان د سليمان (ع) تر فرمان لاندې ول . د ټولو الوتونکو پاچا سليمان بيغمبر وو .

يو وخت چټکی ، چې يو ډول کوچنی مرغه دی ، په بلبله مين شو . چټکی سليمان بيغمبر ته راغی عرض يې وکړ ، چې په بلبله مين شوی ، غواړي ورسره واده وکړي ، خو بلبله د ده خبرو ته ارزښت نه ورکوي .

سليمان (ع) بلبله راوغوښته ، ورته يې وويل ، چې له چټکي سره واده وکړي ، بلبلي ورته وويل ، زما ښکلا وگوره او کوچنی چټکی وگوره ، هغه زما لایق دی ؟ خو سليمان (ع) پخپله خبره ټینگار کاوه ، بلبله له سليمان خواشینی شوه او ويې ويل ، چې بيا به د ده دربار ته رانه شي . هغه وخت وويل شول ، چې نه به وخت نه به دوران راشي نه به بلبله سليمان ته په خندا شي . وروسته سليمان (ع) چټکي ته شرط کېښود ورته ويې ويل ، چې ولاړ شه ماته داسې لرگی راوړه ، چې نه کوږ وي نه سيخ . وروسته له هغه به بلبله له تا سره واده وکړي .

که مو فکر کړی وي ، چټکی تمامه ورځ ستړی وي ، له يوه ښاخ نه بل ته ، له يوې ونې بلي ته تړپونه وهي او په داسې لرگی پسې ، چې نه کوږ وي نه سيخ ، سرگردانه دی او تر اوسه يې لا نه دی پيدا کړی .

ويل کېږي داسې لرگی ، چې نه کوږ دی نه سيخ شته او دا لرگی د غنم د وړي لرگی دی . (۱۳ : ۲۰ - ۲۱)

• ما چې د خاوو مړي ليدلي ، زما کور غړي وتلي :

دغه متل کابو اتيا ، نوي کاله وړاندې د پکتيا په زرمټ کې ويل شوی دی . خاوو په زرمټ يا زرمټ کې د يوې غونډۍ نوم دی ، چې د همدې غونډۍ په شاوخوا کې سخته جگړه پېښه شوې ده . ځينې کسان وايي ، چې دا خپل منځي جگړه وه ، خو ډېر بيا وايي ، چې دا جگړه د سيمې د خلکو او سقاوي لښکرو ترمنځ پېښه شوې ده . د سقاو حکومت غوښتل ، چې خلک بيعت ورکړي ، خو د زرمټ خلکو بيعت او ماليه نه ورکوله چې بيا وروسته سقاوي ټوپکوال زرمټ ته راغلل ، د زرملي ځوانانو هم د خاوو غونډۍ شاوخوا ورته ونيوله چې د دواړو خواوو ترمنځ سخته جگړه پيل شوه . په جگړه کې له دواړو خواوو ډېر کسان ووژل شول . د جگړې مړي څو ورځې په ميدان پاتې ول ، وايي کوم سړی دې غونډۍ ته ورغلی وو ، دلته يې مړي ليدلي ول ، چې بېرته

خپل کور ته تللی وو ، کور ډېر خواشینی وو ، ډوډۍ یې نه خوړله . چا ترې پوښتنه کړې وه ، ده ورته ویلي وو ما چې د خاوو مړي لیدلي ، زما کور غړي وتلي . د ده دا خبره بیا وروسته متل شوه .

غړي په دوو ماناوو کارول کېږي . یو دا چې غړي یو ډول پڼډې پڼډې ډوډۍ دي ، چې د ډبرې په تیغنه یا تبخي ، اووه اته پاسټي په غوړو کې پخوي بیا یې په خیراتونو کې جومات ته وړي ، هلته یې کلیوال او مسافر خوري او د مړي کور ته دعا کوي . بل غړي یوه استعاره جمله هم ده . کله چې څوک د یوې سختې پېښې له امله ډېر

هیجانې شي
هم نو وايي چې غړي مې ووتل . د دې متل په اړوند یې دواړه ماناوې صدق کوي . (۱۳ : ۲۸ - ۲۹)

• کرمیه ! چې غم نه وي ، غم به راوړې :

کرمی د فتح خان بریخ د شپیتو یارانو په ډله کې یو یار وو . دی زړور او په عین حال کې شر خوبنی سړی هم وو . د فتح خان او رابیا د نکل له مخې ، فتح خان ته زیاتره ستونزې همدغه راپیدا کولې .

کله چې فتح خان له خیلو بریخو سره له بست کلا نه روانېږي . مانښام یې په یوه دښته کې واړول فتح خان دوه زړی وو ، چې په کومه خوا ولاړ شي ، فکر یې وکړ ، چې د شپې یوه څانگه په ځمکه لکه کړي سهار چې هرې خواته کړه وه ، پر هغه خوا به ځي . فتح خان دا دنده کرمي ته وسپارله .

کرمي څانگه لکه کړه ، نیمه شپه بېرته له خوبه راپاڅېد ، ویې لیدل ، چې څانگه یا لکړه د مکې شریفې په خوا تړلې ده ، کرمي د هندوستان په لوري ونړوله ، سهار وختي یې پر فتح خان ناره وکړه :

سر له سره پالنگه هسک کړه فتح خانه !

یو مې څانگه هندوستان په لور کړه ده .

فتح خان څه ونه ویل ، کرمي بیا ورته وویل :

سر له سره پالنگه هسک کره فتح خانه !

ياغی شوی هندوستان رعیت دی .

فتح خان او ملگري يې هندوستان ته ځي . هلته د شمس الدين نومي پاچا تر واک لاندې سيمه کې چې اوسېدونکي يې بې اتفاقه دي مېشت کېږي . دغه خلک گواريان (مغل) دي ، يوه ورځ دغه گواريان له فتح خان هيله کوي ، چې د دوی او د دوی د مخالفينو ترمنځ روغه جوړه وکړي ، فتح خان د هغوی ترمنځ سوله کوي . خو کرمی د دې لپاره ، چې دغه خلک د سولې تړون او دغه وعده ماته نه کړي ، ټول وژني .

کرمي هر وخت فتح خان ته ستونزې او لانجې پيدا کولې . يوه ورځ شمس الدين پاچا د سيمې له خلکو څخه د مالېې د راټولولو لپاره د دوی کلي ته درې تنه عسکر لېږي ، کرمی دوه عسکره وژني ، د درېيم ژبه پرې کوي . دغه عسکر پاچا ته ورځي ، خو پاچا يې په خبره نه پوهېږي . بيا درې تنه عسکر ور استوي ، داخل کرمی دوه عسکره وژني ، درېيم په منډه ترې خلاصېږي ، ځي او پاچا ته دغه خبر ور وړي ، فتح خان چې راځي ، له موضوع خبرېږي په غوصه کېږي په کرمي ناره کوي :

کرميه ! چې غم نه وي ، ته غم راوړې .

کرميه پر لم غوټه سپرو اووړې .

کرمی فتح خان ته نورې ستونزې هم پيدا کوي ، چې په پايله کې د دوی او پاچا ترمنځ جگړه نښلي . له دې وروسته دا متل منځته راغی چې :

کرميه ! چې غم نه وي ، غم به راوړې .

اوس هم هغه کسانو ته ، چې تل ستونزې او لانجې پيدا کوي ، خلک دا متل کاروي .
(۱۳ : ۴۲ - ۴۴)

• چې بېگا ته وي حيران ، څه به وساتي فيلان :

د دې جملې د متل کېدو کيسه څه ډېره زړه نه ده . هسې وايي ، چې نايب السلطنه نصرالله خان مرحوم به ژمي په جلال اباد کې وو ، يوه ورځ يوه ډله طالبان د صحبت غوښتلو په غرض ورغلل . نايب السلطنه پينځه روپۍ ورکړې ، طالبانو وويل ، صاحبه !

دا پینځه ، شپږ روپۍ ، چې هر خان ته ورشو راكوي يې تاسو پاچاهان ياست ، د شاهانو اوشهزادگانو بښنه بايد شاهانه وي . نايب السلطنه وويل شاهانه بښنه څه وي ؟ دوى ځواب وركړ ، پاچاهان پيلان يا هاتيان بښي . نايب السلطنه هم سمدستي امر وكړ ، چې دوى ته دې يو غټ فيل وركړل شي . طالبان په دې غير مترقبه بښنه خوشحاله شول او پيل يې په درب و دروب راروان كړ .

د ليرو او نږدې سيمو طالبان او ملايان چې خبر شول ، د پيل د ليدلو او دوى ته د مباركۍ ويلو لپاره ډلې ډلې را روان شول . طالبانو به ، چې څه توك ډوډۍ د وظيفې په توگه راتوله كړې وه ، هغه به ايله د پيل يوه مړۍ شوه . د ځانو او ميلمنو لپاره به مجبور ول ، چې بله سرشته ونيسي . دوى له يوې خوا له سبقه وتلي ول . له بلې خوا يې خرڅونه له وسه تېر شول او بله لا دا چې پيل په شاهي اخور اموخته شوى وو ، د طالبانو په وچ توك ورځ په ورځ كمزورى كېده . طالبانو له مجبوريته پيل بازار ته يوره خو چا په تنگه هم نه غوښت . په خانانو ملكانو يې وگرځاوه ، هغوى هم د پيل د ساتلو توان په ځان كې ونه ليد اخر يې مصلحت په دې شو ، چې پيل بېرته نايب السلطنه ته وروړي . دوى پيل وروړه او عرض يې وكړ چې موږ د پيل له ازاره وپېرېو ، څوك چې د بيگا ډوډۍ ته حيران وي ، هغه به پيلان څنگه ساتي ؟ پيلان له شاهانو سره بښايي ، كه بېرته يې واخلي ، دا به مو لوى احسان وي .

نايب السلطنه وويل ، زه پيل تر پينځه روپۍ جگ نه اخلم ، هغوى پينځه روپۍ هم غنيمت وگڼلې او پيل يې بېرته نايب السلطنه ته وركړ ، خو كيسې څخه متل جوړ شو .
(۱۳ : ۵۲ - ۵۴)

• دا پكې وو او دا پكې نه وو :

د دې متل د كيسې د پېښېدو زمانه هم څه ډېره پخوانۍ نه ده . هسې وايي ، چې د امير عبدالرحمن خان په زمانه كې چا خزاني ته لاره كړې وه . تورن يې پاچا ته راووست ، هر څو چې يې ووايه اقرار يې نه كاوه ، هغه به د هر ځل وهلو په پاى كې يواځې دومره ويل : دا پكې وو .

پاچا امر وکړ ، چې (تېل داغ) يې کړي ، په دې يې هم اقرار ونه کړ او يواځې دا خبره يې له خولې راوتله چې (داهم پکې وو) . له دې خبرې پرته يې بل څه له خولې ونه وتل . پاچا ډېر په قهر شو او امر يې وکړ ، چې توپ ته يې وتړئ . تورن چې د پاچا امر واورېده ، نو ويې ويل : دا نه وو پکې . امير ترې پوښتنه وکړه ، ما چې وهلې تا ويل ، دا هم پکې وو ، چې په تېلو کې د سوځولو امر مې وکړ ، تا ويل دا هم پکې وو ، چې د توپ امر مې وکړ ، تا ويل ، دا نه وو پکې ، د دې خبرو مطلب څه دی ؟ تورن وويل : اوس ، خو مې بې اقراره هم وژنې ښه به وي ، چې حقيقت درته ووايم . حقيقت دادی ، چې زه لوگې تندې غلا ته اړ کړم ، د خوار غريب په مال مې زړه ونه شو ، شاهي خزانې ته مې ملا وتړله ، په دې ښه پوهېدم ، چې که ونيول شم ، نو وهل ، تړل ، داغول قين فانه هر څه پکې راځي ، دا ټول تکليف مې مخکې تر مخکې منلی وو ، خو دا فکر مې نه وو کړی ، چې که مې اقرار ونه کړ ، ته به مې توپ ته تړې . امير ته د ده خبرې خوند ورکړ ، ازاد يې کړ او له کيسې يې متل جوړ شو . (۱۳ : ۶۱ - ۶۲)

• د کانگرې په ډب کې لارې بته گرامه :

کانگره او بټگرام د پېښور په دوابه کې د دوو کليو نومونه دي . پخوا به په کانگره کې هندوان هم اوسېدل چې پښتنو ته به يې همېشه سترگې وې . يوه شپه له شپو نه څو تنه غله په دې نيت راوخوځېدل چې کانگره لوټ کړي ، خو تياره ډېره زياته وه . شپې پسې واخيستل او د کانگرې په ځای بټگرام ته ورتهېر شول . غلو بټگرام لوټ کړ او وروسته ، چې خلکو ته د هغوی د اصلي نيت پته ولگېده ، نو د بټگرام د غلا له پېښې برنی متل جوړ شو . (۱۳ : ۶۳)

• څوک يې ؟ د زرجانې زوی ، لارې پکې :

د دې متل کيسه د ننگرهار په روداتو کې پېښه شوې ده . داسې وايي ، چې يو وخت د دوو کورنيو سره بدې وه . په بدې کې يې د يو بل ډېر سړي سره وژلي او ډېرې ښځې

يې بورې ، ورارې او کونډې شوې وې . د يوې کورنۍ يوه کونډه زرجانه نومېده ، چې له خاوندانه بس يو زوی وربانې وو . څرنگه چې مور يې خوله وره ، تکړه او دی بالعکس بې خولې او بې کاره وو ، نو د مور په نامه مشهور شوی وو او خلکو به د زرجانې زوی باله . د زرجانې زوی ته د ساده گۍ په وجه کورنۍ بدې مهمه نه ښکارېده . تر نيمو شپو به په مېلو چرچو پسې بهر وتلی وو . اخر يوه شپه دښمنانو ورته لاره ونيوله . څرنگه چې تياره وه . نو هغوی به له هر لاروي نه پوښتنه کوله ، چې څوک يې ، له ده نه يې هم پوښتنه وکړه : څوک يې ؟ ده ساده يې له سوچه ځواب ورکړ : د زرجانې زوی ! يوه دښمن يې سمدستي ورنارې کړې : لارې پکې ! او د ټوپکو خولې يې ورواړولې . (۱۳) : ۸۰- ۸۱)

• اوبه له پاسه خړې دي :

د دغه متل کيسه تاريخي شاليد لري ، چې له بلې ژبې څخه را ژباړل شوې ده . اموي خليفه گان ټول څوارلس تنه ول ، چې له ۴۱ څخه تر ۱۳۲ هجري پورې يې په پراخه اسلامي خاوره خلافت چلولی دی .

سره له دې ، چې د دوی په منځ کې د معاويه او عبدالملک مروان غونډې محيل او باتدبيره کسان ول خو يو يې هم په تقوا او بشرپالنه کې خپل سيال اتم خليفه عمر بن عبدالعزيز ته نه رسېدل .

دغه خليفه ټول اسلامي اصول مراعاتول او د خلافت دوره يې د عدل او انصاف دوره وه ، ساده ژوند يې درلود او د خپل ورځني لگښت لپاره يې تر دوو درهمو زياتې پيسې له بيت المال څخه نه اخيستلې .

يوه ورځ دغه خليفه له شامي عرب څخه وپوښتل : زما کسان ستاسې په سيمه کې څه کوي ، چلند يې څنگه دی ؟ هغه په موسکا ځواب ورکړ : اوبه چې له ورځه رڼې او صافې وي په ويالو کې به هم رڼې اوبه راځي ، اوبه تل له سرچينې څخه خړېږي . عمر بن عبدالعزيز د شامي عرب له ځواب څخه ډېر سبق زده کړ .

ځينې بيا دغه خبره د يوناني حكيم (ارستو) بولي ، ځكه هغه ويلې دي ، پاچا د سيند يا درياب او د دولت نورې څانگې د ويالو په څېر دي ، چې له سينده راجلا كېږي .
يو شمېر نور بيا دا خبره د (اپلاتون) بولي ، چې ويلې يې دي (پاچا لكه د ډېرو اوبو لويه وياله داسې دى ، چې په وړو ويالو ویشل كېږي . كه د لويې ويالې اوبه خوږې وي د كوچنيو ويالو اوبه به هم خوږې وي ، كه د لويې ويالې اوبه ترخې وي ، د وړو ويالو به هم ترخې وي) ، خو شيخ فريدالدين عطار بيا دا خبره د ابو على شفيق بلخي بولي ، چې د كعبې نيت يې كړى وو او بغداد ته ورسېده هلته هارون الرشيد وروغونښت ورته وېي ويل : ما ته پند راکړه . شفيق د حكيمانه وعظ په ترڅ كې ورته وويل : ته سرچينه يې او ستا عملونه ويالې ، كه د سرچينې اوبه رنې وي ، د ويالې به هم روينانه او رنې وي.

په هر صورت دا خبره كه د هر چا وي ، لومړى په عربي او بيا زموږ ژبې ته راغلې ده ، په افغانستان كې دا متل په دوه ډوله ويل شوى .

اوبه له ورځه خړې دي

اوبه له پاسه خړې دي . (۱۳ : ۸۵ - ۸۷)

• په يوه ډله وريرو كې ، نورجان پروت خاورو ايرو كې :

ويل كېږي ، چې نورجان نومى په خوږيانو كې يو سپين ريرى وو ، چې ډېر او په عين حال كې تكړه ورپرونه يې درلودل ، خو د ده ژوند خراب وو ، له ورپرو نه گيله من او هميشه به يې دا موزونه جمله چې وروسته پسې متل شوه په خوله وه :

په يوه ډله ورپرو كې ، نورجان پروت خاورو ايرو كې . (۱۳ : ۱۰۷)

• چې سپيو شومه ، اوس په پوه شومه :

په ننگرهار كې يو وخت يو ډېر شتمن خان اوسېده ، چې سيف الدين خان نومېده . څرنگه چې سيف الدين خان هم له پلاره نازولى پاتې وو او هم يې جايداد ډېر وو ، نو مصرف يې ډېر زيات كاوه ، هغه په څو كالو كې خپل جايداد څه په ننه ځوانى او څه په ډمو ډمامو تمام كړ او چې له دې خوبه راوښېده نو څه وريپاتې نه ول. هغه خوارى

او د خواری له کبله د هغه پخواني احترام کمښت غبرگ احساس کړل مگر چاره نه وه ، تر ورځ تیرې اوبه نه جاروتلې او تیر عمر نه راستنېده .

په دا تېر عمر سيف الدين خان يوه ورځ د پېښمانۍ د شديد احساس په حال کې په لاره روان وو چې د چا غږ يې واورېده :

سيو اکا ، ستړی مشې !

ده ، چې خپل هغه دروند نوم دومره بې اعتنا واورېده ، نو د سلام د ځواب پر ځای يې هغه ته مخ ور واپوه ورته يې وويل : چې سيو شومه ، نو اوس پوه شومه . (۱۳ : ۱۱۸ - ۱۱۹)

• چې بل ته کوهي کني ، هغه پخپله پکې لويږي :

ابوجهل د پيغمبر (ص) او اسلام لوی دښمن وو او د نبي کریم (ص) د مرگ بنا يې کوله. نبي کریم (ص) به د هر ناروغ پوښتنې ته ورته ، که هغه به کافر او د ده د سر دښمن هم وو .

يوه ورځ ابوجهل ځان قصداً ناروغه کړ ، د خپل کټ مخ ته يې ځایا کوهی وکنه او د پاسه يې پرې سپکې خزلې ورواچولې . کله چې حضور نبي کریم (ص) د ابوجهل له ناروغيتيا خبر شو ، نو پوښتنې ته ورغی ، چې کورته يې ورسېد د الله (ج) له لوري د ابوجهل له بدنيتي نه خبر کړی شو . حضور (ص) د دروازې نه واپس شو ابوجهل چې خبر شو ، چې پيغمبر (ص) له دروازې نه ستون شو ، په هيبت راپاڅېد او رامنده يې کړه ، چې هم هغه کوهي کې پرېوته . (۱۴ : ۷۰)

۹ - ۳ - د متل د شاليد افسانوي اړخ :

د متلونو په شاليد کې يو شمېر پېښې ، تجربې او کيسې افسانوي رنگ لري ، چې لاندې يې خو بېلگې لولو:

• په گيدرې پورې خپل پوست اور دی :

يو وخت يوه گيدره د کلي يوه کور ته ورغله ، چې چرگان وخوري ، خو د کور خاوند پرې خبر شو . د هغه په نارو نور کليوال هم خبر شول ، ټول کليوال په گيدرې پسې راووتل . گيدره مخکې کليوال ورسپې ول ، نږدې وو ، چې گيدره ونيسي ، خو گيدرې يو دم چينغې کړې :

اور دی ، اور دی !

د کلي خلکو فکر وکړ ، چې په کلي کې اور لگيدلی ، بېرته وگرځېدل او د کلي په لوري يې منډه کړه . گيدره په روغو پښو ترې خلاصه شوه ، کليوال ، چې کلي ته راوړسېدل ، اور نه وو لگېدلی . له گيدرې څخه چا پوښتنه وکړه ، چې ته خو تل وايي ، چې زه دروغ نه وایم ، ولې دې دروغ وويل ، چې په کلي کې اور لگيدلی ؟ گيدرې ورته وويل : ما هېڅکله دروغ نه دي ويلي ، رښتيا هم اور وو . ورته يې وويل چې تا دروغ ويلي ، هېچا هم اور ونه ليد ، کليوال چې بېرته کلي ته ورغلل اور نه وو لگيدلی ، تا هسې چينغې وهلې . گيدرې ورته وويل : ما دروغ نه دي ويلي ، ما هېڅکله دا نه دي ويلي ، چې په کلي کې اور بل دی . ما ويلي چې اور دی او هغه اور زما په پوست دی ، په ما پسې مې خپل پوست اور دی کليوالو زما د پوست لپاره په ما پسې منډې وهلې چې ما ونيسي او له پوست څخه مې گټه واخلي . نو ماته خپل پوست اور دی .

له دغې پېښې وروسته ، دا متل وشو ، چې په گيدرې پورې خپل پوست اور دی . (۱۳ : ۲۲ - ۲۳)

• نيکي سين هم نه وړي :

هسپې وايي ، چې د يوې کوترې ځاله ديو داسې کمر په غاړه وه ، چې په بيخ کې يې سين بهيده . کوترې به تمامه ورځ د خپلو بچونو لپاره دانې مانې راټولولې . بچونې يې په گډه بڼه ماړه او د دنيا له هره غمه بېغمه وو . د کوترې بچونو ، چې لږ څه سترگې خلاصې شوې او شاوخوا ته يې ليمې وغړولې نو د مور دې عادت ته حيران شول ، چې هغې د دوی له خوږو ځنې څو دانې هره ورځ سين ته اچولې . يوه ورځ يې بچونو ورڅخه د دې کار وجه وپوښتله ، هغې ورته وويل : بچو ! يواځې ځان ساتل او مړول ضرور نه دي ، بلکې نيکي کول هم ضرور دي . بچو يې په تعجب سره پوښتنه ځنې وکړه ، چې له اوبو سره نيکي کول څه مانا لري ؟ مور يې ورته وويل : نيکي له هر چا او له هر څه سره بڼه ده .

له دې خبرو څو ورځې وروسته يوه ورځ ، چې کوتره په ځاله کې نه وه ، يو مار د دوی ځالې ته راپورته شو بچونو يې د الوتو کونښن وکړ ، خو يو هم د الوتو قابل نه ول ، ټول په سين کې ولوېدل په سين کې کبانو وپېژندل ، چې دوی د هغې مور بچونې دي ، چې هره ورځ به يې سين ته دانې رااچولې . کبانو ته د هغې نيکي سترگو ته ودرېده ، د کوترې بچونې يې ساحل ته راوايستل او له لاهو کيدو يې وژغورل . مانښام چې کوترې دوی د سين په غاړه وموندل او د کبانو د نيکۍ کيسه يې واورېده ، نو بچيانو ته يې وويل :

اوس ، خو پوه شوی بچيانو ، چې نيکي سين هم نه وړي . (۱۳ : ۵۷)

• مورک د سوړې د نوتو نه وو ، چې چچ يې لا په لکۍ پورې وتاړه :

هسپې وايي ، چې يو وخت مورکانو د خپلو حقوقو د ساتنې لپاره غونډه وکړه . په غونډه کې يې فيصله وکړه چې د ځان ساتنې لپاره بايد يو پاچا ولرو او د هغه اطاعت وکړو . مورکانو خپل پاچا وټاکه ، خو د دې لپاره چې له نورو جلا نښه ولري ، يو چچ يې په لکۍ پورې وروتاړه . مورکان د خپل پاچا د درناوي لپاره د هغه شا او خوا راټول ول ، چې پيشو راغله . مورکان ټول په يوه خوا بله خوا وتښتېدل او پاچا چې لکۍ يې

په چچ پورې تړلې وه ، د غار په خوله کې بند شو او پیشو وواژه . وروسته له هغه دا متل وشو چې مورک په غار ننواتلای نه شو ، چچ یې په شا پورې تړلې وو . (۷۳:۱۳)

• د نورو یې له نورو ، د مورک یې له بنۍ :

هسې وايي ، چې د گېدرې ، مورک او یوه سپي سره یاراننه شوه . دوی به د ورځې په مخ هریو په خپل کار پسې وتلي ول ، خو د شپې له خوا به په خپل گډ کور کې سره یو ځای شول او د خوب تر وخته پورې به یې یو بل ته د ورځې کیسې کولې .

د گېدرې او سپي په کیسو کې به بنیادمان ، حیوانات ، کلی ، کورونه ، بېدیاوې او کروندې ، مطلب دا چې هرڅه شامل ول ، خو د مورک خبرې به ټولې د بنۍ په هکله وې . گېدرې او سپي ته به د مورک تکراري کیسو هېڅ خوند نه ورکاوه ، مگر د یاری په خاطر به یې اورېدې او اعتراض به یې باندې نه کاوه .

یو وخت داسې وشو ، چې سیلاب راغی ، کلي ، کروندې او بېدیاوې اوبو لاندې کړې او ډېر خلک پکې مړه شول ، د سیلاب په ورځو کې سپي او گېدرې هم ډېرې لوړې تیرې کړې او د مورک خوار خو مړې او ژوندی بېخي ورک شوی وو . سپي او گېدرې په خپل ورک یار پسې شپه ورځ ژړل او نور یې د شپو په کیسو کې د مورک له ویر پرته بله خبره نه وه .

په همدغو غم لړلو شپو کې یوه شپه دوی په خپل غار کې سره ناست ول ، چې مورک راغی ، د مورک پیداکېدو دوی دومره خوشحاله کړل ، چې ټوله شپه یې ویننه تېره کړه ، په سبا ماښام ، چې بیا سره یو ځای شول نو گېدرې او سپي له مورکه وغوښتل ، چې د سیلاب د شپو کیسه ورته بیان کړي مورک وویل : زه د ورو په بنۍ کې وم ، چې د اوبو غږ مې واورېده ، یو وخت مې پام شو ، چې څوک بنۍ خوځوي او په لوړ ځای کې یې ږدي . ماښام چې رالڼد شو ، له بنۍ راووتم ، خو ځمکه لنده وه هر څه گډوډ مالومېدل ، بېرته بنۍ ته ننوتم شپه مې په بنۍ کې تېره کړه . شکر مې وکړ ، چې بنۍ خو روغه وه . هغه شپه او سبا مې هم په بنۍ کې تېر کړل ماښام ته مې له ځان سره وویل ، چې راځه بله شپه هم دلته تېره کړه . د دویمې شپې په مازیگر ، چې په بنۍ کې یې نور

اوږه هم واچول ، ما د خوشحالی دا وروستی شپې هم په خورا بېغمی هورې تېرې کړې

مورک نور پټه خوله شو گډېرې ورته وویل : ښه نور څه حال وو ؟

مورک وویل : رښتیا دا خبره مې هېره شوه ، چې زما تر راتگ د مخه یې ښی بېرته په خپل اصلي ځای کېښودله سپي ته د مورک په خبره ډېره غوصه ورغله ، وېې وویل : وروسته له دې به مورک ته د ښی کیسې نه کوې ، مورک ورسره ومنله ، په راتلونکې شپه کې ، چې بیا د مورک د خبرو نوبت راغی ، نو هغه ته خپله وعده وریاده شوه ، خو چې هر څومره فکر یې وکړ ، بله موضوع ذهن ته ورنغله او ښښه یې وغوښتله. (۱۳ : ۹۶)

• پیریانو ته غزني څه وي :

یوه د برخې خاوند ته غرمه مهال ډېر زیات مېلماننه راغلل . د ده په کور کې له وچې دودۍ پرته د خوړلو لپاره نور هېڅ هم نه ول . نور کورونه لرې ول ، بله لاره یې ونه وموندله ، خپل مطیع پېری یې چې مېلو نومېده راوغوښت او حال یې ورته بیان کړ . مېلو په سترگو رپ کې داسې خوراگونه حاضر کړل ، چې نه کوربه کله لیدلي ول او نه مېلمنو کله خوړلي ول . ده مېلو وپوښت ، چې داسې خواړه ، خو په نږدې کلیو کې نه پیدا کېږي دا دی له کومه راوړل ، هغه وویل ، چې دا مې په غزني کې د پاچا له کوره راوړل مېلمنو چې د مېلو خبره اورېدلې وه ، ده ته یې وویل : که څه هم خوراگونه شاهانه ول ، خو غزني ته پسې تگ راتگ د نه منلو خبره ده کوربه وویل : پیریانو ته غزني څه وي ؟ (۱۳ : ۱۱۲)

۹ - ۴ - د متل د شالید اخلاقي او ټولنیز اړخ :

د متلونو په شاليد کې د کيسو او تجربو لويه برخه ټولنيزه ، اخلاقي او نصيحت ډوله بڼه او محتوا لري لکه:

• د خره څښتن ته ورپېښه ده :

ويل کېږي د چا خر له بار سره په خټو کې لويديلی وو او په وياله کې بند پاتې وو ، د خره څښتن چې هر څومره زور ووايه ويې نه شو کولای ، چې خر له خټو وباسي . له يو بل لاروي يې مرسته وغوښته لاروی راغی ، خر يې تر غوږو ونيو ، خو د زړه زور يې نه کاوه . په دې منځ کې ډېر وخت تېر شو ، شپه رانږدې وه ، د خره خاوند وليدل ، چې لاروی هسې لگيا دی ، د زړه له اخلاصه مرسته نه کوي ، نو ورته يې وويل : وروه ! کور دې ودان ، ورځه ورځه ، چې په تا ناوخته کېږي . د خره څښتن ته هسې هم ورپېښه ده . يعنې چې ماته خو راپېښه ده ، مجبور يم خپل کار به کوم . (۱۳ : ۹)

• ته مې وزې وهه ، زه به دې روژې وهم :

وايي پخوا زمانو کې يو مالدار سړي روژې نه نيولې . چا ورته وويل ، چې روژې نيسه خدای (ج) به دې په مال کې هم برکت واچوي ، هغه وو چې د روژې په مياشت کې يې په روژه نيولو پيل وکړ ، خو هغه کال د وزو ناروغي هم خپره شوه . ده ډېرې زياتې وزې درلودې ، هر سهار به ، چې له خوبه پاڅېده ليدل به يې ، چې څو وزې يې مړې شوې دي . دې سړي هم بېرته په روژه خوړلو پيل وکړ ، چې هره ورځ به يې وزې مړې ولېدلې ده به هم ډوډۍ راوغوښته ، ډوډۍ به يې وخوړله او دا به يې ويل ، چې خدايه (ج) (ته مې وزې وهه ، زه به دې روژې وهم) د دې سړي ټولې وزې مردارې شوې او روژه يې هم ونه نيوله يعنې دوه تاوانه ورواوبنتل ، له هغه وروسته دا خبره د متل غونډې مشهوره شوه.(۱۳ : ۱۰)

• ږنگې شې درې ، نر دې پېچ ، بنڅې تېرې :

وايي يو وخت د يوه کلي خواته يوې درې ته له بلې سيمې کېدې راغلې . دا خلک په دره کې ميشت شول . په دوی کې رواج وو ، چې د باندې ټول کارونه بنڅو سرته رسول ، نارينه به يې په کورونو کې ناست ول بنڅو به خوارۍ مزدورۍ کولې . که به

يې له بل کلي او قبيلې سره جگړه هم پېښه شوه نارينه به په کورونو کې ناست ول ،
ښځو به جنگ کاوه .

يوه ورځ يې له بل کلي سره جنگ شو ، د دغې درې ښځو سختې جگړې ورسره
وکړې او د بل کلي ډېر کسان يې مړه او تپيان کړل ، وروسته له هغه دا متل وشو چې :
ړنگه شپې درې ، نر دې پخ ، ښځې تېرې . (۱۳ : ۱۱)

• پکه ، چا په ورا نه پرېښوده ، دې د سر کجاوې غوښتې :

په زياترو کليوالو سيمو کې داسې دود دی ، چې د ناوې د راوړلو لپاره لومړی درې
ورځې يا هم يوه ورځ دمخه خيښان د زوم له کوره د ناوې کور ته ځي او بيا د واده په
ورځ ورا د ناوې د راوستو لپاره ځي او بيا ناوې راوړي . پخوا به يې ناوې په ډولۍ او
کجاوو کې راوړه .

وايي په يوه واده کې يو پکه نجلۍ وه . دا تر نورو مغروره هم وه ، نو ويل يې ، چې
زه له نورې ورا سره نه ځم ، زه له ناوې سره يوځای د مخې په ډولۍ کې کښېښم ، چا
ورته وويل اوس هم خوشحاله اوسه چې مور دې له ورا سره پرېږدو ته لا خوشحاله نه
يې او د سر کجاوې غواړې .
له هغه وروسته دا متل وشو .
دې ته نږدې بل متل هم شته :

پکې ورا دې راغله ، دې ويل گومان مې نه شي .

يا : ورا دې راغله پکې ، دې ويل گومان مې نه شي ادکې . (۱۳ : ۱۸)

• ناوې گوره ، سر يې اوبه :

ويل کېږي دغه متل لومړی ځل د پروان ولايت په غوربند کې ويل شوی دی . کيسه
داسې ده ، وايي د غوربند درې په يوه کلي کې يوه نجلۍ ودېدله ، سينگاروونکې ميرمنې
د دغې ناوې په سينگارولو ډېر وخت تېر کړ . ورا معطله وه ، د ناوې د را ولاړولو وخت
وو ، خو سينگاروونکې لا د ناوې سينگار نه وو تمام کړې . وربانې په تنگ شول او

اخیر راغلل سینگاروونکې ته یې وویل ، چې دا دې څومره زیات وخت پرې ولگاوو ،
ژر ناوې جوړه کړه ، چې ناوخته کېږي .

سینگاروونکې میرمنې ورته وویل : زه ناوې گورم بیا یې سر اوبم او سینگار یې کوم ،
که نجلۍ ښکلې نه وي نو زه ډېر زحمت نه باسم او ژر یې سینگاروم ، خو که خدای
(ج) ښکلا ورکړې وي ، نو زه هم ډېر وخت پرې تېروم ، چې لا ښکلې شي .
ځینې کسان وایي ، چې دا خبره برعکس شوې ، دغه ناوې ښکلې نه وه او
سینگاروونکې ورباندو ته په غوصه وویل ، چې ناوې بدنګه وه ، ځکه مې دومره وخت
پرې تېر کړ ، ايله بيله سینگار شوه .

د دې متل بله بڼه داسې ده ، چې وایي : ورور یې گوره ، خور یې غواړه . یعنې که ورور
یې ښایسته وي خور به یې هم ښایسته وي . (۱۳ : ۲۴)

• بخت مې پیدارېږي ، کاک مې په څلور روانېږي :

کاک د پاستي هغې ډوډۍ ته وایي ، چې د ډبرې په تبي یا تبخي پخېږي . په کلیو
کې د کلي خلک د جمعې په ورځو کې راټولېږي او په زیارتونو یا پخوانیو هدېرو کې په
تبخي ډوډۍ پخوي . په لاره تېرېدونکو مسافرو او نورو خوارانو ته یې خیراتوي .
د دې متل کیسه داسې ده ، وایي یو وخت په کندهار کې همداسې د کلي میرمنو په
یوه زړه هدیره کې کاکونه پخول . یوې ساده میرمنې اوږه په کشپ اچولي ول ، دا چې
ډوډۍ یې د ډبرو په تبي پخوله د کشپ رنگ هم ډبرې ته ورته وو . د دې میرمنې پام نه
وو ، کشپ چې وروسته لږ تود شوی وو ، روان شوی . میرمنې متوجې شوې ، چې اوږه
روان دي ، حیرانې شوې ، ساده میرمنې وویل ، اوس مې بخت رابیدار شو ، چې کاک
مې هم په خپلو پښو تللای شي . له هغه وروسته په سیمه کې دا طنزیه متل عام شو .

د دې متل د کیسې په اړه بل روایت هم شته . وایي څو تنو څړه مسافرو وړه واغړل ، اور یې بل کړ چې کاکونه پاخه کړي ، کاکونه یا ککوري په سفر کې پخوي . وړه ښه تینګ لاندې کړي بیا یې په ښویو ډبرو وپیچي او په انگار یې ښخ کړي ، چې پاخه شي . ډبرې ترې وباسي او خوري یې . دوی هم چې کاکونه په اور کې ایښوول ، په غلطۍ یې په کشپ د ډبرې گومان وکړ ، چې کشپ یې په وړو پټ کړ او په انگار یې کېښود ، د اور له تاوه کشپ روان شو ، ده د کاک حرکت په نیک شاگوم ونيو ، پاڅېد له خوشحالي یې اتن شروع کړ او په اتن کې به یې ویل :

بخت مې رابیدار شو ، کاک مې په څلورو را روان شو . (۱۳ : ۲۶)

• که شپه تیاره ده ، منې په شمار دي :

د دې متل کیسه داسې ده . وایي دوه کسه په یوه کوټه کې گډ اوسېدل ، د ډوډۍ له خوړلو وروسته د منو په خوړلو بوخت شول .

د منو د خوړلو په وخت کې څراغ تیل خلاص کړل . یوه ملگری ژر ژر منې خوړلې ، ده فکر کاوو چې د بل انډیوال یې ورته پام نه دی ، هڅه یې کوله د شپې له تیارې کټه واخلي او ډبرې منې و خوري خو ملگری یې پوهېده ، چې د کوټې ملگری یې د منو په خوړلو لگیا دی ، نو ورته وپې ویل ، چې په تیاره کې زما برخه منې مه خوره ، که شپه ده او تیاره ده موږ لیدلای نه شو ، خو د منو شمېر مالوم دی . وروسته له هغه دا متل رامنځته شو ، چې (که شپه تیاره ده منې په شمار دي) . (۱۳ : ۳۱)

۱۰ - د متل شالید ، له اصطلاح سره د توپیر کرښه :

اوس نو دا خبره نږدې روښانه شوه ، چې متلونه شالید لري او په هغه کې یوه کیسه ، پېښه او تجربه پرته وي په دې اړه مو ډېر څه ولوستل .

اصطلاح يا گړنه يو بل ژبني واحد دی ، چې ډېر وخت يې له متل سره توپير ورکېږي ، د دې دواړو واحدونو د توپير په اړه ، لاندې خبرې لرو ، خو يوه خبره دلته يادوو ، چې هغه شاليد او په هغې کې پرته پېښه او تجربه چې موږ د متل لپاره لرو ، په اصطلاح ، گړنه يا محاوره کې نشته . په دې مانا چې اصطلاح شاليد نه لري يا هاغسې پېښې او کيسې نه لري ، چې متل يې لري . داسې نه دي شوي ، چې چا د کومې اصطلاح کيسه يا تجربه اورېدلې وي . دا يو بل توپير دی ، چې موږ يې د متل او اصطلاح په توپيرونو کې ډېرولای شو .

د متلونو او اصطلاحاتو په اړه ځينې نور بحثونه داسې دي :

که د متلونو په اړه د پوهانو څرگندونو ته ځېر شو ، د متلونو په باره کې يواځې په ماناييزه او موضوعي اړخ ډېره څېړنه شوې ، جوليژه او گرامري هغه يې ژوره څېړل شوی نه دی .

ژبه د انسانانو د ذهني ښکارندو (پديدو) د څرگندونې يوه غوره وسيله ده ، له همدې امله کېدای شي ډېر ژبني واحدونه سره ورته دندې ترسره کړي ، نو له ماناييز او موضوعي پلوه د ژبنيو واحدونو ویشون گرانه خبره ده ، ځکه ټول ژبني واحدونه د ذهني ښکارندو د څرگندونې کالېونه دي ، گړېدونکي د دغه کالېونو په مرسته خپل ذهني توکي اورېدونکي ته وړاندې يا وراوړوي . په هره توگه هڅه کوو د متلونو او اصطلاحاتو يا گړنو (Idioms) ترمنځ د توپير کرښه په لاندې څرگندونو سره پياوړې کړو :

متلونه هغه ژبني واحدونه (غونډلې) دي ، چې د انساني ژوند د بېلابېلو اړخونو څرگندويي کوي . نږدې ټول هغه موضوعات ، چې انسانان يې په ذهنونو او فکرونو کې لري متلونه يې رانغاړي . متلونه يو نصيحت لرونکې وينا يا غونډله ده . پښتو متلونه بيا له ماناييز او منځپانگيز اړخه د پښتني چاپېريال انځورگري او څرگندونه ده . متلونه د جولې له مخې د غونډلې په څېر رغنده توکي لري . د وينا په دواړو ډولونو (نظم او نثر) کې شته . تل جوت او نه اوبتونکي دي ، خو کېدای شي په نظم او شعر کې يې رغنده

توکي خپل ځای وونجوي او د نوي چاپیریال سره ځان سم کړي ، خو بیا هم هر رغنده توکی په هرځای کې ، چې وي ټولیزه مانا نه اغیزمنوي .

کله ناکله کېدای شي په متلونو کې ځینې توکي د ښکلا په موخه وغورځي . په دې مانا چې ځینې گروهه او ویونه د متل د ویلو پروخت ونه ویل شي ، خو د خپلمنځي پوهاوي پر وخت کومه نیمگرتیا نه پېښوي؛ اورېدونکی پرې پوهېږي ، لکه : زه په طمع (یم) - ته بې غمه (بې) . دلته د وزن ، قافیې او ښکلا لپاره (یم) او (بې) مرستیال کړونه غورځېدلي دي یا لکه : د کور گټه ، د لاهور گټه (ده) . دلته هم (ده) د ښکلا ، قافیې او وزن په موخه غورځول شوی دی .

که د متل لپاره یواځې یو شکل او جوله غوره شي ، چې د نورو ژبنيو واحدو سره غوڅ او جوت توپیر ولري ، نو د متل ، اصطلاح (Idiom) او نورو ژبنيو واحدونو ترمنځ ورته والی او گډوالی به له منځه لاړشي چې تر دې دمه یو کړکېچ دی .

ځینې شعري یا نظمي ډولونه (لنډۍ یا یو بیت) هم د متل تر سرلیک لاندې راوړل سوي ، چې فکر کوم متل ته د یو شکل ټاکنې په برخه کې لا خبره تیاره کوي . هر ژبني واحد ، چې وگړي یې د خپلو خبرو او وینا په بهیر کې د وینا د ښکلا ، اغېز او پیاوړتیا لپاره کاروي ؛ متل بللی نه شو ، لکه : یو څوک چې د یوې موضوع د روښانتیا لپاره د قرانکریم یو ایت ، د حضرت محمد (ص) یوه وینا ، شعر ، نکل د پوهانو ویناوې او نور څه وايي ، ټول یې متلونه نه دي ، کېدای شي له څو پړاوونو وروسته ، د متل د جولیزې او ماناییزې ځانگړتیا ، له راخپلولو وروسته یې متل وپولو .

ځینې متلونه ، چې وړاندې په نثري یا نظمي بڼه وو ، کېدای شي کوم شاعر په خپل شعر یا نظم کې کارولي وي ، چې غوړي لا غوړي کړي ، چې په بدیع کې ورته ارسال المثل وايي . دغه ډول شعرونه هم متلونه بللی نه شو ، بلکې په کار ده د متل آره بڼه ترې واپستل شي . همدارنگه کېدای شي د ځینو متلونو آره بڼه له منځه تللې وي او هغه بیت ، چې شاعر پکې هغه متل راوړی ، پاتې وي او د منظومو متلونو برخه گرځېدلې وي .

لکه چې وړاندې مو وویل ، متلونه کېدای شي د وینا په دواړو ډولونو (نظم او نثر) کې شتون ولري یعنې کېدای شي منثور وي یا منظوم ، ځکه که متل د پوهانو او څېړکو وگړو د تجربو زېږنده وبولو ، نو دا بیا په دې پورې تړلې ده ، چې د متل لومړنی ویونکی د یوې ژبې عادي هغه دی او که یو شاعر یا شاعروزمه یا هم ناظم که خبره لا روښانه او څرگنده کړم ، داسې چې :

که د متل لومړنی ویونکی ناظم یا شاعر وو ، نو څرگنده ده ، چې متل یې هم د نظم او شعر په بڼه دی او که عادي ویونکی ، متل یې هم عادي نثر ، خو بیا هم متل د عادي او ورځنیو خبرو په څېر بللی نه شو ، بلکې یو ځانگړی جولیز او ماناییز جوړښت لري . متلونه د پښتو لنډیو په څېر لنډ او کوچنی فورم دی ، چې پراخ ماناییز جوړښت لري او یوه ستره پېښه او کیسه په ځان کې ځایوي .

متلونه د یوې پېښې یا کیسې نه وروسته ویل شوي ، یوه اوږده او پراخه موضوع په لنډ شکل کې ځایوي. له همدې کبله پرې پوهېدنه یو څه ستونزمنه وي . له بلې خوا متلونه ماناییز پراخوالی او جامعیت لري ، په دې مانا چې که د متل کیسې یا پېښې ته ، چې تر متل وړاندې پېښه شوې وکتل شي ، نو ښايي متل تنگ او راټول کړي او پر هماغه ځانگړې موضوع یې وڅرخوي ، خو د متل شکل او رغښت دا برید ماتوي او داسې څېره غوره کوي ، چې د پراخو او ډېرو موضوعاتو د څرگندونې جوگه شي او هرڅوک یې د خپلې موضوع سره په تړاو کې ووايي .

د متلونو پروړاندې اصطلاح یا گڼه (Idiom) یو داسې واحد دی ، چې دا د یوې غونډلې (Sentence) نه بلکې د یوه غونډ (Phrase) بڼه یا جوله لري . همدارنگه له ماناییز پلوه هم نیمگړی وي. گڼه د غونډلې یوه برخه وي په داسې حال کې ، چې متل یوه بشپړه غونډله (جمله) وي . لکه چې وړاندې مو وویل د متل موضوع یو ډول نصیحت وي ، له دې اخوا څه نه رااخلي . خو گڼه بیا داسې تړلې او ناخپلواکه نه ده ، ټول ټولنیز موضوعات رانغاړي ، نه یواځې نصیحت ، وجیزې او وراشې.

(۱۹ : ۴۵)

نن سبا زموږ د ژبې زیاترو لیکوالو اصطلاحات (گړنې) او متلونه سره یو کړي دي او اصطلاحاتو هم د متلونو ځای نیولی دی او زیاترو لیکلي کتابونو کې په همدې ډول خپرل شوي دي . مگر که چېرې د خپلې ژبې په تاریخ یوه څه وړاندې نظر واچوو او غور پرې وکړو ، نو دابه راته څرگنده شي ، چې پخوا متلونه د اصطلاحاتو په څېر نه وو ، بلکې د متل په دواړو برخو کې به یوه څه همغږي موجوده وه لکه: ژرنده که د پلارده - هم په وار ده ، چې ویې غواړې په خوله - نو وبه یې خورې په څه ، چې څه کړې هغه به رېبې . خو نن سبا اصطلاحات هم په متلونو گډ شوي دي او د متلونو ځای یې نیولی دی ، لکه : ترکانې د بېزو کار نه دی ، کور بار ترمنزله نه رسېږي او داسې نور . دا ډول لفظي جوړښتونه پخوا اصطلاحات بلل کېدل ، ځکه چې په دې ډول لفظي جوړښتونو کې لومړۍ دوه برخې نه شته او دویم دا چې همغږي په دوی کې هېڅ ارزښت نه لري ، چې په همدې اساس داهم اصطلاحات بلل کېږي ، چې د ډېر استعمال له مخه اوس د متلونو په چوکاټ کې راغلي او ماناییز ارزښتونه یې هم دومره زیات شوي ، چې د متلونو ځای یې نیولی او د نورو متلونو په شان په ژبه کې کارول کېږي ، خو کوم اصطلاحات چې دلته مونږ تر بحث لاندې نیولي داهم د هغه نورو اصطلاحاتو په شان ارزښت لري او ویونکي په همدې غرض ترې کار اخلي .

البته زما دا خبره ښایي سل په سلو کې اوس رښتیا نه اوسي ، ځکه په دې اصطلاحاتو کې تراوسه ټولې د متل ځای ته نه دي ور رسېدلي او د همدغې اصطلاح په شکل په کار وړل کېږي ، چې زموږ موخه او هدف همدغه ډول اصطلاحات دي ، چې بېلگې یې دادي :

لورپه لوټه اچول یا لور په لوټه تېره کول .

اوبن په بده منډل یا اوبن په بده وهل .

چې پورته دواړه اصطلاحات خپله مانا په مستقیمه توگه نه څرگندوي ، بلکې په دویمه مجازي مانا سره کارول کېږي ، چې لومړۍ یې د (چل ، فربې او غولولو) په مانا استعمالېږي او دویمه اصطلاح یې (په واقعیتونو د سترگو پټولو) مانا لري او هغه څوک ، چې نور غولوي او یا په ښکاره واقعیت سترگې پټوي ، نو خلک دا دوه اصطلاحات د دلیل او ملامتولو لپاره په خپلو خبرو کې ورته وایي . (۱ : ۱۰۰)

لکه څنگه چې یو بوټی د سترگو په رپ کې تنوره او ځانگوره ونه نه جوړېږي ، لومړی یو کوچنی زړی د خاورو لاندې کېږي ، توکېږي ، زرغونېږي او یو وخت داسې راشي ، چې گور سیوری او خوږې مېوې ورکونکې ونه ترې جوړه شي . همدغه شان پښتو ژبه له پخوا نه داسې ارته پراخه ، خوږه ، کره او پوره نه وه ، بلکې دې د خپل پرمختگ په ترڅ کې گڼ شمېر کلونه او پراوونه ترشا پریښي دي . د دنیا ټولې ژبې په خپلو لومړیو پړاوونو کې لنډې او تنگې وې ، خو زما په فکر د پښتو لمن د نورو ډېرو ژبو په نسبت زیاته نښت نېمگړې وه . دا ځکه پښتنو د زابل او سلیمان په غرونو کې د شپونکیتوب ژوند تېراوه . په ورشوگانو کې یې د قبیلوي ټولگو په شکل شپې سبا کولې ، علم او پوهه یې لږه او ضرورتونه یې د گوتو په شمېر ول . په دغه ساده چاپېریال کې ورته د لږو او ساده لفظونو اړتیا پېښېده ، خو د وخت په تېرېدو سره کله چې پښتانه له غرونو کوز شول ، په بېلابېلو جغرافیایي سیمو کې خواږه او مېشت شول د مختلفو علاقايي موسمونو او ضرورتونو سره مخامخ شول ، د نورو علاقو د نیولو سره د ټولنیز ژوند د تودو سړو نه خبر شول ، نو ژوند او پوهه یې مخ ته لاړه او دغه شان د تمدن په لور یې دمه گیر گامونه واخیستل . د تهذیب او ژبې ترون هیڅکله ماتېدای نه شي . د تهذیبې ارتقا سره ژبې هم خپله پانگه پراخه او مهذبه کړه . متلونه محاورې او ښکلي ښکلي اصطلاحات پکې وزېږېدل . کله چې د غوره راتلونکې لپاره خلکو د ژوند د پېښو څخه پایله اخیستنه پیل کړه ، نو متل په وجود کې راغی ، چې د عقل او پوهې عکاسي کوي ، دغه شان د غوره پیغام رسونې په لړ کې چې د خوږو ، پستو ، جامعو لنډو او اغېزناکو جملو اړتیا پېښه شوه نو محاورې سترگې وغړولې ، چې د کلتوري

معیار عکاسي کوي. محاوره د یو شمېر لفظونو داسې ښایسته ترتیب و ترکیب دی ، چې د اصلي ماناوو په ځای مستعار مطلب په ډېر مهذب او موثر ډول ښکاره کوي. محاوره هم ، لکه د متل د فولکلوري ادب توکی دی . د دې زېږوونکی یو شخص نه ، بلکې ټول ولس دی. (۱۵ : ۴)

که زه ولیکم ، چې پلانی په اصطلاح شاعر دی ، خلک مې له خبرې دا مانا اخلي ، چې زه دغه سپری شاعر نه گڼم او یا په بله ژبه زه دلته د (شاعر) کلمه په اصلي مانا نه استعمالوم . مور د علمي اصطلاحاتو ترکیب هم لرو ؛ یوه کلمه چې په یوه علم کې خاصه مانا ولري ، د هغه علم اصطلاح گڼل کېږي . سنت په لغت کې دود ته وایو ، خو په اسلامي پوهنو کې خپله بېله مانا لري . د کیمیا په اصطلاحاتو کې اوبه هغه مرکب ته وایي ، چې په یوه مالیکول کې یې یو اتوم اکسیجن او دوه اتومه هایډروجن شامل وي مگر هغه څه چې مور ښو او اوبه یې بولو ، ممکن یوه اندازه کلورین پکې حل وي یا د نور عناصرو مرکبات پکې وي ، چې د کیمیا علم یې بیا یواځې اوبه نه بولي .

د (علمي اصطلاح) او هغې کلمې ترمنځ ، چې وروسته له (په اصطلاح) څخه یې راوړه ، مشترک ټکي دا دي چې کلمه مو په خاصه مانا او بله مانا استعمال کړه . که ووايو چې : لرگی مات شو . دلته (مات) په اصلي مانا راغلی دی ، مگر په دې بله جمله کې راغلی (مات) چې له لغوي او مستقیمې مانا پرته بله مانا ښندي اصطلاح بولو : پلانی مات سپری دی . دلته وایو چې (مات) پکې په اصطلاحی مانا راغلی دی .

یو داسې عبارت ، چې د خپلو رغنده کلمو له مستقیمو ماناوو بېله ، مجازي او استعاري مانا لري اصطلاح بللای شو . مور وایو : پلانی لور په لوټه تیره کوي . دلته د رغنده کلمو خپلې مستقیمې او لغوي ماناوې نورې دي ، خو دغه کلمې په شریکه ، په مجازي او غیرمستقیمه ژبه ، د پلمې کولو مانا ښندي.

غیرمستقیمه ، ضمني او مجازي ماناوې په استعاره کې هم وي ، مگر استعاره ځکه اصطلاح نه بولو چې د هغه شاعر خپله اختراع ده او ټولنه له کلمې هغه مانا نه اخلي ،

چې شاعر په شعر کې راوړې ده. شاعر معشوقه سره بولي ، خو خلک دا کلمه په دې مانا نه استعمالوي ؛ خلک يواځې يو ډول ونې ته سره وايي .

اصطلاح د عادي ژبې برخه ده او د ژبې د نورو عادي کلمو غوندې د هغې د مانا په اړه په ټولنه کې اتفاق لازم دی . د کيميا د پوهانو ټولنه د اوبو د مانا په اړه توافق سره لري ، پښتني ټولني په دې اتفاق کړی دی ، چې له (سپين سترگي) څخه د سترگو له سپين والي بېخي بېله بله مانا واخلي ، خو په دې باندې ټولني اتفاق نه دی کړی ، چې سره به دنگې معشوقې ته وايي . يو بل شاعر ممکن د دنگې معشوقې لپاره د (چنار) کلمه راوړي او (سروه) هغه څوک وبولي ، چې د زمانې سرې تودې ورباندې اثر ونه لري .

څرنگه چې هنري ژبه تصويري ، مجازي او غيرمستقيم بيان ته مايله ده ، نو شاعر او د هنري نثر ليکوال ممکن تر نورو ليکونکو د اصطلاحاتو راوړلو ته ډېر اهميت ورکړي . زموږ ځينې ليکوال د اصطلاحاتو د راوړلو په خاطر ستايل شوي دي ، خو موږ داسې ليکوال هم لرو ، چې اصطلاحاتو يې نثر او هنر ته صدمه رسولې ده .

اصطلاح ، متل او بل هر توکي که يواځې په دې نيت نثر يا شعر ته ور داخلېږي ، چې ښايسته دی او د ليکنې ښايست به ورسره زيات شي ، دا تېروتنه ده . يوه کلمه يا عبارت يواځې هغه وخت د ليکنې ښايست زياتوي ، چې د مقصد په رسولو کې تر مترادفو کلمو يا عبارتونو ښه برخه واخلي او د آهنگ او مانا په لحاظ د کلام له نورو اجزاوو سره لا ښه تناسب ولري .

حمزه شينواری فرمايي :

نن چې مې ډېر په زړه اوږېږي د اختر مخه ده

زړه ته د تېرو خاطراتو د لښکر

مخه ده

په اختر او خوشحاليو کې د يار او دوست يادول د ادبياتو يو نسبتا عام موتيف دی ، خو همدا تکراري مفهوم دلته خوند راکوي او د خوند لويه وجه يې په بيت کې راغلې ،

اصطلاح ده . (په زړه اورېدل) باران رايادوي
 باران په ځمکه او په لويه ساحه کې اوري او يوه پرانيستې ساحه مو سترگو ته دروي .
 باران پسرلی او د گلونو د غوړېدو موسم رايادولای شي . د گلونو او پسرلي ورځې د
 اختر غونډې زړه غوښتونکي وختونه دي . باران رحمت دی ، د لښکر غړي د زياتوالي
 په وجه د باران له څاڅکو سره تشبېه کولای شو . په (اورېږي) کې د (رې) توری شته
 ، چې د بيت په نورو کلمو کې تکرارېږي او د کلام موسيقي پياوړې کوي . باران اوبښکې
 رايادولای شي ، چې د بېلتانه په وخت کې له سترگو تويېږي .

که د دې اصطلاح په ځای شاعر ويلی وای :

دا نن چې ډېر ډېر رايادېږي د اختر مخه ده .

يا : نن چې مې ډېر په زړه کې گرځي د اختر مخه ده .

د بيت ښکلا به کمه شوې وه . (په زړه کې تېرېدل) يا (په زړه کې گرځېدل) هم

اصطلاحات دي

خو د دې بيت ښکلا ورسره نه زياتېږي ، ځکه هغه نور تناسبات ، چې په دې بيت کې
 يې په زړه اورېدل لري نه لري .

په لنډيو کې اوږو :

په زړه مې ته پلمې مې نورې

کلي کې گرځم ماشومان

کرارومه

دلته له زړه څخه د بکس غونډې يو ظرف جوړ شوی دی . هغه شی ، چې په بکس
 کې ساتو ، نور يې نه ويني او د يو راز غونډې ساتل کېږي . د آشنا ياد هم دلته يو راز
 دی ، چې معشوقه يې د پټ ساتلو لپاره د ماشومانو کرارول پلمه کوي .

که (په زړه) اصطلاح يې (کې) تصور کړو ، داسې تصوير مو سترگو ته درېږي ، چې
 يو شی د بل شي له پاسه ايښی دی . هغه څه چې په بل شي يې ږدو ، ممکن تر لاندیني
 شي ورکي وي ، د لوی او کوچني رابطه د لنډۍ په دويمه جمله کې په بل ډول ياده

شوي ده . له دې درکه هم راغلې اصطلاح د لنډۍ د توکونو ترمنځ تناسبات پياوړي کړي دي .

دا لنډۍ که داسې پيل شوې وای چې : مقصد مې ته پلمې مې نورې ، نو مطلب به همدا اوسنی مطلب وو مگر د تصوير او تناسب په لحاظ به مو تاوان کړي وو .

د استاد حمزه شينواري په دې بيت کې د (سرتيپډلو) اصطلاح د بيت له نورو توکونو سره د تناسب په خاطر د بيت ښکلا زياته کړې ده :

ما کوز ورته لېمه کړه زما سر نه ټيټېده

شايد چې په الفت کې هم افغان

پاتې کېدم

اصطلاح او هغه کلمه چې مجازي او غيرمستقيمه مانا ښندي ، زموږ سترگو ته انځور دروي . که د شاعر مقصد له دغه انځور سره سمون وځوري ، کاميابي ده او کنه صرف دې ته زړه ښه کول دي ، چې شاعر اصطلاح راوړې ده ، په هنري لحاظ اهميت نه لري . ځينې کسان کله کله د يو چا په تعريف کې وايي ، چې په خپل شعر يا نثر کې يې ولسي اصطلاحات خوندي کړي دي . په دغه ډول تعريف کې ابهام موجود دی . که منظور ورڅخه دا وي چې د قاموس ليکونکي او لغت ټولونکي کار يې اسانه کړي دی خبره سمه ده ، خو که د ليکوال يا شاعر دا اقدام د کلام ښايست گڼي ، خبره يې صرف هغه وخت سمه بللای شو ، چې دغه اصطلاحات د کلام له نورو اجزاوو سره د نويو تناسباتو سبب شوي وي . په شعرونو کې د اصطلاحاتو د هنري اغېز مطالعه يو جالب بحث دی . زموږ ځينو ليکوالو او محققانو د يو شمير ديوانونو او ټولگو اصطلاحات رايستلي دي ، خو د هغو د هنري اغېز په اړه لا مطالعه نه ده شوې البته دا بحث هم سم نه دی سپړل شوی ، چې اصطلاح بايد څه ته ووايو او څنگه يې تعريف کړو ؟ ايا د انگرېزي ايډيم ته اصطلاح ووايو ، محاوره ووايو او که يې د ځينو ليکوالو غوندې گڼه وبولو ؟ ايا په محاوره او اصطلاح کې فرق وکړو او اصطلاح يواځې د علمي هغو لپاره وکاروو او د خلکو د ژبې اصطلاحات ، محاورې وبولو ؟ پروفيسر قلندر مومند مرحوم به ويل چې

محاوړه د خلکو په ژبه کې وي او اصطلاحات د علم له څانگو سره تعلق لري . دا کتر زیار په خپل کتاب (د خوشحال ادبي پښتو) کې (گړنې) ته په لیندۍ کې یو ځای (محاوړه) او بل ځای (Idiom) لیکلی دی . ما په دې مقاله کې د اکثرو نورو لیکوالو غونډې د ایدیم لپاره د اصطلاح کلمه غوره وبلله . (۱۸ : ۱۵۰)

پایله :

ژبه د وگړو تر منځ د پوهاوي او راپوهاوي غوره سیستم دی ، چې د وگړني ژوند په پرمختگ کې ستره ونډه لري . ژبه د یوه ټولنیز سیستم په توگو له بېلابېلو واحدونو رغېدلې ، چې متل هم له هغو یو دی .

وگړي د وینا په بهیر کې یا د ټولنیز ژوند پرمهال ، ذهني توکو او ماناوو ته د جولې ورکولو او یا خپل بل همخېل ته د لېږدولو په موخه ، د اړتیا پر بنسټ بېلابېل ژبني واحدونه کاروي . په دغه وگړنۍ ډله کې بیا لیکوال او شاعران ، هغوی دي ، چې پیچلې او پراخې ماناوې یې په ذهن کې شتون لري او د دوی د څرگندوي لپاره د نورو په څېر ژبه کاروي . دا ماناوې او ذهني توکي ، کله نا کله داسې هم وي چې د څرگندوي یا لېږدونې لپاره یې ژبه څه نه لري ، په بله وینا چې مانا ته جوله ورکول ناشوني شي .

دا چې ومو ویل ژبه یوه ټولنیزه ښکارنده ده ، نو د هغې پیدایښت ، پراختیا او پایښت هم یوه ټولنیزه پروسه ده . د ژبې پراختیا د هغې د ویونکو په ژوند پورې تړلې ده ، هر څومره ، چې یې ویونکي په بشري او وگړني ژوند کې پرمختگ او بېلابېلې ښکارندې یې په ژوند کې ډېرېږي ، په هماغه کچه یې ژبه هم پراخېږي او نویو ښکارندو ته په خپله غېږه کې ځای ورکوي .

متل د ژبنيو واحدونو په لړ کې يو دی ، چې د يوې مانا د روښانتيا لپاره کارېږي . د متل جوړونې اړتيا هغه وخت له ويونکي سره پېښېږي ، چې کله د يوې نوې موضوع يا ذهني ښکارندې د نندارې لپاره ساده او يوستوي توکي کار ور نه کړي ، نو ويونکی متل جوړونې ته مخه کړي . دا متلونه بيا کېدای شي يو ډله يې عام شي او د نورو د کارونې وړ هم وگرځي او يوه ډله يې د ويونکي تر ويناوو تړلي پاتې شي .

متلونه د يوې پخې تجربې او کيسې زېږنده او لنډيز دی ، تر شا يې د عوامو د پوهې او هنر بنسټ دی . له همدې کبله يې عوام په خپلو ويناوو کې ډېر کاروي .

متل هغه ولسي او فولکلوريک ژانر دی ، چې د ولس او عوامو د ژوند رنگارنگ اړخونه يې ساتلي د هغوی فکرونه ، ارزښتونه او معيارونه يې تر موږ رارسولي دي .

لنډه دا چې د متلونو په شاليد کې غوره کيسې ، پېښې او تجربې پرتې دي ، چې له هغې نه د دوی د ژوند او کولتور غوره بېلگې پېژندل کېدای شي .

مناقشه :

د (پښتو متلونو شاليد) موضوع د لاندې سرليکونو په اډانه کې روښانه او خپرل شوې ده :

په لومړي سر کې يې په فولکلور لنډې خبرې شوې دي ، دا چې متل د فولکلور او ولسي ادب يو توکی دی ، ځکه د فولکلور پېژندنه غوره وه .

خرنگه ، چې زموږ د دې څېړنې اصلي موضوع (د پښتو متلونو شاليد) دی او متل بيا له فولکلوريکو توکو څخه يو دی ، ځکه پر فولکلور لنډې خبرې هم راته اړينې برېښي .

د فولکلور مرکبه کلمه له دوو بسيطو کلمو څخه جوړه شوې ده . لومړی توکی يې فولک دی او د بې سوادو او عوامو خلکو په مانا دی ، چې د خلکو ، ملت ، قام او د کورنۍ د غړو په مانا ده . په ژرمانیک ژبه کې (Folkam) راغلې ، چې د (نا ثابت) او

(ناخرگند) مانا لري . دويم توکی يې (Lore) دی چې په زړه انگرېزي کې (Lare) وه ، مانا يې د (حقایقو مجموعه عنعنہ ، د يو شي په باره کې د عوامو فکر و عقیده عاميانه مالومات ، افکار او ولسي ذهنيت) ده .

اصلاً فولکلور د عوامو خلکو ، د يو ملت يا يو قام او يا يو نژاد په نظر د حقایقو مجموعه ده . د دوی عنعنوي سرمايه ده او د ژوند او نړۍ په اړه د دوی فکر و عقیده ، مالومات ، افکار او د دوی عمومي ذهنيت دی . د يو مليت يا ملت او يا د يو هيواد په فولکلور کې د هغوی ټوله ماضي او د موجوده او راتلونکي ژوند لپاره ارزښتونه پراته دي .

د يوې ټولني فولکلور مور ته د هغوی د پلرونو ، نيکونو او اجدادو کلتوري نورمونه او ټولنيز ارزښتونه بيانوي او د هغوی له کلتوري معيارونو او هدفونو سره مو اشنا کوي . په همدې توگه فولکلور انسانانو ته لارښوونه کوي ژوند ته مانا ورکوي او د حرکت سمت يې ټاکي . (۱ : ۲)

د (متل څه ته وايي ؟) تر سرليک لاندې ، متل په هراړخيزه ډول پېژندل شوی او له معتبرو سرچينو نه په گڼې ، په دې موضوع کې غوره مالومات وړاندې شوي دي . د پښتو متلونه هم د پښتو د ادب يوه غوره برخه گڼل کېږي ، دا متلونه له ډير پخوا څخه موجود او زموږ د سپېڅلو نيکونو غوره ، قيمتي او تللې ويناوې دي ، چې د نقلونو په شان له يو نه بل ته ، له بل نه بل ته ، نقل په نقل راغلي او پاتې شوي دي . د لنډيو په شان د متلونو د ويلو تاريخ هم مالوم نه دی مگر په هره زمانه کې ويل کېږي او کوم خاص ويونکي هم نه لري ، بلکې د ټولو پښتنو د خولې مرغلرې دي چې خورې ورې د خلکو په ذهنونو کې پرتې دي . د متلونو عبارات خونډور ، لنډ ، مختصر او ډېر مطالب پکې ځای شوي وي . پښتو متلونه که څه هم په نثر کې داخلېږي ، مگر اکثره يې سجع او قافيه هم لري .

متلونه د يو ملت د عاداتو او خوڼونو د ښکاره کېدو ايښه ده او د هر قوم د پوهې ، تجربو او طبيعت د صفایې اندازه ترې مالومېږي . متلونه هغه پخې پخې خبرې دي ،

چې له ډېرو تجربو نه وروسته په لاس راځي او د ژوندانه لارښوونکي گڼل کېږي . متلونه په کلام کې خوږوالی او قوت پیدا کوي ، عبارت پرې خوندور او خوږېږي . دا وجه ده ، چې شاعر او لیکونکي یې په خپلو ویناوو کې راوړي او له دې کبله د بدیع په فن کې دا یو صنعت بلل شوی دی . د متلونو پېژندنه دوه خواوې لري ، یوه دا چې اصل مورد یې سرې ته مالوم شي ، چې دا یې حقیقي مانا ده او بل دا چې د استعمال ځای یې وپېژندل شي چې دا یې کنایي مانا ده ... (۸ : ۳۲)

متلونه هغه لنډې ویناوې دي ، چې د پېښو یا خبرو په وخت د استناد لپاره کارول کېږي . د یوې مخکینۍ ترسره شوې پېښې کیسه په یوه لنډه جمله یا ترکیب کې په ډېره لنډه بڼه وړاندې کېږي او د نورو قیاس پرې کېږي .

متلونه د پښتني فولکلور او ژوند یو مهم ژانر دی ، چې اکثره وخت د خبرو پر وخت د ډاډ ، باور او رښتیاوینې لپاره کارېږي . اکثره پښتانه په عامو خبرو کې هم متلونه کاروي . متلونه خبرې مستدلې کوي خوند یې ډېر وي او د اورېدونکي یا لوستونکي ډاډ او باور ډېروي .

ښاغلی رفیع په دې اړه لیکي :

”متلونه د خلکو هغه سپېڅلې ، پاکې ، مانادارې او لویې لویې لنډې جملې دي ، چې د ولس د ثقافت فرهنگ علم او پوهې ، کړو وړو ژوندۍ نمونې او د ولسي پوهانو د لوړو افکارو نماینده گان دي .“

(۲۴ : ۱۲۲)

د متل د نوم ، جوړښت او تاریخي مخینې په اړه ، د (ایا متل ، د مثل سره اړخ لگوي ؟) تر سرلیک لاندې ، د بېلابېلو پوهانو نظرونه او څېړنې راوړل شوي او دا روښانه شوې ده ، چې متل د کومې ژبې کلمه ده .

متل زموږ د خلکو ، ولس ، فولکور او کولتور هغه شتمني ده ، چې زموږ د ژوند سره تړلی تاریخ لري . په دې مانا ، له هغه مهاله ، چې موږ د یوې وگړنۍ ډلې او ولس په

توگه او زموږ ژبه زموږ د پوهونې او راپوهونې د وسيلې په توگه ، د نړۍ پرمخ رامنځته شوي يو ، بېلابېلې ژبنۍ ښکارندې او ژبنې جوړښتونه هم همدا مهال راپنځېدلي او تر ننه دوام لري .

څرنگه ، چې زموږ د وگړو او ژبې تاريخ زرگونه کلونه وړاندې او زوږ دی ، همداسې د متل لرغونتيا هم زرگونو کلونو ته رسېږي . متل د يوه ژبنې واحد په توگه ، زموږ په ژبه کې هغه وخت هم شتون درلود چې زموږ سيمې ته عربي ژبه او کولتور راغلي نه ول . د متل له څېړنې راته دا خبره ښه جوتېږي ، ځکه په متلونو کې داسې فکرونه شته ، چې هغه تر اسلام وړاندې دي . زموږ هېواد ته د اسلام راتگ څرگند تاريخ لري ، په داسې حال کې ، چې موږ تر اسلام وړاندې هم ژوند کړی او ژبه مو ژوندۍ وه او په دې توگه متلونه هم کارېدل .

متل که د عربي ژبې (مثل) پښتو شوې بڼه وېولو ، نو دلته دا پوښتنه مخته راځي ، چې ايا متل د يوه ژبنې واحد په توگه له هغې وروسته زېږېدلی ، چې عربي ژبه سيمې ته راغلې يا دا چې دا جوړښت وړاندې شتون درلود ، خو نوم يې اوسنی يا دا چې متل هماغه لرغونی نوم دی ، چې د دې ژبنې جوړښت لپاره کارېدلی دی ؟

د متل په اړه ځينې بحثونه ، چې متل عربي - پښتو بولي ، په موږ کې هغه وخت رامنځته شوي ، چې سيمې ته عربي ژبه راننوتې او زموږ په ژبو يې مستقيم او نامستقيم اغېز کړی دی . دلته دا خبره بيا راغبرگوم ، چې د يوه ژبنې جوړښت په توگه د متل تاريخ ، زموږ په سيمه کې تر عربي ژبې لرغونی دی .

زموږ ستونزه داده ، چې په دې برخه کې شواهد او اسناد نه لرو ، چې متل ته يې په لرغونو وختونو کې کوم نوم ورکړی وو ، په سيمه کې تر اسلام او عربي ژبې وړاندې اړوند اسناد زموږ په لاس کې نشته له دې کبله اړ يو مسایل د عربي ژبې تر اغېز لاندې وسپرو . که متل زموږ د پښتو ژبې او يا نورو اريايي ژبو کلمه وي ، په اړه يې سمه څېړنه شوې نه ده ، خو دا چې دا کلمه د عربي (مثل) پښتو شوې بڼه وېولو بېلابېلې څېړنې شوې دي .

د متل کلمه په همدې شکل (فرهنگ عمید) راخیستې ده ، چې عربي هم راته نه ښکاري ، خو دغې کلمې باندې چا ډېر بحث کړی نه دی . د (افسانه ، لنډ داستان ، مثل ، شوخه خبره) ماناوې یې ورته لیکلې دي . په پورتنیو ماناوو کې یو څه لیدل کېږي ، هغه دا چې ډېر متلونه یوه لنډه کیسه ، پېښه او داستان لري ، چې په پورتنیو ماناوو کې شته ، له همدې کبله دغې ژبني جوړښت ته متل ویل شوی دی .

زموږ ډېرو څېړونکو متل د جوړښت او شکل له مخې په دوو ډولونو ویشلی ، چې دا موضوع د (متلونو ډولونو) تر سرلیک لاندې خپرل شوې او غوره مالومات پکې وړاندې شوي دي . متلونه په دوو ډولونو (منظوم او منثور) ویشل شوي دي .

د متلونو کارونه په خپله د یوه دود په توګه ، د پښتني ټولني د بېلابېلو دودونو ساتندوی او څرګندوی دي ، چې دا موضوع (په متلونو کې د دودونو غبرګون) سرلیک لاندې روښانه شوې او بېلابېل دودونه پکې په نښه شوي دي .

ژبه د وګړو ترمنځ د پوهونې او راوپوهونې وسیله ده ، ژبه د انسان د معنویاتو مادي شکل دی . د ژبې بنسټ (غږ) دی ، چې دا خپله یوه فزیکي ښکارنده او ماده ده . ادب په ژبه پورې تړلی او داسې ویل کېږي ، چې ژبه د ادب لپاره وسیله ده ، خو داسې وسیله ده چې نشتون یې ادب نشته کولای شي . د ادب د نورو توکو د څرګندونې . برسېروني او نورو وګړو او ټولني ته د رسونې ګټوره او بنسټیزه وسیله همدا ژبه ده ، چې نالیدونکي ځواکونه خلکو ته رسولای شي . ښایي د سر په سترګو یې نه ګوري ، خو د زړه په سترګو یې لیدای شي .

متلونه د فولکلوریک ، ولسي ، ګرني ، ژبني او کلیوال ادب مهم توکي دي ، چې د یوې ټولني د کلتوري یون لوړې او ژورې ښيي . د دې لپاره د همدې اثر په بېلابېلو پاڼو کې کې ګڼ داسې نظرونه لیدای شئ چې متلونه یې د ادب برخه بللې ده .

د متلونو په پېژندنه کې دا خبره ډېره ویل کېږي ، چې متلونه د یوې ټولني او وګړو د ژوند هېنداره ده . د هغوی رواني او نفسیاتي غوښتنې ، معیارونه او دودونه پکې خوندي شوي دي . همدا د ډېرو فولکلوریکو ادبي ژانرونو ځانګړنه ده .

متلونه د یوې ټولنې او وگړو هغه ژبنۍ پانگه ده ، چې د یوې ټولنې د نورو ډېرو ځانگړنو ترڅنګ یې دودونه هم خوندي کړي دي . دا لړۍ یواځې په متل کې نه ، بلکې په نورو ادبي ډولونو کې هم غځول شوې ده او ادب د ارزښتونو او معیارونو د خونديتوب غوره وسیله گرځېدلې ده .

دود تر ډېره عملي او اجرائوي بڼه لري ، په دې مانا ، چې دود یو داسې ارزښت دی ، چې په عمل کې ترسره کېږي او متلونه بیا د همدې کړو وړو څرگندوی دي . د بېلگې په توګه : ډېر عمره انسان ته سلام اچول زموږ دود او ځواب یې هم زموږ دود دی .

پښتو متلونه ، د پښتني ټولني د ژوند هېنداره ده او د دوی د ژوند بېلابېل معیارونه ، ارزښتونه او افکار څرگندوي . دا موضوع د (متلونه او د خلکو اندونه) سرلیک لاندې وړاندې شوې او د خلکو د افکارو بېلابېل رنگونه په نښه شوي دي .

متلونه د پښتني فولکلوريک ادب هغه ټوکی دي ، چې گام پر گام د پښتني ژوند پرمختیایي بهیر رانغاړي او د کولتوري یون بېلابېل پړاوونه رااخلي . د (متلونه او کولتوري یون) سرلیک د یادو موضوعاتو څېړنه کوي .

متلونه د ولسي او گړني ادب د یوه ټوکی په توګه ، بېلابېل ادبي او ژبني ارزښتونه لري ، چې د (متلونو ادبي او ژبني ارزښتونه) سرلیک یې راسپړي .

متلونو د پښتو ژبې بېلابېل گړدودونه خوندي کړي دي ، چې د ژبنيو څېړنو لپاره غوره ارزښت دی . په متلونو کې داسې کلمې راغلي ، چې په یوه گړدود پورې اړه لري . په متلونو کې یو شمېر یې داسې دي چې په یوه سیمه کې یو ډول او په بله سیمه بل ډول دي . یو شمېر کلمې یې ورته ، خو ځینې یې توپیر لري . د متلونو ژبه ځانگړې بڼه لري ، چې دا او نور ارزښتونه ټول د پورتنی سرلیک لاندې څېړل شوي دي . د دې ترڅنګ په متلونو کې کنایه او تشبیه هم په بېلگو کې روښانه شوې دي .

د متلونو د شالید په برخه کې (د متلونو شالید) سرلیک غوره مالومات وړاندې کوي . دلته دا موضوع څېړل شوې ، چې ډېر پښتو متلونه شالیدونه لري او په شالید کې یې یو پېښه ، کیسه او تجربه پرته ده . هماغه متلونه پاڅه او ولسي دي ، چې تر شا یې یو

ولسي ازمون او تجربه پرته ده . هغه متلونه چې شاليدونه يې موږ ته رارسېدلې نه دي او له ولس هېر شوي ، د نورو لاملونو ترڅنگ يې يو دا کېدای شي چې د متل په شاليد کې پرته تجربه او کيسه اوږده او دومره ادبي ځواک او ښکلا نه لري ، ځکه له خلکو هېر شوي ، خو په خپله متل ، چې لنډ او ادبي ښکلا لري ، ژوندی پاتې دی .

متلونه شاليد لري ، يا يې په شاليد کې يوه کيسه او پېښه پرته ده يا تجربه . دا تر ډېره ډله ييزه بڼه لري ډېر وگړي پکې گډون لري ، خو کله ناکله کېدای شي ، د يو وگړي او شخص تجربه وي . په دې مانا چې يو شخص خپله تجربه په يوه لنډه وينا کې رانغښتې وي او هغې د متل ځای خپل کړی وي . د ځينو پوهانو ويناوې چې متلونه شوي دي ، د همدې بېلگه کېدای شي . په متلونو کې هماغه يې ملي عام او ولسي رنگ او دريځ لري ، چې ډله ييز وي ، په دې مانا چې په شاليد کې يې داسې تجربه او ازمون پروت وي ، چې ولس پکې گډون ولري ، همدا ډول متلونه خواره او پاخه هم دي .

د متلونو په شاليد کې پرته پېښې او تجربې له معنوي اړخه بېلابېل ډولونه لري ، ځينو کې داسې پېښې دي ، چې تاريخي رنگ لري ، چې دا (د متل د شاليد تاريخي اړخ) سرليک لاندې رااخيستل شوې دي . د متلونو په شاليد کې يو شمېر کيسې او تجربې افسانوي بڼه لري ، چې دا (د متل د شاليد افسانوي اړخ) سرليک کې راټولې شوې دي .

ځينو پښتو متلونو په خپله غېږه کې د قرانکریم ايتونه او ځينو يې حديث شريف ساتلي او ژباړو ته ورته دي ، چې دا ډول (د متل د شاليد ديني اړخ) سرليک رااخيستي او روښانه کړي دي .

متل په ټوليز ډول يو نصيحت ، اخلاقي او ټولنيزه تجربه او کيسه وړاندې کوي ، چې دا موضوع (د متل د شاليد اخلاقي او ټولنيز اړخ) سرليک سپړلې او روښانه کړې ده .

د متل او اصطلاح توپیر ، یوه داسې موضوع ده ، چې په بېلابېلو څېړنو کې پرې څېړونکو خبرې کړي او توپيرونه یې په گوته شوي دي . په دې لړ کې (د متل شالید ، له اصطلاح سره د توپیر کرښه) سرلیک لا ډېر او غوره مالومات وړاندې کړي دي .

پایپایله :

تېره څېړنه او سپیناوی موږ دې پایلې ته رسوي ، چې ووايو :
 زموږ ټولنه که څه هم د ژوند د بهیر په یو داسې پړاو کې ده ، چې د نړۍ له نورو پرگنو او ټولنو په ښکاره شاته پاتې او په ژوند کې له ناخوالو سره مخ یو ، خو زموږ فولکلور بیا داسې څرکونه رانښيي ، چې موږ هم د نړۍ د نورو وگړو په څېر بډایه فرهنگ او د ژوند د اړتیاوو لپاره د حالاتو سره سم ، د ژوند داسې بېلگې لرو ، چې له نورو سره مو اندول کړي . پر یادې موضوع د پوهېدو لپاره ، زموږ فولکلور هغه زیرمه ده ، چې زموږ د ژوند د لومړني حالت څېره ښه روښانه رانښيي . د فولکلور په پراخه سینه او شتمنه پانگه کې ، متل هغه ژبنی واحد دی ، چې زموږ د ژوند بېلابېل اړخونه ، اندونه او معیارونه یې ساتلي او داسې توکي لري ، چې د پرمختللو ټولنو او وگړو له فولکلور سره د پرتلې وړ دي .

متلونه که له یوې خوا ، جولیزه او شکلي ښکلا او ځانگړی جوړښت لري . بلخوا د مانا له پلوه هم پراخ او گڼ رنگونه لري . د متلونو ژبه ځانگړې ده . کلمې او ترکیبونه یې په ځانگړي مهارت اوډل شوي او داسې جملې دي ، چې له عادي هغو څرگند توپیر لري .

متلونه زموږ د ټولنې او وگړو هغه ارزښتونه او معیارونه څرگندوي ، چې دوی یې په خپل ژوند کې د قوانینو په توگه مرعاتوي او خپلې چارې پرې پرمخ وړي . زموږ د متلونو له څېړنې او پرې پوهېدنې له لارې ، زموږ ټولنه په ښه توگه پېژندل کېدای شي .

متلونه زموږ د کولتوري يون بېلابېل ګامونه ، ډېر په ښه او غوره ډول ، ګام پر ګام رابښي . زموږ په ژوند کې ، چې هر ډول فکري او مادي بدلون راغلی ، متلونو خوندي کړی دی . د متلونو له يادې څېړنې څخه موږ د خپل لرغوني ژوند بېلابېل اړخونه پېژندلی او پرې پوهېدلای شو .

متلونه د يوې ټولنيزې تجربې او ازمون د پايلې په توګه ، په خپل شاليد کې داسې غوره پېښې لري چې موږ ترې د ژوند په بېلابېلو برخو کې ښه ګټه پورته کولای شو . شاليد يې د تاريخ لپاره مواد لري د لرغونپوهنې ، ارواپوهنې او نورو علمي او هنري څانګو لپاره اغېزناک مالومات لري او په ټوليز ډول ترې په ټولنپوهنه کې غوره ګټه اخيستل کېدای شي .

وړاندیزونه :

دا خبره بيا کوم ، چې پښتني فولکلور ، هغه ستره شتمني ده ، چې د پښتنو د ژوند بېلابېل اړخونه پکې خوندي او ساتل شوي دي . که هر څومره يې سپرو ، د سپرلو او څېړنو وړ دی . د فولکلور په څېړلو سره زموږ د ژوند ډېر تياره ګوټونه روښانه کېدای شي . د دې ترڅنګ ، متل بيا د فولکلور او ولسي ادب هغه جوړښت دی ، چې ستره مادي او معنوي زېرمه لري . متل زموږ او پښتني ژوند هېنداره ده ، داسې هېنداره چې هر څه راته نږدې سم رابښي ، د دې ولسي ادبي جوړښت په څېړلو سره موږ د پښتني ژوند لومړنی حالت او بهير ښه پېژندلای شو .

يوخوا که متلونو په خپل لنډ جوړښت کې پراخ فکري اړخونه او رنگونه ځای کړي ، بلخوا د متلونو په شاليد کې پېښې او تجربې ، داسې رنگين توکي لري ، چې څپرل يې د پوهنو له بېلابېلو برخو سره مرسته کولای شي .

په متلونو او د هغوی په شاليد کې داسې پراخ توکي شته ، چې له ټولنپوهنې سره مرسته کوي او د پښتني ټولنې په پېژندلو کې اغېزناک دي . همدارنگه په متلونو او د هغوی په شاليدونو کې شته توکي موږ ته د ارواپوهنيزو څېړنو وړ پرانيځي او موږ ته د پښتنو پر روحياتو د پوهېدو چانس راکوي .

د متلونو او د هغوی د شاليد څېړنه ، له گڼو داسې مسایلو ډک دي ، چې له تاريخ سره مرسته کولای شي او تاريخپوه ترې گټه اخيستلای شي ، ځکه يو شمېر متلونه د تاريخي پېښو زېږنده ده .

د متلونو په شاليدونو کې گڼې پېښې او تجربې زموږ د ټولنې او وگړو عقايد او باورونه څرگندوي چې په دې وسيله ترې په فلسفه کې هم گټه اخيستل کېدای شي .
په پای کې د متلونو او د هغوی د شاليدونو سره په اړوندو پوهنو د پوهېدو لپاره ، پورتني ياد شوي وړانديزونه د پوهانو مخته ږدم ، چې څېړنې او کار پرې وشي .

ماخذ :

۱. الکوزی، جانداد او شېرزاد، محمد اقا. (۱۳۸۶). پښتو غونډله پوهه، کابل: صمیم ادبي ټولنه.
۲. جاج پښتونزوی، حبیب الله. (۱۳۸۷). د فولکلور تاریخچه، ننگرهار: د ختیزې سیمې لیکوالو او ژورنالستانو خپلواکه ټولنه.
۳. حبیبی، عبدالحی. (۱۳۸۶). د پښتو د نوي ادب لارې، پېښور: میهن خپرندویه ټولنه.
۴. خاورې، غوثی. (۱۳۶۶). د پښتو شفاهي ادبیات، کابل: پښتو ټولنه.
۵. خیالی، لعل بادشاه. (۲۰۱۲). د پښتو متلونو تهذیبی او لساني مطالعه، مردان: ادبي دوستانو مرکه، پښتو نوې ادبي ټولنه پښتو لیکونکي.
۶. درانی، درویش. (۲۰۱۴). د پښتني ژوند کړه وړه، کوټه: صحاف نشراتي موسسه.
۷. دوست شینواری، محمد دوست. (۱۳۸۵). د پښتو دولسي ادب لارې، پېښور: دانش خپرندویه ټولنه.
۸. رښتین، صدیق الله. (۱۳۷۷). د پښتو ادب تاریخ.
۹. رفیع، حبیب الله. (۱۳۸۹). فولکلور څېړنه، فولکلور (مقالې). د لال پاچا ازمون په زیار، ننگرهار: د ختیزې سیمې لیکوالو او ژورنالستانو خپلواکه ټولنه.
۱۰. زاهد مشوانی، عبدالقیوم. (۱۳۸۵). زاهد پښتو - پښتو سیند، پېښور: دانش خپرندویه ټولنه.
۱۱. زغم، احمدشاه. (۱۳۹۰). متلونه او اندونه، فرهنگ مردم (فصلنامه)، کابل: ارگان نشراتي وزارت اطلاعات و فرهنگ، دوره پنجم نشراتي، سال هجدهم، شماره دوم، زمستان ۱۳۹۰، شماره مسلسل ۳۵.
۱۲. ژواک، محمد دین. (۱۳۸۲). پښتو متلونه، پېښور: الازهر خپرندویه ټولنه.
۱۳. سحر، علم گل. (۱۳۸۷). څېرې له څېرو پیداکېږي، پېښور: دانش خپرندویه ټولنه.

۱۴. شينواری، موسی خان. (۱۹۹۵). د متلونو قيصې، پېښور: ماسټرز پرنټرز .
۱۵. عامر، عبدالکریم. (۲۰۱۱). پښتو محاورې، لورلایي: پښتو خپرنه .
۱۶. عمید، حسن. (۱۳۸۱). فرهنگ عمید (سه جلدې، جلد اول). تهران: موسسه انتشارات امیرکبیر.
۱۷. غریبیار، سید اگل. (۱۳۸۴). ولسي مرغلري، پېښور: دانش خپرندويه ټولنه .
۱۸. غضنفر، اسدالله. (۱۳۹۳). جادوگر هنر، جلال اباد: مومند خپرندويه ټولنه .
۱۹. کډوال، شاه محمود. (۱۳۹۱). گړنې، څرگندنې او نومونې، جلال اباد: مومند خپرندويه ټولنه .
۲۰. لیوال، فدامحمد. (۱۳۹۰). پښتو متلونه، کوټه: صدیق خپرندويه ټولنه .
۲۱. محمد رفیع. (۱۳۸۰). د ماشومانو گل غونچه، پېښور: د اریک د گرځنده کتابتونو اداره .
۲۲. منگل، علی محمد. (۱۳۹۰). دولسي ادب لهجه سوتل .
۲۳. وسیم یوسفزی، فرهاد علی. (۲۹۱۴). د متلونو په لار .
۲۴. وفا، محمد داود. (۱۳۹۳). د فولکلور پېژندنې لارښود، جلال اباد: مومند خپرندويه ټولنه .

۲۵. Hornby A .S. Oxford Advanced Learner's Dictionary
(۲۰۱۰) ۷ ed. Oxford, Oxford University Press.